

اعضاء کی پیوند کاری - اسلامی نقطہ نظر

[اسلامک فقہ اکیڈمی (انڈیا) کے پہلے سینئر مرؤور خدمت کیمپ تا ۳۱ اپریل ۱۹۸۹ء منعقدہ
جامعہ ہمدردنگی دہلی میں پیش کئے جانے والے علمی و تحقیقی مقالات، مباحثات اور
مناقشات کا مجموعہ]

ترسیب

حضرت مولانا قاضی مجاهد الاسلام قاسمی

ایفا پبلیکیشنز، نئو ٹکھلہ

جملہ حنفی بحق مذکور حنفی

نام کتاب : اعضا کی پیوند کاری - اسلامی نقطہ نظر
ترتیب : حضرت مولانا قاضی مجاهد الاسلام قادری
صفحات : ۲۲۸
قیمت :
سن طباعت : فروری ۲۰۱۳ء

ناشر

ایفا پبلیکیشنز، نئو ٹھلڈ

۹۷۰۸: پوسٹ بکس نمبر: جوگاہی، بیسمیٹ، ایف، ۱۶۱


جامعہ نگر، نئی دہلی - ۱۱۰۰۲۵


ایمیل: ifapublication@gmail.com

فون: 011 - 26981327

مہدرس اور رئیس

- ۱- مولانا محمد نعمت اللہ عظیمی
- ۲- مولانا محمد برہان الدین سنجھی
- ۳- مولانا بدر الحسن قاسمی
- ۴- مولانا خالد سیف اللہ رحمانی
- ۵- مولانا عتیق احمد ستوی
- ۶- مفتی محمد عبید اللہ سعدی





فہرست مضمون

مولانا خالد سیف اللہ رحمانی

پیش افظ

پہلا باب: قسم ہیدو امور

اکیڈمی کا فیصلہ

اعضاء کی پیوند کاری - ایک بھی خاکہ

اعضاء کی پیوند کاری

مولانا قاضی جبیر الاسلام قادری

پیوند کاری کے مسئلہ سے متعلق چند تحقیقات

دوسرा باب: اعضاء کی پیوند کاری

مسئلہ فقہی نقطہ نظر سے: تفصیلی مقالات

اعضاء کی پیوند کاری

اعضاء کی پیوند کاری

اعضاء کی پیوند کاری - کتاب و سنت کی روشنی میں

اعضاء کی پیوند کاری

اعضاء کی پیوند کاری

تحریر و آراء

حضرت مولانا مفتی نظام الدین صاحب اعظمی

مفتی حبیل احمد نزیری

مولانا مفتی شکیل احمد سینتا پوری

مولانا سید تاج الدین

مولانا مفتی خلیل احمد

مولانا مفتی عبدالوہاب پیل

مولانا محمد آدم پالپوری

مولانا عبدالجلیل چودھری

حضرت مولانا سید نظام الدین

مفتی عبدالرحیم قاسمی

مناقشہ

تیسرا باب: ضبط تولید

اکیڈمی کافیصلہ

وضاحت مسئلہ

مفتی محمد شمس الدین، دہلی

ضبط تولید کا مسئلہ، چند سوالات

مولانا سلطان احمد اصلاحی

مانع حمل تدبیر کا مسئلہ اور اسلام

پروفیسر محمد سعید عالم قاسمی

ضبط ولادت، اسلامی نقطہ نظر سے

مولانا غیاث الدین اصلاحی

ضبط تولید اور قرآنی نقطہ نظر

مسئلہ فقہی نقطہ نظر سے: تفصیلی مقالات

مولانا خالد سیف اللہ رحمانی

ضبط تولید سے متعلق سوالات کے جوابات

مفتی جیل احمد نیری	مانع حمل تدابیر کا شرعی حکم
مولانا زیر احمد قاسمی	خاندانی منصوبہ بندی اور مانع حمل تدابیر کا استعمال
مفتی محمد ظفیر الدین مقاصی	ضبط تو لید کا مسئلہ
مفتی عزیز الرحمن فتح پوری	مسئلہ ضبط تو لید
مولانا عبدالجلیل چودھری	خاندانی منصوبہ بندی
مفتی محمد زید عظاہری ندوی	ضبط تو لید
مفتی محمد جنید عالم قاسمی ندوی	ضبط تو لید کا شرعی حکم

تحریر ق آراء

مفتی علیل احمد سیتاپوری

حضرت مولانا مفتی نظام الدین صاحب اعظمؒ

مفتی عبدالواہب پیل

مفتی محمد حنیف صاحب

مولانا محمد آدم پالنپوری

مولانا حفظ الرحمن

مفتی محمد عبد الرحیم قاسمی

مناقشه

پہلا فتنہ سمینار، اہل نظر کی نظر میں

فہرست شرکاء سمینار



پیش لفظ

انسان سے متعلق شریعت اسلامی میں جو تعلیم دی گئی ہے ان میں دو باتیں بنیادی اہمیت کی حامل ہیں، ایک یہ کہ انسان اشرف الخلوقات ہے اور کائنات میں جتنی مخلوقات بستی ہیں ان میں سے انسان کو اللہ نے مقام تکریم عطا فرمایا ہے، ”ولقد کرمنا بني آدم“ (سورہ اسراء: ۷۰)، اسی لئے انسان کے وجود کا ہر جز قابل احترام ہے، رسول اللہ ﷺ نے اس بات سے منع فرمایا کہ کوئی عورت اپنے سر کے بال کو بڑا اور گھنا ظاہر کرنے کے لئے دوسرا عورت کا بال لگائے، بلکہ ایسا کرنے والی خاتون پر لعنت فرمائی، ”لعن الله الواصلة والمستوصلة“ (مختصر صحیح مسلم باتفاق المذاہری حدیث نمبر: ۱۳۸۳، ۳۶۲، مسلم ۱۶۳) تحقیق محمد ناصر الدین البدانی)۔

دوسری حکم یہ ہے کہ جہاں تک ممکن ہو انسانی زندگی کی حفاظت کی جائے، اسی لئے جو چیزیں ناجائز ہوں، انسان کی جان بچانے کے لئے ان کی بھی اجازت دی گئی ہے، خنزیر بخس اعین ہے اور اس کا کھانا حرام بھی ہے، شراب کی حرمت اتنی شدید ہے کہ رسول اللہ ﷺ نے شراب پینے والے، پلانے والے، خریدنے اور بینچنے والے اور اسے اٹھا کر ایک جگہ سے دوسرا جگہ لے جانے والے بھی لوگوں پر لعنت فرمائی ہے، لیکن اس کے باوجود اگر انسانی زندگی کے بچاؤ کے لئے ان حرام چیزوں کا استعمال ناگزیر ہو جائے تو یہ جائز قرار پاتی ہے، خود قرآن مجید نے حالت اخطر ار میں محرومات کے کھانے کی اجازت دی ہے، ”فمن اضطر غیر باع ولا عاد فلا اثم عليه“ (سورہ بقرہ: ۱۷۳)۔

اب سوال یہ ہے کہ اگر کسی شخص کی جان اس کے بغیر نہ بچائی جاسکتی ہو کہ دوسرے شخص کا کوئی عضو اس کو منتقل کر دیا جائے، تو کیا ایسا کرنا جائز ہوگا، اس مسئلہ میں انسان سے متعلق دو بنیادی تعلیم دی گئی ہے، ان کے تقاضے بظاہر مختلف معلوم ہوتے ہیں، بظاہر انسانی شرافت و تکریم کا تقاضا یہ ہے کہ ایک انسان کا عضو دوسرے انسان کے جسم میں لگانا جائز نہ ہو، کیونکہ یہ انسان کی تکریم و تعظیم کے مخالف ہے، دوسرا پہلو یہ ہے کہ جس آدمی سے جو عضو حاصل کیا جا رہا ہو اگر اس کی وجہ سے اس کی جان کو کوئی شدید نقصان یا خطرہ نہ ہو اور جس شخص کو اس عضو کی ضرورت ہو کہ اس کی وجہ سے اس کی زندگی بچ جائے تو اس کی اجازت ہونی چاہئے؛ کیونکہ انسانی زندگی کے تحفظ کو شریعت میں بڑی اہمیت حاصل ہے۔

عصر حاضر میں علاج کے جو طریقے دریافت ہوئے ہیں اور اس میدان نے جو ترقی کی ہے اس میں علاج کا ایک طریقہ یہ بھی ہے کہ ایک انسان کے علاج میں دوسرے انسان کے اجزاء و اعضاء سے فائدہ اٹھایا جائے، کیا ایسا کرنا جائز ہوگا؟ یہ فقہی اعتبار سے ایک اہم سوال ہے اور ان دو مختلف اصول کی وجہ سے فقهاء کے درمیان اس مسئلہ میں اختلاف رائے پایا جاتا ہے، مسئلہ کی اہمیت اور عملی اعتبار سے اس طریقہ علاج کی بڑھتی ہوئی کثرت کی وجہ سے اسلامک فقہ اکیڈمی انڈیا نے اپنے پہلے سمینار میں اس کو نور و فکر کا موضوع بنایا، موضوع سے متعلق بڑے مفید مقالات شائع کئے گئے، اہل علم اور ارباب افتاء کے درمیان تبادلہ خیال ہوا، اور جو رائے طے پائی اس کا خلاصہ یہ ہے کہ:

(الف) اگر کسی عضو کا ہبہ کرنا ہبہ کرنے والے کی زندگی کے لئے ہلاکت کا یا اس کی صحت کے لئے سخت نقصان کا باعث ہو تو دوسرے شخص کے جسم میں لگانے کے لئے اس کا عضو نہیں لیا جاسکتا۔

- (ب) جس شخص کو عضو ہبہ کیا جائے فالب گمان ہو کہ عضو کی پیوند کاری سے اس کی
جان فتح جائے اور اگر ایسا نہیں کیا گی تو اس کی جان چلی جائے گی۔
- (ج) ہبہ کرنے والا خود اپنی رضامندی سے کسی جبرا و دباو کے بغیر اپنا عضو دے رہا ہو۔
- (د) عضو دینے والا عضو فروخت نہ کر رہا ہو، بلکہ واقعتاً وہ اپنا عضو ہبہ کر رہا ہو۔
- (ھ) اگر موت کے فوراً بعد اس کا عضو نہیں شرطوں کے ساتھ لیا جائے کہ عضو دینے
والا بھی راضی ہو، یعنی زندگی میں اس کی وصیت کردی ہو اور اس کی موت کے بعد اس کے ورثہ کو
اس پر کوئی اعتراض نہ ہو۔

سینیار کے شرکاء کا اس رائے پر اتفاق ہو گیا، یہی فیصلہ عالمی سطح کی بعض دوسری مجامع
قہیہ میں بھی ہوا ہے، سینیار کے شرکاء میں بزرگ عالم دین اور اکیڈمی کے موجودہ نائب صدر
حضرت مولانا محمد برہان الدین سنبلی کی رائے مختلف تھی، چنانچہ ان کا اختلافی نوٹ بھی اکیڈمی
کے فیصلہ کا حصہ ہے، اور یقیناً بہت سے دوسرے اہل علم کی بھی یہی رائے ہوئی، ایسے نو پید مسائل
میں اہل علم کے درمیان اختلاف رائے کا پایا جانا نہ باعث تعجب ہے اور نہ اس میں کوئی مضائقہ
ہے، ایسے مسائل کے بارے میں اس انداز پر سوچنا چاہئے کہ شرعی نقطہ نظر سے کس بات میں دو
رایوں کی گنجائش ہے، اور ہر صاحب علم کی رائے اخلاص پر مبنی ہے، دوسرے اہل علم یا عوام کو ان
میں جس رائے پر بھی اطمینان ہو اس پر عمل کر لینا کافی ہے، اللہ تعالیٰ اکیڈمی کی ان کاوشوں کو قبول
فرمائے اور امت کے لئے نفع کا ذریعہ بنائے۔

یہ مجلہ پہلی بار دو اور مباحثت کے ساتھ بانی اکیڈمی حضرت مولانا قاضی مجاہد الاسلام
قاومی کی حیات میں ہی شائع ہو گیا تھا، اور اس کی جمع و ترتیب کا کام مولانا فہیم اختر ندوی (سابق
انچارج شعبہ علمی اسلام) فقہاء کیڈمی انڈیا اور موجودہ استاذ شعبہ اسلام اسٹڈیز مولانا آزاد

نیشنل یونیورسٹی حیدرآباد) نے انجام دیا تھا، یہی ایک مجموعہ اب ترتیب نو کے ساتھ قارئین کی خدمت میں پیش ہے، اللہ تعالیٰ ان کو بہتر سے بہتر اجر عطا فرم اور امت کے لئے نفع کا ذریعہ بنائے، و باللہ التوفیق وہو المستعان

(خالد سیف اللہ رحمانی)

۸ محرم الحرام ۱۴۳۵ھ

جزل سکریٹری

۲۰۱۳ء نومبر ۱۳

اکیڈمی کا فیصلہ:

اعضاء کی پیوند کاری

اعضاء کی پیوند کاری کے مختلف پہلوؤں کا جائزہ لینے اور آزادانہ بحث و مباحثہ اور تبادلہ خیال کے بعد شرکاء سینار نے یہ تجویز منظور کی۔

”اعضاء کی پیوند کاری“ کا مسئلہ وقت کا ایک اہم انسانی اور طبی مسئلہ ہے، علاج کے اس طریقے میں طریقے اور تنوع کے ساتھ ساتھ اس کی اہمیت بڑھتی جاتی ہے، اس مسئلہ کا رشتہ ایک طرف ”انسانی کرامت“ کے تحفظ سے ہے کہ انسانی اعضا و اجزاء کا استعمال کرامت انسانی کے خلاف محسوس ہوتا ہے۔ دوسری طرف بعض اوقات مریضوں کے لئے اعضا کی پیوند کاری ایک ضرورت بن جاتی ہے اور اس کے ذریعہ بظاہر ایک مرتبے ہوئے شخص کی جان بچائی جاسکتی ہے، یا اس کی کسی اہم منفعت کو لوٹایا جاسکتا ہے اور شریعت نے انسانی ضرورتوں کی رعایت رکھی ہے۔ مسئلہ کے ان دو مختلف جہتوں کو سامنے رکھتے ہوئے اب یہ مسئلہ بھی علماء اور ارباب افتاء کے لئے غور و فکر کا محتاج ہے۔ مسئلہ کے مختلف پہلوؤں پر غور کرنے کے بعد سینار کے شرکاء درج ذیل باتوں پر متفق ہوئے۔

الف- انسان کے جسم میں غیر حیوانی اجزاء کا استعمال بطور علاج جائز ہے۔

ب- ما کوں الحجم مذبوح جانوروں کے اجزاء کا استعمال بھی بطور علاج جائز ہے۔

ج۔ کسی شخص کی جان کی ہلاکت یا عضو کے تلف ہونے کا قوی اندیشہ ہو، یعنی اگر اس کو وہ جزء فراہم نہیں کیا گیا تو وہ ہلاک ہو جائے گا یا عضو تلف ہو جائے اور اس مطلوبہ عضو کا بدل کسی غیر ماکول للحم جانور یا ماکول للحم لیکن غیر مذبوح جانوروں میں ہی مل سکتا ہو، تو اس کی پیوند کاری جائز ہے۔

د۔ اگر جان یا عضو کی ہلاکت کا شدید خطرہ نہ ہو تو تحریر کے اجزاء کا استعمال جائز نہیں۔
یہ اجتماع محسوس کرتا ہے کہ مسئلہ کی تمام پیچیدگیوں، مصالح و مفاسد، مؤثرات و عوامل اور اثرات و نتائج، معاشی اور سماجی اثرات، نیز فقہی آراء و احکام اور شرعی اصول و قواعد کے تفصیلی جائزہ لینے کے بعد کوئی فیصلہ کیا جانا نہایت ضروری ہے۔

ان حالات میں یہ اجتماع ایک ایسی کمیٹی کی تشکیل کرتا ہے، جو تفصیل کے ساتھ مسئلہ کی قانونی، سماجی، معاشی اور شرعی پیچیدگیوں کا جائزہ لے کر ایک تجویز تیار کرے، جو آئندہ اجلاس میں پیش کی جائے۔ اس کمیٹی کی ذمہ داری ہوگی کہ وہ تمام آراء کا جائزہ لے جو اس سیمینار کے موقع پر تحریری یا زبانی پیش کی گئی ہیں اور جو آراء مختلف کتب فتاویٰ میں ظاہر کی گئی ہیں اور مسئلہ کے سماجی اور معاشی اثرات کا جائزہ لے کر ایک سوال نامہ تیار کرے جو راجح صورتوں کی تعین، سماج پر اس رواج کے پڑنے والے اثرات اور معاشی دشواریوں کے بارے میں واضح صورت حال سامنے لائے۔ دوسری طرف سیمینار میں آنے والی آراء، مختلف نکتہ ہائے نظر اور دلائل کی روشنی میں ایک سوال نامہ علماء اور فقہاء کی خدمت میں بھیج کر جواب حاصل کرے۔ اس کمیٹی کو دوسرے حضرات کو اپنے ساتھ شریک کرنے کا اختیار ہوگا۔

کمیٹی کے ارکان مندرجہ ذیل ہیں:

(۱) مفتی حبیب الرحمن صاحب خیر آبادی

(۲) مولانا ذاکر عبد اللہ جو لم صاحب

(۳) مولانا خالد سیف اللہ رحمانی صاحب

(۴) مولانا مجیب اللہ ندوی صاحب

(۵) مولانا عیقیل احمد قاسمی صاحب

(۶) ایک قانون داں

(۷) ایک ماہ سماجیات

(۸) ایک ماہ معاشیات



اعضاء کی پیوند کاری

ایک طبع خاکہ

ڈاکٹر ایم امان اللہ☆

اعضاء یا نسجوں (نسج (Tissue) خلیوں (Cells) کے گروہ کو کہتے ہیں) یعنی (Organs) کی پیوند کاری کی تاریخ طویل ہے۔ پیوند کاری جلد کاررواج تقریباً ڈیڑھ ہزار برس قبل مسیح سے ہے، آنکھوں کی تپلی، (Cornea) اور ہڈیوں کی پیوند کاری انیسویں صدی کے دوسرے نصف میں عمل میں آنے لگی۔ مکمل اعضاء کی پیوند کاری لیکس کیرل (Alexis Carrel) نے روایا صدی کے آغاز میں کی، مگر اعضاء کی پیوند کاری اسی وقت ایک حقیقت بن کر ابھری جب ۱۹۶۰ء میں اعضاء کو مسترد کئے جانے سے محفوظ رکھنے والی ادویات (Bazar میں آئیں۔ اعضاء کے ناکارہ ہو جانے (Organ Failure) کی شکل میں اعضاء کی پیوند کاری کی ضرورت پیش آتی ہے۔ جس میں ناکارہ یا پمار عضو کو مریض کے بدن سے نکال کر ایک صحت مند آدمی کے بدن سے یہی عضو منتقل کر دیا جائے گا۔ وہ اعضاء جو دوبارہ نہیں پیدا ہوتے مثلًا دل، جگر وغیرہ صرف نعمتوں سے لئے جاتے ہیں، مگر گردے چوکہ ہر آدمی کے پاس ایک جوڑہ ہوتے ہیں اور ہر صحت مند انسان جس کا ایک گرددہ بھی دو گردوں جیسا فعال رہ سکے، ایک گرددہ دوسرے شخص کو جو ناکارہ گردوں کی

علی گڑھ مسلم یونیورسٹی، علی گڑھ (یونی)۔ ☆

وجہ سے بیمار ہے منتقل کیا جاسکتا ہے۔

مگر اعضاء کی کامپیوٹر پونڈ کاری میں دور کا وظیں ہیں:

(۱) قبول کننده یعنی (Recipient) کے بدن میں پیوند شدہ عضو کے مسترد کئے جانے کا امکان۔

(۲) اعضاء کی سپلائی اور مطالبات، چوں کہ گردوں کی مکمل خرابی کے مریضوں کی تعداد روزافزد ہے، اس وجہ سے سدا ہی عطیہ کنندگان کی مانگ زیادہ رہتی ہے۔

پیوند شدہ اعضاء کے مسترد ہونے کا امکان اس وقت ہوتا ہے جب قبول کنندہ اور معطی Genealogical Dissimilarity (Donor Recipient) کے درمیان نسبتی تفاوت Immunological عمل ہے، جس میں قبول کنندہ Antigen's کے رد عمل میں ہوتا ہے، یہ ایک Antibodies پیدا کرتا ہے، جس سے پیوند شدہ عضو کے خلاف مسترد کرنے کی تحریک پیدا ہوتی ہے۔ اس عدم قبولیت (Rejection) کی کیفیت کو پیدا ہونے اور پوری طرح موثر ہونے کے لئے دس تا چھوڑ دنوں کا عرصہ درکار ہوتا ہے۔ اس لئے اعضاء کی پیوند کاری کو طبی طور پر قبل قبول ہونے کے لئے اس عدم قبولیت کے عمل میں تبدیلی لانی ہوگی۔

گردے کی پونڈکاری:

ایسی حالت میں جب کہ گردوں کی عدم کارکردگی اپنی انتہائی سطح میں ہو۔ عام ڈائیلاس (گردوں کے ناکارہ ہونے کی صورت میں مشینوں کے ذریعہ خون کو صاف کرنے کا عمل) جو یہ ہمود ڈائیلاس یا پیری ٹوینل ڈائیلاس ہو سکتا ہے، گردے کی پیوند کاری کا ایک تبادل ہو سکتا ہے۔

بہت سے مریض جو ڈائیالاکس پر ہوتے ہیں، خون کی کمی، ہڈیوں کی بیماری، بلڈ پریشر، عدم تولیدی صلاحیت وغیرہ جیسی شکایتوں سے بھی دو چار ہوتے ہیں۔ بعض دیگر لوگوں کو

خرابی صحت اور فقدان آزادی بھی لائق ہوتی ہے۔ خون کے ذریعہ سراحت کرنے والے امراض کا خطرہ بھی ہوتا ہے۔

گروہوں کی کامیاب پیوند کاری کے بعد عموماً ایک قبول کنندہ مکمل طور پر ایک نارمل زندگی گزارنے لگتا ہے۔ ایک ڈائیلاس پر گزرنے والی زندگی سے پیوند شدہ گروہوں کے بعد کی زندگی بہر حال زیادہ خوشگوار ہوتی ہے، اسی وجہ سے پیوند کاری کو حق بجانب شہرایا جاتا ہے۔ اس کے علاوہ پیوند کاری کے اخراجات سدا ڈائیلاس پر زندگی گزارنے کی بہت قدرے کم ہوتے ہیں۔

پیوند کاری کے لئے تیاری:

ترجیحاً گردہ قبول کرنے والے ہیمودا ڈائیلاس کے ذریعہ پیوند کاری کے لئے تیار کیا جاتا ہے۔ اگر پیوند کاری سے قبل ہیمودا ڈائیلاس کے عمل کے دوران دو یونٹ خون اس کے بدن میں پہنچا دیا جائے تو پیوند کاری کے آپریشن کے نتائج بہتر ہو سکتے ہیں۔

معطی کا انتخاب: Selection of Donor

جیسے کہ پہلے تذکرہ کیا جا چکا ہے اس کے دو ذریعے ہیں:

(۱) مردہ اجسام سے گردہ منتقل کرنا، ایسے معطی کو Eadaver Donor کہیں گے۔

(۲) زندہ افراد (Alive Donor)

(۱) مردہ افراد سے:

پیشتر عطیہ شدہ گردے ان لوگوں سے حاصل ہوتے ہیں جو ذہنی طور پر مردہ (Brain Dead) قرار دیئے گئے ہوں۔ ایسے افراد زیادہ تر وہ ہوتے ہیں جو سر میں زخم کی وجہ سے مرتے ہیں۔ ان کی موت عموماً دماغی رگیں پھٹنے یا زخمی ہونے سے ہوتی ہے، یا ابتدائی دماغی ٹیومر

(Tumour) کی وجہ سے۔ ان کو (Intensive care Units) میں میکانیکل و پیٹلیٹر ووں یعنی مشینوں کے سہارے زندگی کی امید پر رکھا جاتا ہے۔ جب علاج ناکام ثابت ہو چکا ہو اور ذہنی موت کی تشخیص ہو چکی ہو تو ان کی خدمت پر مامور ڈاکٹر پیوند کار ڈاکٹروں سے رابطہ پیدا کرتے ہیں۔ اس سے قبل ہی مریض کے رشتہ داروں سے اعضاء کو نکالنے سے متعلق اجازت لی جا چکی ہوتی ہے۔

کئی ہسپتاں میں گردوں کے پیوند کار ڈاکٹروں کے درمیان رابطہ کے لئے افراد ہوتے ہیں، جو خون کے گروپ کی جانچ اور نسجوس (Tissuis) کی اقسام کا مطالعہ کرتے ہیں، تاکہ ان کے لئے موزوں قبول کنندگان بھی مقامی ہسپتاں میں تلاش کئے جائیں۔ ان قبول کنندگان کو بھی ڈائیلاس پر رکھا جاتا ہے۔ اسی درمیان معطلی کے بدن سے عطا یہ شدہ اعضاء کی منتقلی کی تیاریاں ہوتی ہیں۔

اعضاء کی پیوند کاری اور منتقلی کے لئے لاش کی وارثین سے اجازت لینا لازمی ہوتی ہے۔ معطلی اعضا کو کینسر سے مبرہونا ضروری ہوتا ہے۔ مگر ابتداً دماغی ٹیومر اس سے مستثنی ہے۔ ایسے معطلی کو متعلقہ عضو کے متعدد امراض سے پاس ہونا لازمی ہے۔ معطلی کو کسی بھی گردے سے متعلق مرض مثلاً اونچے بلڈ پریشیر Hyper Tension یا ذیا بیطس سے بھی پاک ہونا چاہئے۔ ترجیحاً معطلی کو ساٹھ برس سے کم عمر ہونا چاہئے۔ بچوں کے گردے کم سن بچوں کو بہتر طریقے سے منتقل کئے جاسکتے ہیں۔

(۲) زندہ افراد سے پیوند کاری:

کسی بھی ڈائیلاس کرنے والے مریض کو اس سے جڑوں ایجادی بہن سے حاصل شدہ گردہ کو منتقل کیا جاسکتا ہے۔ اس سلسلہ میں قربی رشتہ دار مثلاً بھائی بہن، ماں یا باپ یا بیٹی بیٹی بھی گردوں کا عطا یہ دے سکتے ہیں۔ اس معاملے میں بھی کئی جانچوں کے ذریعہ معطلی کے اعضاء

کا امراض سے مبرا ہونے کا یقین کر لیا جاتا ہے اور یہ بھی دیکھ لیا جاتا ہے کہ معطلی کے دونوں گردے بالکل نارمل ہیں۔

غیر متعلقہ معطلی (Unrelated Donor):

استثنائی صورت حال میں غیر متعلقہ زندہ افراد سے بھی گردے پیوند کاری کے لئے لئے جاسکتے ہیں۔ ان میں شوہر اور بیوی یا بچپن ادا یا خالہ زاد بھائی بہن بھی ہو سکتے ہیں۔ تمام معطیوں کا بالغ و باشعور ہونا اور پورے اطمینان قلب کے ساتھ اعضاء کی منتقلی کی اجازت دینا ضروری ہوتا ہے۔ لہذا بچوں، بڑکوں اور دماغی طور پر معدود افراد سے اعضاء ناقابل قبول ہوتے ہیں۔ آپریشن کا طریقہ، آپریشن کے بعد لازم احتیاط اور آپریشن سے ابھرنے والی پیچیدگیوں سے پہنچنے کے طریقوں کا تذکرہ اس مضمون میں نہیں کیا گیا ہے۔

گردوں کی پیوندی کاری کے نتائج:

یہ بات قبل ذکر ہو گی کہ ہم پیوند شدہ عضو کی بقا Survival Transplant اور مریض Patient Survival کی بقاء کے درمیان فرق کو واضح رکھیں، اگر پیوند شدہ گردوں کا م کرنے سے انکار کر دے یا کام بند کر دے تو اس گردوں کو نکال کر مریض کو ہمبوڈائل اس پر لوٹا یا جاسکتا ہے۔ پچھلے ایک دھمکی دے دیں میں مریض کی بقاء اور منتقل شدہ عضو کی فعالیت میں کافی اضافہ ہوا ہے۔

اب مردہ اجسام سے پیوند شدہ گردوں کی فعالیت کی شرح ایک برس بعد تک پچھتر سے اسی فیصد ہے اور ایسے قبول کنندگان کی شرح پہلے ایک برس تک پنچانوے فیصد ہے۔ دوسرے برس میں مردہ اجسام سے منتقل شدہ گردوں کے ناکارہ ہو جانے کی شرح ایک سے تین فیصد ہے۔ قریبی رشتہ داروں سے منتقل کردہ گردوں کی فعالیت کی شرح پہلے برس میں پنچانوے فیصد اور مریض کی بقاء کی شرح تقریباً سو فیصد ہوتی ہے۔

علمی سطح پر اب تک ایسے گروں کی پیوند کاری کے آپریشن تقریباً پچاس ہزار ہو چکے ہیں، اور کامیاب پیوند کاریوں کی اوپنی شرح سے یہ نتیجہ نکلا جا سکتا ہے کہ انتہائی درجہ کی گروے کی بیماریوں کو اب تقریباً کشرون کر لیا گیا ہے۔ جواب سے پھیس برس قبل تک تقریباً ہر کیس میں مہلک ثابت ہوتی تھیں۔

قلب کی پیوند کاری:

تبدیلی قلب کا پہلا آپریشن ۱۹۶۷ء میں ڈاکٹر کرچین برناڑنے کیا تھا، اس کے بعد اسٹینفورڈ یونیورسٹی (Stanford University) کے ڈاکٹر شمے (Shumway) کی قیادت میں ڈاکٹروں کے گروپ نے اس آپریشن میں نمایاں کامیابیاں حاصل کر لیں۔ پچھلے پانچ برسوں میں دیگر کئی مرکز میں ایسے انتقال قلب (Heart Transplantation) کے آپریشن ہونے لگے۔ تو آج کل ایسے پیوند شدہ قلب کے مریضوں کی شرح بیٹا آپریشن کے بعد ایک سے چار برس تک، پھر تو ایک سے پچاس فیصد مریض انتقال قلب کے بعد ایک سے چار برس تک زندہ رہنے کی توقع کر سکتے ہیں۔

ان کامیابیوں کی پشت پر جو امور (Reasons) ہیں، ان میں قبول کنندگان کا بہتر انتخاب، مسترد کئے جانے کے امکان کی قبل از وقت تشخیص اور اس کے تینیں لازمی احتیاط اور ضرورتوں کا پیشگوئی جائزہ اور انتظامات، آپریشن کے بعد ہونے والے (Infection) میں قدرے کی اور قلب کی اندر وہی دیواروں کے ضائع ہو جانے (Atheroma) کے واقعات میں کی وغیرہ ہیں۔

تبدیلی قلب کے لئے صرف ان مریضوں کا انتخاب کیا جاتا ہے جو دل کے ایسے امراض میں بستلا ہوں، جو کسی بھی ادویائی یا جراحی اعتبار سے لاعلاج (Terminally Ill) ہوں۔

ان کو تجھا پچاس برس سے کم عمر کا ہونا، متعدد امراض سے مبرأ ہونا لازمی ہے۔ ان کے نظام تنفس کی شریانوں میں مزاحمت اور تناوہ کی سطح پر زیادہ نہ ہو۔ قبول کنندہ اور معطلی کے درمیان گروپ کے خون کی مطابقت (ABO Blood Group Compatibility) بھی ہونا ضروری ہے۔ مستقل Mmuno suppression بھی ضروری ہوتا ہے۔ کیونکہ اس کی عدم موجودگی میں آخری استئصال کی پیچیدگیاں پیدا ہو سکتی ہیں۔ قبول کنندہ کے جسم سے اسی وقت قلب نکال لیا جاتا ہے جس استئصال میں معطلی سے دوسرے پیوند کاری کے آپریشوں میں جگر یا گرددہ نکالے جاتے ہیں۔ اسے C_4 پرنک کے پانی میں رکھا جاتا ہے اور جس قدر جلد ممکن ہو قبول کنندہ کے جسم میں پیوند کر دیا جاتا ہے۔

قلب اور پھیپھڑوں کی پیوند کاری:

حالیہ ایام میں قلب اور پھیپھڑوں کی مشترکہ پیوند کاری کو بھی کامیابی سے آزمایا گیا ہے، یہ ان افراد کے لئے ہوتا ہے، جو نظام تنفس کے بلڈ پریشر یا پھر قلبی امراض کی وجہ ہوتا ہے۔ مستقبل میں پھیپھڑوں کے ابتدائی امراض میں بتلامریض بھی اس سے مستفید ہو سکتے ہیں۔

جگر کی پیوند کاری:

اب سے پانچ برس قبل جگر پیوند شدہ مریض کی شرح بقا آپریشن کے ایک برس تک میں فیصلہ ہوتی تھی۔ مگر سائیکلو اسپرین کی آمد کے بعد دونوں Starzl اور Calne کے ذریعہ پیوند شدہ جگر کے مریضوں کی شرح بقا ایک برس بعد اسی فیصلہ ہو گئی ہے۔ اب کئی ایسے مریض موجود ہیں جو جگر کی پیوند کاری کے دس برس بعد بھی زندہ ہیں۔ نتناج میں اس بہتری کے بعد اب یہ ناگزیر ہو گیا ہے کہ ایسے سرجنوں کی فہرست طویل ہو، جو جگر کی کامیاب طریقہ سے پیوند کاری کریں۔ اور یہ بذریعہ آپریشن ان لوگوں کو دوبارہ زندگی کی امید بخش سکیں گے، جو اس کی عدم موجودگی میں جگر

کے امراض کی وجہ سے زندگی سے ہاتھ دھو بیٹھتے تھے۔

آنکھوں، آنکھوں، اور ہڈیوں کے گروہ Panereas کی پیوند کاری کو اس

پیپر میں بیان نہیں کیا گیا ہے۔



اعضاء کی پیوند کاری

ڈاکٹر فتحیم حامد۔ ایم ایس سر جن کانپور☆

طبی علوم نجات کتنی ہی صدیوں سے معاشرہ کی خدمت میں مشغول ہیں اور انسانوں کو ایک بہتر اور ثابت ذہنی و جسمانی حالت میں زندگی گزارنے میں معاون ثابت ہوئے ہیں۔ وقت کے گزرنے کے ساتھ اور نئی ترقیات کے جلو میں بیماریوں اور مصائب نے ہمیشہ انسانوں کے سامنے نئے چیلنج پیش کئے ہیں۔ اعضاء کی پیوند کاری طبی علوم کا ایک ایسا ہی نیا باب ہے جس کی عوامی تفہیم لازمی ہو گئی کیوں کہ سائنس عوامی تفہیم اور رابطے کے بغیر ترقی نہیں کر سکتی۔

اعضاء کی پیوند کاری کو تین درجوں میں تقسیم کیا جاسکتا ہے۔

(۱) آٹو ٹرانس پلانٹیشن (Autotransplantation) کسی ایک ہی فرد میں نسبوں (Tissues) کی ایک جگہ سے دوسری جگہ منتقلی کو (Autotransplantation) کہتے ہیں۔ اس طریقے سے جلد Skin بال اور ہڈیاں ایک جگہ سے دوسری جگہ منتقل کی جاسکتی ہیں۔ اس سے کسی بیماری کے پھیلنے کا خطرہ نہیں ہوتا۔

(۲) ہومو ٹرانس پلانٹیشن (Homo Transplantation) نسبوں یا عضو کی ایک ہی نوع کے ایک فرد سے دوسرے فرد میں منتقلی کو کہتے ہیں۔ ہم اس کے بارے میں تفصیلی بحث

کریں گے کہ یہ سب سے زیادہ مستعمل طریقہ ہے، جو ناکارہ اعضاء سے پیدا ہونے والے مہلک نتائج سے انسانوں کو نجات دلاتا ہے۔

(۳) ہیٹر و ٹرانس پلائیشن (Xenograft Transplantation) سے

بھی کہتے ہیں۔ اس طریقے میں حیوانوں کی ایک نوع میں اعضاء کی پیوند کاری کی جاتی ہے۔ مثلاً بندروں سے انسانوں میں۔ لیکن یہ طریقہ تجرباتی نوعیت کا ہے، جسے عارضی حیثیت حاصل ہے، اور دو مختلف انواع کے باہمی فرق کی وجہ سے ایسی اندوں پیچیدگیوں کا اندازہ ہے جس کی وجہ سے جسم انسانی غیر انسانی عضو کو قبول کرنے سے انکار کر سکتا ہے۔ اس صورت میں حیوانوں کے اعضاء یا نیپوں (Donor Organs or Tissues) کو مناسب طریقہ سے ادویات کے ذریعہ Treat کر کے ہی پیوند کاری کی جاتی ہے، جیسا کہ بڑی طرح جھلسے ہوئے مریضوں کو دیگر جانوروں کی چلڈ کی پیوند کاری۔ یہ جلد قبل ہی ہوا سے خالی چیبر (Vacuum) میں Freeze کر کے سکھائی گئی ہوتی ہے۔ اس پروس کو انگریزی میں Lyophilization کہتے ہیں۔

اس طریقے کے لئے جو اعضاء پیوند کاری کے لئے استعمال کئے جاتے ہیں وہ: خون، ہڈی، کورینا (آنکھوں کی پتلیاں) جلد (SKin) گردہ، قلب، جگر، پیچھڑہ، Creas، Adrenal Tissues ہیں۔

ابتدائی چار اعضاء کے علاوہ باقی اعضاء کی پیوند کاری بدن میں اسی صورت میں کی جاتی ہے جب کہ مریض کا وہ عضو قطعی ناکارہ ہو چکا ہو۔ ان اہم اعضاء میں سے گردہ ایک جو ٹڑہ پایا جاتا ہے اور کوئی بھی زندہ صحت مندانسان ایک گردہ کا عطیہ دے سکتا ہے۔ ہوموٹرانس پلائیشن میں تین بڑی رکاوٹیں ہیں:

(۱) مریض کے جسم کی طرف سے نئے عضو کی عدم قبولیت کے خطرہ پر پورے طور پر قابو

نہیں پایا جاتا۔

- (۲) عطا کئے جانے والے اعضاء کی ناقابلی فراہمی۔
- (۳) موت کے بعد اعضاء انسانی کو حاصل کرنا اور اس کے بعد ان کو محفوظ رکھنے اور فعال رکھنے کی تکنیک کی عدم موجودگی۔

کی عدم موجودگی میں پیوند شدہ اعضاء کی بقاء Immunosuppressive Therapy کا انحصار معطی (Donor) اور قبول کننده (Recipient) کے درمیان نسلی تفاوت پر ہوتا ہے۔ معطی کے نسجوں میں موجود Antigens جو قبول کننہ کے جسم میں نہیں ہوتے پیوند شدہ اعضاء کو مسترد کرنے لگتے ہیں، یہ Antigens Lymphocytes پیدا کرنے لگتے ہیں، یہ Lymphocytes پیوند شدہ عضو میں سرایت کر کے خون کی شریانوں کی اندر وہی سطح Cytotoxic کو بر باد کر دیتے ہیں۔ قبول کننہ کے خلیوں اور Endothilium کے درمیان عمل اس وقت تک جاری رہتا ہے جب تک کی پیوند شدہ عضو بر باد نہ ہو جائے۔

ہر پیوند کاری کے آپریشن کے بعد جسم والے منقی رو عمل کا ازالہ لازمی ہوتا ہے تاکہ پیوند شدہ عضو کی بقا کا انتظام ہو سکے، مندرجہ ذیل Immunosuppression تدایریں سلسلے میں اختیار کی جاسکتی ہیں:

(۱) Rediation تابکاری۔

الف - پورے جسم کا Sublethal rediation

ب - پیوند شدہ حصہ کی تابکاری۔

(۲) Splenectomy and Thymectomy (تی کونکالنا)۔

- (۳) Immunosuppressive Drugs اعضاء کو مسترد کر دیتے جانے کے امکانات کو ختم کرنے والی دوائیں۔

Antilymphocyte Globulin (Alg) (۲)

تابکاری:

پورے جسم کی تابکاری جو مہلک نہ ہو پہلی تدبیر ہے جو Immunosuppressive Agent کے طور پر استعمال کی جاتی تھی، مگر اسے بذریعہ ترک کر دیا گیا، کیونکہ اسے کنٹرول میں رکھنا دشوار تھا اور اس سے ہلاکت کی شرح کافی زیاد تھی۔

X-Ray ایکسرے کے ذریعہ تابکاری جو 600 تا 450 ریڈس کی چھوٹی چھوٹی قسطوں میں دی جائے اور تین چار دنوں پر محبط ہو، وہ بھی پیوند کاری کے فوری بعد دی جائے، یا مسترد کر دیجئے جانے کے بحران پر قابو پانے کے لئے دی جائے، اسے البتہ صرف پیوند شدہ عضو تک محدود رکھا جائے، مگر پیوند شدہ عضو پر تابکاری کا قطعی اثرات بھی مشکوک اثرات کا حامل ہے۔

Splenectomy and Thymectomy

چونکہ چھوٹے جانوروں میں SPleen اور Thymws کا نکال دیا جانا منفی عمل کو م کر دیتا ہے، لیکن انسانوں میں ان کا نکال دیا جانا اب تک کے طبی تجربات کی روشنی میں Immune Response (منفی عمل) کو م کرنے میں بہت موثر نظر نہیں آتا۔

اعضاء کی ناکافی فراہمی:

تجربہ بتاتا ہے کہ مردہ یا زندہ افراد سے حاصل شدہ اعضاء کی ضرورت روز افزود ہے اور مریضوں کے معاملے میں ان کی فراہمی ہمیشہ ناکافی رہتی ہے۔ صورت حال میں اس وقت تک بہتری نہ ہوگی جب تک اعضاء کا عطا یہ مقبول عام نہیں ہوتا۔ ترقی یافتہ ممالک میں بھی یہ مانگ رہتی ہے۔ یہ باعث مسرت ہے کہ امریکہ میں عام لوگ اب اپنے ساتھ Uniform

رکھتے ہیں۔ خود ہمارے پڑوئی ملک سری لنکا میں آنکھوں کے عطیے کے عہد نامہ donor Card پر سخت کرنے والوں کی تعداد ہندوستان میں ایسے عطیے کا وعدہ کرنے والوں کے مقابلے میں دس گناز یاد ہے، جب کہ اس چھوٹے سے جزیرے کی آبادی صرف اٹھارہ ملین ہے اور ہندوستان کی آبادی ۸۸۰ ملین ہے۔

عطیہ شدہ اعضاء کے تحفظ اور ان کو فعال رکھنے کا مسئلہ:

(۱) گردہ: ہر دس لاکھ کی آبادی میں ہر برس بیس سے چالیس افراد گردہ کی پیوند کاری کے محتاج ہوتے ہیں۔ ہمود ایسا اس گردہ کی پیوند کاری کو ممکن بنانے میں ایک اہم نکتہ ہے۔ صرف امریکہ (U.S.A) میں چالیس ہزار مریض Chroni Dialysis پر ہیں اور گردے کی تبدیلی کے منتظر ہیں۔ مگر ان میں سے صرف تمیں فیصلہ لیے ہوں گے جن کو کوئی زندہ فرد گردے کا عطیہ دے سکے گا۔ اس سے اندازہ ہوتا ہے کہ پس از مرگ عطیہ شدہ گردے کے استعمال کے لئے کتنا بڑا Scop ہے۔

پس از مرگ گردے کے عطیہ کو قبول کرنے کی شرائط:

- (۱) عضو کو بدن سے نکالنے سے قبل Brain Death کا تیقین۔
- (۲) عضو کو قلب کے رکنے سے قبل یا فوری بعد نکالنا لازمی ہوگا۔ گردہ کو قلب کے رکنے کے ایک گھنٹہ کے اندر نکال لینا چاہئے۔
- (۳) عضو اچھی اور فعال حالت میں ہو۔ یعنی گردہ اپنا عمل معمول کے مطابق انجام دے رہا ہو۔

اعضاء کا تحفظ:

مردہ معطیوں کے گردوں کو محفوظ رکھنے کا کام ایک قلیل مدت کے لئے مندرجہ ذیل دو

طریقوں سے کیا جاسکتا ہے:

(الف) Simple Hypothermia: اعضاء کو مخصوص محلوں سے کھنگالنا ضروری ہوتا ہے۔

(Collins) کا محلول سب سے زیادہ مستعمل ہے) اس میں سراحت نہ کرنے والے اجزاء مثلًا گلوکوز سکروز یا مینیمول ہونا چاہئے۔ اس طرح سے اعضاء کو سالم گھنٹوں تک محفوظ رکھا جاسکتا ہے۔ یہ چھوٹے پیوند کاری کے آپریشنوں میں ایک ترجیحی طریقہ ہے۔

(ب) Cryoprecipitated Plasma: Continuous Perfusion (یا پلازما اور

البیومن کے مخصوص محلوں کے ذریعہ گردوں کو تین دن کے لئے محفوظ رکھا جاسکتا ہے۔ اس طریقے سے اچانک کئی پس از مرگ معطیوں کی جانب سے موصول ہونے والے گردوں کو محفوظ کیا جاسکتا ہے۔

ہر دو طریقے سے محفوظ کئے گئے گردے پیوند کاری کے بعد ایک برس تک یکساں طور پر فعال پائے گئے۔

(۲) قلب: جوان معطیوں کے دل جو دماغی موت مر چکھوتے

ہیں، ترجیحاً زیادہ فعال ہوتے ہیں، ان میں بھی پینتیس برس سے کم والے افراد کے دل زیادہ قابل ترجیح ہوتے ہیں۔ معطی اور قبول کننڈہ کے جسم کا وزن بھی تقریباً برابر ہونا چاہئے تاکہ پیوند شدہ دل کے کام کا Out Put متنازہ ہو۔

پس از مرگ عطیہ کردہ دل کو چھنٹوں کے اندر منتقل کر دینا چاہئے۔ ترجیحاً اس منتقلی کو

تین گھنٹوں کے اندر عمل میں آنا چاہئے۔ معطی کے بدن سے دل کو Simple Heparinisation

کے ذریعہ نکالا جاتا ہے اور فوری طور پر Cardioplegic محلول میں ٹھنڈا کر کے اس کے مناسب

کولڈ اسٹوریج میں محفوظ کیا جاتا ہے۔

گردوں کی منتقلی: Donor Profile

- (۱) پچھلے پندرہ برسوں میں صرف ریا سٹہائے امریکہ میں چودہ ہزار گردوں کی پیوند کاری عمل میں آئی ہے۔
- (۲) ایک تندروست معطی کے ایک گردوں کی منتقلی سے اس کے عرصہ حیات میں کمی نہیں آ جاتی۔
- (۳) نکالے گئے گردوں کا پچھتر سے اسی فیصد کام چند ماہ میں باقی ماندہ گردوں کے ذریعہ سنبھال لیتا ہے۔ Hypertrophy
- (۴) معطی کو خطرہ صرف بے ہوشی کی دواوں سے (Anaesthesia) اور آپریشن کے وقت ہوتا ہے۔
- (۵) معطی کی موت کا خطرہ صرف ایک ہزار میں سے ایک کو ہوتا ہے، جسکو سال میں آٹھ سے دس ہزار میل کا روڈ رائیوگ سے درپیش خطرے سے مقابلہ کیا جاسکتا ہے۔
- (۶) ایک گردوں والی عورت کو جمل کے دوران Urinary Infection کا کوئی اضافی خطرہ نہیں ہوتا۔
- (۷) عام طور سے ہونے والے خطرات Complication جو صرف ایک ہزار میں سے ایک آدمی کو پیش آ سکتے ہیں۔
- | | |
|------------------|-----------------------------|
| Minor Eteclasis | (۱) |
| Normal Infection | (۲) |
| Hernia | (۳) ہمیشہ درد ہنئے کی شکایت |

معطی کے انتخاب کے شرائط Donor Selection Criteria

- (۱) معطی اور قبول کنندہ میں خون کے گروپ کی مطابقت۔
- (۲) معطی کو تدرست ہونا لازمی ہے جسمانی اور نفسیاتی اعتبار سے۔
- (۳) قانونی عمر کا ہونا (شاید اس سے اٹھارہ برس سے اوپر کی عمر مراد ہے)۔
- (۴) گردہ نکالے جانے کے طریقہ کار کو معطی واضح طور پر جانتا اور سمجھتا ہو۔
- (۵) اس آپریشن کے لئے رضا کار ان طور پر اور با شعوری طور پر اجازت دے۔

معطی کے آپریشن سے قبل کا جائزہ Preoperative Donor Assessment

(۱) تفصیلی تاریخ صحت

(۲) جسمانی معاشرہ

(۳) نفسیاتی محاسبہ یا جائزہ

(۴) میعادی تحقیق

۱-X-Ray کے ذریعہ سینہ کا مشاہدہ

K.C.G-۲

۳- پیشاب کا تجزیہ

Complete blood Count-۴

۵- بھوک کی حالت میں پیشاب میں شکر کا امتحان

Serum Bilerubin-۶

Crialinine j Cleasamce-۷

۸- خون کے یوریاناٹر و جن کا جائزہ

Intravenous Urograne	۵۔۔۔۔۔ اگر نارمل ہو تو
Renal Arteriogram	۶۔۔۔۔۔ اگر نارمل ہو تو
	یہ شخص قابل قبول Donor ہو گا۔

گردے کے لئے قبول کنندہ کا انتخاب : Selection of Recepint

مطلوبہ عمر: (الف) کم از کم ایک برس سے ۲۵ برس کی عمر تک
 چھ برس سے کم عمر کے بچوں میں آپریشن کے بعد موت کی زیادہ شرح ہوتی ہے۔ زیادہ
 بوڑھے لوگوں میں آپریشن کی کامیابی کی شرح کم ہوتی ہے جس کی وجہ
 ۱۔ عمر سے متعلق امراض

۲۔ Infection کے خلاف مراحت کی کمی

۳۔ جراحت سے خطرہ کا امکان

(ب) تشویشناک درجے کے Infection کی عدم موجودگی مطلوب ہے۔
 (ج) Lower Urinary Fact سے متعلق امراض کی عدم موجودگی بھی مطلوب ہے۔

Minimum, Reversible Systamic Disease Secondary to (،)

Rinal Failure

گردے کی کامیاب پیوند کاری کے قبول کنندہ:

(الف) بنیادی گردے کے امراض

Glomerulo Nephritis	-۱
Pyelo Nephritis	-۲
Polycystic Kidney Disease	-۳

Malignant Hypertension with Preliminary Nephrectomy	-۷
Incidince-8% of Total Renal Transplants	
Reflex Pyelonephritis	-۵
Goodpasture Syndrome	-۶
Congenital Renal Hypoplasia	-۷
Renal Cortical Necrosis	-۸
Fabry's Syndrome	-۹
Alport's Syndrome	-۱۰

(ب) وہ امراض جو گردنے سے متعلق ہیں:

(Systemic Diseases With Kidney as one of end Organs)

Gystinosis

Systemic Lupus Erythematosus

Insulin Dependent Juvenile Diabetes

(Contraindicated in Oxalosis Diseases or tends to recur in

Transplant)

گردنے کی پیوند کاری کی کامیابی کی شرح:

دو برس تک پیوند کاری کی بقا، ۶۷% ان لوگوں میں جن کے اعضاء متعلقین زندہ افراد

سے لئے گئے ہوں، جو ایdentical ہو۔

۰۷ فیصد ان لوگوں میں جن کے اعضاء متعلقین زندہ افراد سے لئے گئے ہوں، مگر

Hla Idential نہ ہوں۔

۵۰% پس از مرگ افراد سے اعضاء لئے گئے ہوں (مگر اس شرط کے ساتھ کہ قبول

کرنے کا قبول ہی خون دیا گیا ہو)۔

قلب کی پیوند کاری:

قلب کی پیوند کاری صرف اسی وقت کی جاتی ہے جب قلب کا مریض کسی Surgical یا

طریقے سے لاعلاج ہو۔ Medical

علامات:

Ischelthig Heart Disease (۱)

Pulmonary Vascular مزاحمت ایونٹ سے متجاوز ہو (۱)

Pumnonary Artesy کا دباؤ HG MM ۵۰ ہو۔ (۲)

Survival Rate شرح بقا

ایک سال کے لئے دو سال کے لئے تین سال کے لئے

% ۳۷ % ۵۶ % ۶۳

(اسٹیفورڈ یونیورسٹی ۱۹۸۳ء برائے ۲۶ پیوند شدہ مریضوں کے لئے)

اس بحث کے ذریعہ میں نے اس بات کی کوشش کی ہے کہ انسانی بیش قیمت جان کو پیوند کاری کے ذریعے بچانے کے مسئلے کا جائزہ لوں۔ ہم سرجن کی حیثیت سے پیشہ ورانہ اخلاق کے ضابطے کے پابند ہیں۔ اور اس بات کا شعور رکھتے ہیں کہ اس پاکیزہ عطیے کے لئے رضا کارانہ اجازت حاصل ہو۔ اور اگر اعضا لاشوں سے حاصل ہوتے ہوں تو لاش کے وارثین سے اجازت

لے لی جائے۔ یہ خیرات چاہے وہ کسی بھی انسان کے ذریعے ہو، قابلِ قدر ہے اور اسے دوسرے انسانوں کے تین ایک قابلِ مثال جذبے کا اظہار کہنا چاہئے۔



پیوند کاری کے مسئلہ سے متعلق چند تحقیقات

حضرت مولانا قاضی جاہد الاسلام قاسمی ☆

اعضاء کی پیوند کاری کے مسئلہ میں جو نکتے قابل غور ہیں، ان میں پہلا نکتہ یہ ہے کہ انسان کا جو عضو ناکارہ ہوا ہے، جس کی وجہ دوسرے عضو کی پیوند کاری کی جانی ہے، انسانی جسم میں اس کی حیثیت اور افادیت کیا ہے؟ یا تو وہ عضو ایسا ہوگا جس پر حیات انسانی موقوف ہو اور اس کے ناکارہ ہونے سے رشته حیات منقطع ہونا لیکن ہو، یا وہ عضو ایسا ہوگا جو انسانی جسم کے کسی بینادی مقصد کو پورا کرتا ہے اور اس کے بغیر انسان ضرر شدید میں بنتا ہو جائے گا، یا وہ عضو اس طرح کا ہو کہ اس کے بغیر نہ تورشہ حیات منقطع ہوگا اور نہ ہی انسان کو اس سے ضرر شدید لاحق ہوگا، بلکہ اس کے ناکارہ ہونے سے انسانی جسم کی نظری زیبائش و آرائش میں کمی پیدا ہو جائے گی۔

۲- ناکارہ ہونے والے عضو انسانی کی وجہ جس چیز کی پیوند کاری کی جائے گی اس کے بارے میں متعدد شکلیں سامنے آتی ہیں۔

الف۔ شی متبادل اگر غیر ذہنی روح ہو تو اس کا کیا حکم ہے؟ کیا اس میں متبادل شی کی پا کی اور ناپا کی کا کچھ فرق کیا جائے گا؟

اسی ذیل میں یہ بات آتی ہے کہ کسی دھات یا لکڑی وغیرہ کے بنے ہوئے دانت، ناک، پاؤں، ہاتھ کا استعمال کرنا شرعاً کیسا ہے؟

ب- اگر شیء تبادل حیوانی جسم کا کوئی حصہ ہو، تو اس کا کیا حکم ہے؟ یہیں پر یہ بات بھی غور کرنے کی ہے کہ اگر انسانی زندگی کے بچانے کے لئے خنزیر کے والوں کے ضرورت پڑے، تو کیا یہ صورت "الاما ضطرر تم" میں داخل ہوگی؟

ج- اگر تبادل شیء انسانی جسم ہی کا جزو ہو تو اس کی دو صورتیں ہیں۔

۱- مائع ۲- غیر مائع

کیا ان دونوں کے حکم میں کوئی فرق ہے؟ اگر ہے تو کیوں؟

جزء تبادل مائع ہو یا غیر مائع دو صورتیں پیدا ہوتی ہیں۔

۱- انسان کے جسم میں اسی انسان کے جسم کا کوئی جزو یا عضو گانا۔

۲- کسی دوسرے انسانی جسم سے کوئی جزو حاصل کر کے مریض انسان کے جسم میں پیوند کاری کرنا۔

د- دوسرے انسان کے جسم کا کوئی عضو حاصل کیا جانا یا تو اس انسان کی حیات میں ہو گا یا اس کی موت کے بعد؟ دونوں میں کیا فرق ہو گا؟

ایک زندہ انسان کے جسم سے کسی عضو کے نکالے جانے کے لئے اس انسان کی اجازت کافی ہو گی یا نہیں۔ اور موت کے بعد نکالے جانے کے لئے اس کی پیشگی اجازت (وصیت) اور پیشگی اجازت مفتوح ہونے کی صورت میں ورثا کی اجازت شرعاً کافی ہو گی یا نہیں؟ اور اگر لا وارث لاش ہو تو اولو الامر کی اجازت کافی ہو گی یا نہیں؟

۲- اسی ذیل میں یہ سوال پیدا ہوتا ہے کہ اگر کوئی انسان طبی اصطلاح کے اعتبار سے مر چکا لیکن مصنوعی آلات کے ذریعہ اس کی سانس جاری رکھی جا رہی ہے اور قلب متحرک ہے تو اسے شرعاً میت کہہ سکتے ہیں یا نہیں؟ اور کیا شریعت میں مردہ اور بحکم مردہ کے مابین فرق کی کوئی نظیر ہے اور ہے تو کیا؟ کیا جس شخص کی حرکت قلب مصنوعی مشینوں کے بل پر جاری ہے، اسے

بعض احکام میں میت اور بعض میں ”جی“ (زندہ) مانا جا سکتا ہے؟ میراث جاری کرنے یا عدالت وغیرہ میں اس شخص کو زندہ مانا جائے گا یا مردہ؟

پس ان شقوں کی روشنی میں درج ذیل سوالات ہیں جن پر ہمیں غور کرنا ہے:

۱- ناکارہ ہونے والا عضو انسانی خواہ اس پر حیات انسانی موقوف ہو، یا اس کے ناکارہ ہونے سے انسان کو ضرر شدید لاحق ہو، یا انسان کی فطری زیبائش متاثر ہوتی ہو، اس کی جگہ پر کسی غیر ذہنی روح مادے یا غیر انسانی عضو کا استعمال شرعاً کیا حکم رکھتا ہے؟ اور کیا اس میں پاک و ناپاک، ذبیحہ وغیرہ ذبیحہ اور ما کول الحمد وغیرہ ما کول الحمد میں کچھ فرق بھی ہوگا؟ — نیز پلاسٹک سرجری کے ذریعہ بگڑی ہوئی صورت کو ٹھیک کرنا، خواہ اس سے خلقی نقص کا ازالہ ہو یا کسی حادثہ کی وجہ سے پیش آمدہ نقص کا ازالہ ہو، یا نقص کا ازالہ نہ ہو بلکہ صورت کی تحسین مقصود ہو، اس پلاسٹک سرجری کا کیا حکم ہے؟ اور کیا پلاسٹک سرجری کی ان تینوں صورتوں میں باہم کوئی فرق ہے؟

۲- اگر انسان کا کوئی ایسا عضو ناکارہ ہو گیا ہو، جس پر حیات انسانی موقوف ہو یا جس کے ضائع ہونے سے انسان کو ضرر شدید لاحق ہوتا ہو تو اس کی جگہ انسانی عضو کا استعمال جب کہ ڈاکٹروں کی رائے میں انسانی عضو کے علاوہ کوئی دوسرا چیز اس کا مقابل نہیں بن سکتی اور انسانی عضو کے استعمال سے مریض کی شفایابی کا ظن غالب ہو، کیا اس صورت میں مریض کے لئے انسانی عضو کی پیوند کاری جائز ہے؟

۳- ناکارہ ہونے والے عضو کی جگہ اسی انسان کے دوسرے عضو کا استعمال یا دوسرے انسان کے عضو کے استعمال میں شرعاً کوئی فرق ہے یا نہیں؟

۴- دوسرے انسان کا عضوزندہ سے لیا گیا ہے یا مردہ سے؟ اور مسلمان سے لیا گیا ہے یا کافر سے؟

۵- کیا کسی انسان کے لئے یہ جائز ہے کہ وہ ایسے مریض کو جس کی زندگی خطرہ میں

ہے، یا جسے ضرر شدید لاحق ہے، اپنا خون یا کوئی عضو دیدے، جب کہ ماہراطباء کی رائے میں اس انسان کا خون یا عضو، میریض کو جانبر کرنے یا اس کی شفایابی کے لئے مفید ہے، اور کیا اس مسئلہ میں انسان کے جزو مالک اور جزو غیر مالک میں کوئی فرق بھی ہے؟

۶۔ کسی انسان کو اپنی حیات میں اپنا خون یا کوئی عضور فاہ عام کے جذبے سے مستقبل میں ممکنہ حادثات کے لئے ذخیرہ کر دینا شرعاً جائز ہوگا؟

۷۔ کسی انسان کا اپنی زندگی میں یہ وصیت کرنا کہ میرا فلاں عضو میرے مرنے کے بعد نکال دیا جائے اور بینک میں محفوظ کر دیا جائے تاکہ وہ مریضوں کے کام آسکے، شرعاً درست ہے یا نہیں؟ اگر درست ہے تو کیا میت کے ورثاء کے لئے اس پر عمل کرنا ضروری ہے، یا انہیں اختیار ہے کہ وہ اسے نافذ کریں یا اس کو نافذ نہ کریں؟ اور کیا زندگی میں انسان کا اپنے کسی عضو کے بارے میں موت کے بعد بینک کو دینے جانے کی ہدایت شرعاً ”وصیت“، قرار پائے گی؟

۸۔ اگر میت نے اعضاء کے بارے میں کوئی ہدایت نہیں دی اور اس کے ورثاء میت کے کارآمد اعضاء کو رفاه عام کے جذبے سے بینک کو دینا چاہتے ہیں تو کیا شریعت میں انہیں اس بات کا اختیار ہے؟ اگر ہے تو کیا سارے ورثاء کی رضامندی شرط ہوگی یا نہیں؟ اور کیا ان کو اس کا اختیار حاصل ہوگا؟

۹۔ انسانی اعضاء و اجزاء مثلًا دودھ، خون، گردہ وغیرہ کی خرید و فروخت کا کیا حکم ہے؟ کیا اس میں مالک اور غیر مالک کے حکم میں کوئی فرق ہے؟ اگر فروخت جائز نہ ہو تو کیا مضطر کے لئے انسانی عضو کی خریداری، جب کہ بلا قیمت دستیاب نہ ہو، جائز ہوگی؟

۱۰۔ جدید طبی ترقیات اور تحقیقات کے پیش نظر جب کہ انسان دماغی طور پر مرچکا ہے اور ہر ظاہر حال اس میں زندگی کے لوٹنے کی کوئی گنجائش نہیں رہی، لیکن مصنوعی آلات کے ذریعہ اطباء دل کی دھڑکن اور سانس کی آمد و رفت کو جاری رکھے ہوئے ہیں، ایسی حالت میں اس

شخص کو مردہ قرار دیا جائے گا یا نہیں اور ایسی حالت میں اس کے جسم سے کسی عضو کا نکالنا مردہ سے
اس کا نکالنا ہو گا یا زندہ سے؟



مسئلہ فقہی نقطہ نظر سے تفصیلی مقالات

اعضا کی پیوند کاری

مولانا محمد بربان الدین سنبھلی ☆

اعضاء کی پیوند کاری سے متعلق راقم کا اردو و عربی میں بہت تفصیلی مقالہ شائع ہو چکا ہے، اور بعد میں وہ کتابی صورت میں بھی آگیا ہے، اردو کتاب جدید میڈیکل مسائل (۵۹۳۸) اور عربی کتاب تضایی فقہیہ معاصرۃ (ص ۲۱۸ تا ۲۸) میں اس مسئلہ کی تفصیل بدلاں پیش کی گئی ہے۔

خلاصہ بحث:

یہ ہے کہ رقم کے نزدیک بھی ہندوستان کے بیشتر بلکہ تمام تر ممتاز علماء کی آراء کی طرح کسی انسانی عضو کا (خواہ مردہ کا ہو یا زندہ کا) استعمال کسی دوسرے انسان کے جسم میں جائز نہیں بلکہ شرعاً ممنوع ہے، اس کے اسباب و علّل اور ان کے دلائل مختصر احسب ذیل ہیں:

۱- مثلہ ہونا:

کسی انسان کا عضو اس کے جسم سے علیحدہ کرنا جس میں خود اسی انسان کی جسمانی منفعت نہ ہو اسے مثلہ کہا جاتا ہے۔ جس کے (مکروہ یا) حرام ہونے پر تقریباً پوری امت کے علماء

☆ استاذ دارالعلوم ندوۃ العلماء لکھنؤ و نائب صدر اسلام فقہا کیڈی (انڈیا)۔

متفق ہیں۔ اس مسئلہ کے لئے دیکھئے: مجموعہ فتاویٰ ابن تیمیہ (۳۱۲/۲۸) و شرح مسلم للنبوی (۲۸/۲) والمعنى لابن قدامة (۵۶۵/۱۰) نیز مثہلہ کی حقیقت اور اس کی تعریف کے لئے دیکھئے: عمدة القاری شرح البخاری للعینی (۲۹۶/۸)۔

۲۔ بہر حال انسانی اجزاء کا دوسرے کے لئے استعمال بالاتفاق حرام ہے؛ اس لئے اکثر ائمہ کے نزدیک مضطرب کے لئے بھی یہ جائز نہیں، نہ کروہ کے لئے کہ دوسرے کے جسم کے اجزاء الگ کر کے استعمال کر سکے، چاہے صاحب اعضاء نے اجازت ہی دے دی ہو، اس کے لئے دیکھئے: حدیث بخاری و مسلم ”عن الله الواصلة والمستوصلة“ نیز شرح مسلم للنبوی (۲۰۳/۲) بدرائع الصنائع (۷/۷۱) المعنی (۹/۳۳۱ و ۱۱/۷۶) الاشباء لابن الحجیم (ص ۱۲۲) رواختار لابن عابدین (۵/۲۱۵) مختصر ابن حزم (۲/۱۷۵)۔

زندہ اور مردہ دونوں کا حکم، اس بارے میں یکساں ہونے کے دلائل حسب ذیل ہیں:

حدیث: ”كسر عظم الميت ككسره حيأ“ (روایت سنن أبي داؤد ۲/۱۰۲، مؤٹا امام مالک ص ۲۰، مشکاة المصابح ص ۲۹ بحوالہ منذر احمد و ابن ماجہ) نیز حدیث ”أذى المؤمن في موته كاذاه في حياته“ (روایت مصنف ابن أبي شیبہ بحوالہ اوجز المسالک ۲/۵۰۸-۷/۵۰۸) اس بارے میں شارحین حدیث کے اقوال کے لئے دیکھئے (اوجز المسالک ۷/۲-۸/۵، المرقة لملاعلی القاری ۳۸۰/۲)۔

۳۔ کسی زندہ حیوان (جس میں انسان بھی شامل ہے) کے جسم سے کوئی جزاً گرالگ کر لیا جائے تو وہ مردار کے حکم میں ہو جاتا ہے؛ یعنی ناپاک ہونے اور دوسرے تمام احکام میں۔ الایہ کہ اسی کے جسم میں لگادیا جائے جس سے علیحدہ ہوتا ہے، اس کے لئے دیکھئے حدیث: ”ماقطع من البهيمة وهي حية فهى ميتة“ (روایت أبو داؤد و ترمذی و کنز المحتافت عن احمد)۔

شرح حدیث کے اقوال کے لئے دیکھئے: (بذر الجہود شیخ خلیل احمد رحمۃ اللہ علیہ ۱۰۹، وفاتہ الاحمدی شیخ

عبد الرحمن المبارکفوری ۳۳۶/۲)۔

پیوند کاری کی وجہ سے پوری عمر ایک ناپاک چیز سے جسم انسانی ملوث رہے گا، اس کے نتیجے میں طہارت و نجاست کے بہت سے احکام متعلق ہوں گے، اور امام شافعیؓ کے نزدیک اس کا علیحدہ کرنا ضروری ہوگا (جیسا کہ بحث و نظر کے شمارہ ۲ کے صفحہ ۳۳ پر ہے) دریں صورت امام شافعیؓ کے قول (مضطرب کے لئے انسانی گوشت حلال ہونے) سے استدلال کرنا ممکن نہ ہوگا اور نہ تلفیق کی صورت پیدا ہو جائے گی۔

۴۔ ایک عضو یا چند اعضائے انسانی کے جواز کے قول سے تمام اجزاء کے استعمال کا، پھر ان کی بے تو قیری کا دروازہ کھل جانے کا اندیشہ ہے، جس کے ہولناک اور خطرناک نتائج نکل سکتے ہیں (اس کے لئے دیکھئے: مولانا ابوالاعلیٰ مودودی مرحوم کا ایک جواب، منقول راہ سعادت ص ۷۸-۷۷)

۵۔ حلت و حرمت کا اجتماع ہوتا حرمت کو ترجیح ہوتی ہے (یہ قاعدہ اور اصول تقریباً مسلم ہے) اور اس کے شواہد و مآخذ بکثرت ہیں، مثلاً مسلم شریف کی صحیح حدیث:

”عن عدی بن حاتم رضي الله عنه قال سألت رسول الله صلى

الله عليه وسلم عن الصيد، قال اذا رميته سهمك فاذكر اسم

الله فان وجدته قد قتل فكل إلا ان تجده قد وقع في ماء فانك

لا تدرى الماء قتله او سهمك و في رواية فلا تأكل“ (صحیح مسلم

۱۳۶/۲)

اس اصول کی وضاحت شاہ ولی اللہ رحمہ اللہ کے حسب ذیل ارشاد سے بھی ہوتی ہے

فرماتے ہیں:

قد يتعارض في المسألة وجهان وجه اباحة ووجه تحريم..... فلا

يصفو ما بين العبد وما بين الله الابتر كه (جیزۃ اللہ ۱۰۱/۲)۔

زیر نظر اصول کے تفصیل مباحث و مآخذ کے لئے دیکھئے مولوی علی احمد ندوی سلمہ کی
گرانقدر کتاب القواعد الفقہیہ (۲۷۲ تا ۲۷۴) کا عنوان و باب ما اجتماع محروم و مبیح
الا غالب المحروم -



اعضاء کی پیوند کاری

مولانا نشس بیگزادہ ☆

انسانی اعضاء کی پیوند کاری کے سلسلہ میں دو سوالات بنیادی اہمیت رکھتے ہیں۔ ایک یہ کہ انسان کو اپنے جسم میں تصرف کا کس حد تک اختیار ہے؟ اور دوسرا یہ کہ کیا انسانی نعش سے انتفاع جائز ہے؟ ان دونوں سوالات کا جواب ہمیں براہ راست کتاب و سنت سے معلوم کرنا چاہئے اور اس کے بعد جزئیات و تفصیلات میں فقهاء کے آقوال سے استفادہ کرنا چاہئے:

”إِنَّ السَّمْعَ وَالْبَصَرَ وَالْفُؤَادُ كُلُّ أُولَئِكَ كَانَ عَنْهُ مَسْتُوْلًا“ (سورہ بنی اسرائیل ۳۶)۔

(کان، آنکھیں اور دل ہر ایک کے بارے میں باز پرس ہو گی)۔

اس لئے وہ اسی حد تک اس میں تصرف کر سکتا ہے جس حد تک کہ شریعت نے اسے اجازت دی ہے۔ اس حد سے تجاوز کر کے اسے تصرف کرنے کا کوئی اختیار نہیں ہے۔ مثال کے طور پر اللہ تعالیٰ نے انسان کو دو آنکھیں دی ہیں:

”أَلَمْ نَجْعَلْ لَهُ عَيْنَيْنِ وَلِسَانًا وَشَفَتَيْنِ“ (سورہ بلد ۸-۹)۔

(کیا ہم نہیں دی اسے دو آنکھیں، زبان اور دو ہونٹ)۔

اب اگر کوئی شخص اپنی ایک آنکھ کسی ایسے شخص کو دینا چاہے جس کی دونوں آنکھیں چلی

گئی ہوں تو باوجود اس کے کہ وہ ایثار سے کام لے رہا ہے اس کا یہ فعل قابلِ مذمت ہو گا، کیونکہ شریعت نے اس تصرف کی اسے ہرگز اجازت نہیں دی ہے اور نہ دوسرا آنکھ اس کے لئے بیکار عضو کی حیثیت رکھتی ہے۔ کیونکہ اللہ تعالیٰ نے کوئی عضو بھی بے کار پیدا نہیں کیا ہے بلکہ ہر عضو کی تخلیق میں عظیم مصلحت کا رفرما ہے:

”الَّذِي خَلَقَ فَسُوَّاَكَ فَعَدَلَكَ فِي أَيِّ صُورَةٍ مَا شَاءَ رَبَّكَ“ (سورہ انفطار ۸-۸)۔

(جس نے تجھے بنایا اور ٹھیک ٹھیک بنایا اور تیری بناوٹ میں اعتدال رکھا۔ اور جس صورت میں چاہا تجھے ترکیب دیا)۔

لَقَدْ خَلَقْنَا إِلَّا نَسَانَ فِي أَحْسَنِ تَقْوِيمٍ (سورہ بتین ۲۳)۔

(بلاشبہ ہم نے انسان کو بہترین ساخت پر پیدا کیا)۔

اس لئے اگر انسان کو دو گردے عطا کئے گئے ہیں تو وہ بھی خالی از مصلحت نہیں ہیں۔ اگر ایک گردہ خراب ہو تو دوسرے گردہ سے کام چل سکتا ہے، جس طرح ایک آنکھ کے خراب ہونے کی صورت میں دوسرا آنکھ سے کام چل سکتا ہے اور انسان بینائی سے بالکل محروم نہیں ہوتا۔ لہذا یہ نظریہ ہی غلط ہے کہ انسان کے جسم میں کوئی عضو زائد ہے اور وہ دوسرے کو دیا جاسکتا ہے۔ مزید براں ہر شخص کے جسم میں تصرف کا اختیار صرف اس حد تک ہے جس حد تک کہ اس کے اپنے جسم کے اصلاح کے لئے تصرف ضروری ہے، یا پھر قصاص کی صورت میں ”العين بالعين“ (آنکھ کے بد لے آنکھ)، لیکن کسی دوسرے شخص کو عطیہ دینے کے لئے ایک شخص کے اعضاء کی کثر پیونت کرنا، خواہ وہ خارجی اعضاء ہوں یا داخلی اور خواہ وہ اس کی اجازت ہی سے کیوں نہ ہو، ہرگز جائز نہیں۔ اس پر خلق اللہ میں تبدیلی کا اطلاق بھی ہوتا ہے۔

رہا انسانی نعش سے انتقال کا سوال تو جہاں تک رقم سطور سمجھ سکا ہے، کتاب و سنت میں اس کے جواز کی کوئی دلیل نہیں ہے۔ انسان کی لاش کو احترام کہ ساتھ وفا نے کی طرف آغاز

ہی سے انسان کی رہنمائی کی گئی تھی، چنانچہ ہابنل قتل کرنے کے بعد جب قابل کی سمجھ میں نہیں آیا کہ وہ اس کی لاش کو کیا کرتے تو:

”فَبَعَثَ اللَّهُ عَرَابًا يَبْحَثُ فِي الْأَرْضِ لِيُرِيهِ كَيْفَ يُوَارِى سَوْاَةَ أَخِيهِ
قَالَ يَوْمَلَشِي أَعْجَزُتُ أَنْ أَكُونَ مِثْلَ هَذَا الْغَرَابِ فَأُوَارِى سَوْاَةَ أَخِي
فَأَصْبَحَ مِنَ النَّدِيمِينَ“ (سورہ مائدہ ۳۱)۔

اللہ نے ایک کوا بھیجا جوز میں کریدنے لگاتا کہ اسے بتائے کہ اپنے بھائی کی لاش کس طرح چھپائے۔ وہ بولا افسوس مجھ پر میں اس کوے کی طرح بھی نہ ہو سکا کہ اپنے بھائی کی لاش چھپا دیتا! غرضیکہ وہ اس پر پیمان ہوا۔

اور قرآن میں مدفین کے طریقہ کو اللہ کی طرف منسوب کیا گیا ہے:

”ثُمَّ أَمَاتَهُ فَاقْبَرَهُ“ (سورہ عبس: ۲۱)۔

پھر اس کو موت دی اور قبر میں دفن کرایا۔

واضح ہوا کہ خدائی رہنمائی یہی ہے کہ مردوں کو فلن کر دیا جائے، اور سنت رسول نے ان کا طریقہ تفصیل کے ساتھ بتادیا ہے۔ ایک حدیث میں لاش کی حرمت کو اس طرح بیان کیا گیا ہے:

”کسر عظم المیت ککسرہ حیاً“ (مشکوٰۃ کتاب الجنائز، بحوالہ مؤطا، ابو داؤد، ابن ماجہ)۔

(میت کی ہڈی توڑنا ایسا ہی ہے کہ جیسے زندہ شخص کی ہڈی توڑنا)۔

معلوم ہوا کہ لعش کے معاملہ میں اصل حرمت ہے، اس لئے نہ اس کے کسی عضو کو نکالنا جائز ہے اور نہ اس سے اتفاق جائز۔ پھر اس کی حرمت امانت، انسانیت کا احترام اور دیگر اخلاقی پہلوؤں کو لئے ہوئے ہے، اس لئے کسی واضح اور حکم دلیل کے بغیر جواز کی کوئی صورت نہیں نکالی جاسکتی۔ اضطراری حالات میں جو چیزیں مردارخون وغیرہ جائز ہو جاتی ہے، ان پر انسان کے

اعضاء اور اس کی نعش کو قیاس نہیں کیا جا سکتا، کیونکہ انسان اور اس کی نعش کی حرمت اپنی نعمیت کے لحاظ سے مختلف اور ممتاز ہے اور نہایت شدید بھی۔ واضح تر الفاظ میں کہا جا سکتا ہے کہ شریعت نے ہمیں اس بات کا مکلف نہیں کیا ہے کہ ہم زندہ انسانوں کو فائدہ پہنچانے کے لئے مردے کی لاش طکڑے طکڑے کر دیں اور ان کو پیوند کاری کے لئے استعمال کریں۔ فطرۃ، اخلاقاً اور شرعاً نہایت ہی گھناؤ نافع ہے اور اس کو جائز قرار دینے کی صورت میں خواہ کتنی ہی قیود کے ساتھ کیوں نہ ہو مؤمن، کافر، عورت، مرد کی نعشوں کو بے دریغ استعمال کیا جائے گا اور پیوند کاری میں بھی ان کے درمیان کوئی امتیاز نہیں کیا جائے گا۔ سوسائٹی کی خباثت تو اس انتہاء کو پہنچ گئی کہ انسانی اعضاء بھی فروخت ہونے لگے ہیں اور لاشیں بھی۔ گویا انسان بھی کوئی کا وصال ہے۔

اگر پیوند کاری میں منفعت کا کوئی پہلو ہے تو اخلاقی مضرت (اثم) کا پہلو اس سے بڑھ کر ہے، اس لئے اس کو جائز نہیں قرار دیا جا سکتا۔ انسانی اعضاء کو قبل انتقال اور اس کی نعش کو لاائق انتفاع قرار دینے کا گھر اثر اس کی ذہنیت، اس کے جذبات اور اس کے اخلاق پر پڑے گا۔ آج انسان میں جو ذہنی خباثت، جو اخلاقی بے حصی اور جو سُنگدلی پیدا ہو گئی ہے، وہ ایسے ہی گھناؤ نے کاموں کا نتیجہ ہے، اس لئے اجتہادی مسائل میں ہمارا انداز فتنی بحث کا نہیں ہونا چاہئے، بلکہ ہماری نگاہیں اثرات و نتائج پر مرکوز ہونی چاہئیں۔

آج اگر میت کے اعضاء کو پیوند کاری کے لئے استعمال کیا جاتا ہے تو کل اس بات کا بھی امکان ہے کہ نئی طبی تحقیقات کے نتیجے میں انسانی لاشوں کا گوشت دوا کے طور پر استعمال کیا جانے لگے اور اس کی ہڈیوں کو کیمیاوی عمل سے نجیف شفاء بنالیا جائے جب کہ حدیث میں آتا ہے:

”نهی رسول الله ﷺ عن الدواء الخبيث“ (مشکوٰۃ کتاب الطب، بحوالہ

احمد، ابو داؤد، ترمذی، ابن ماجہ)۔

رسول اللہ ﷺ نے خبیث دوائے منع فرمایا ہے۔

اور بخاری میں ہے:

”قال الزهری لا يحل شرب بول الناس لشدة تنزّل لانه رجس،“

قال الله تعالى احل لكم الطيّبٍ ، وقال ابن مسعود في السكران

الله لم يجعل شفاءكم فيما حرم عليكم“ (بخاری کتاب الاشرب)۔

زہری کہتے ہیں سخت تکلیف میں بھی انسان کا پیشتاب پینا جائز نہیں، کیونکہ وہ

نحس ہے اور اللہ تعالیٰ نے فرمایا ہے: تمہارے لئے پاک چیزوں حلal کردی گئی

ہیں اور ابن مسعود نے آور چیزوں کے بارے میں فرماتے ہیں کہ اللہ تعالیٰ نے

حرام چیزوں میں تمہارے لئے شفاء نہیں رکھی ہے۔

انسان کو مردہ کی لاش پر کھڑا کرنے کے بجائے میدی یکل سائنس اپنایہ کار نامہ دکھائے

کہ ایک غیر صحیح مند انسان کی روح ایک صحیح مند انسان کی لاش میں منتقل کر دے تاکہ پیوند

کاری کی ضرورت ہی نہ ہے اور پوری لاش انتفاع کے لئے صحیح سالم حالت میں مل جائے پھر یہ

مسئلہ اس طرح حل ہو گا کہ نہ رہے بانس نہ بجے بانسی۔ مگر معلوم ہوتا ہے کہ اس کے لئے دجال کا

انتظار کرنا پڑے گا۔

خلاصہ یہ کہ:

۱- انسانی اعضاء کی پیوند کاری کی اس صورت کو کہ زندہ انسان کا کوئی عضو بحال کر کسی

دوسرے شخص کو لگادیا جائے شرعاً جائز نہیں قرار دیا جاسکتا۔

۲- انسانی نعش کے اعضاء کو پیوند کاری کے لئے استعمال کرنا جائز نہیں اور نہ اس سے

انتفاع کی کوئی دوسری صورت جائز ہے۔

۳- خون دینا Blood Transfusion اضطراری حالت میں جائز ہے، کیونکہ خون

کوئی عضو نہیں ہے، یا خون پیدا ہوتا رہتا ہے، جو نکالے ہوئے خون کی تلافی کرتا ہے، لیکن کوئی عضو مثلاً آنکھ یا گرددہ نکالنے کی صورت میں نئی آنکھ یا نیا گرددہ پیدا نہیں ہوتا۔ نیز اس لئے بھی کہ فصل کھلوانا جائز ہے۔



اعضاء کی پیوند کاری

کتاب و سنت کی روشنی میں

مفتی محمد ظفیر الدین مقنای حُجّ☆

زمانہ بڑی تیزی کے ساتھ رو بہ ترقی ہے، نئی ایجادوں نے انسانوں کو متخر کر رکھا ہے، کل تک جس چیز کا تصور بھی مشکل تھا، وہ حقیقت بن کر سامنے آ رہی ہے، جدید تحقیقات و انکشافات سے آنکھیں بند کرنا بھی ممکن نہیں، اور ان سے کام نہ لینا بھی ناشکری ہو گی، البتہ یہ دیکھنا اور سمجھنا ہم مسلمانوں کے فرائض میں داخل ہے کہ جن چیزوں سے جس جس طرح کام لیا جا سکتا ہے وہ کتاب و سنت کے خلاف تو نہیں ہے، یا عہد صحابہ اور بعد کے ائمہ نے جو اصول و قواعد متعین کئے ہیں اس سے مکرا تا تو نہیں ہے۔

نئی ایجادات سے اگر کتاب و سنت اور اقوال صحابہ کے دائرہ میں رہ کر فائدہ حاصل کیا جاسکتا ہے تو ہمیں اس سے ضرور فائدہ اٹھانے کی جدوجہد کرنا چاہئے۔ مثال کے طور پر ٹوی آج لہو و لعب میں استعمال ہوتا ہے، ہم اس کے لگانے اور دیکھنے کے ناجائز ہونے کا فتویٰ دیتے ہیں، لیکن کل اگر اس کا استعمال کتاب و سنت کے دائرہ میں رہ کر ہو سکتا ہے، مثلاً حدیث کا درس دیا جانے لگے۔ تفسیر بیان کی جائے اور وعظ و نصائح کے کام لئے جائیں تو جائز ہونے کا فتویٰ دینا

ہوگا، ریڈیو سے خبریں اور تفسیر سننے کو جائز کہتے ہیں اور مخرب اخلاق انسانے اور گانے سننے کو حرام لکھتے ہیں۔

یہی صورت حال اعضاء کی پیوند کاری کی ہے، ناجائز چیز لگائی جائے تو اس کی اجازت شریعت نہیں دے گی۔ لیکن اگر جائز اشیاء سے اعضاء کی پیوند کاری کا کام لیا جائے تو پھر اسے ناجائز لکھنے اور کہنے کی کوئی وجہ نہیں۔ ایک صحابی کی ناک کٹ گئی تھی۔ انہوں نے چاندی کی ناک بنوا کر لگائی۔ مگر وہ بھی راس نہ آئی تو حضور ﷺ کی اجازت سے سونے کی ناک بنوا کر لگائی (مشکوہة باب الخاتم) حالانکہ سونے کا استعمال مردوں کے لئے حرام قرار دیا گیا ہے۔

ہم عام طور پر مصنوعی دانت بنوا کر خود بھی لگاتے ہیں اور دوسرے مسلمانوں کو بھی اس کی اجازت دیتے ہیں، جو پاک مسالوں سے تیار ہوتے ہیں۔ اب تو معلوم ہوا ہے کہ انسانی جسم کے تقریباً تمام کارآمد اعضاء مصنوعی بننے شروع ہو گئے ہیں اور انہیں ہم استعمال کرتے ہیں۔ ترمذی شریف میں سونے کے تاروں سے دانتوں کے باندھنے کا ذکر کیا گیا ہے اور لکھا ہے:

”وقد روی عن غير واحد من اهل العلم انهم شدوا اسنانهم

بالذهب“ (ترمذی)۔

فقہ و فتاویٰ کی کتابوں میں مختلف موقع میں سونے چاندی کے استعمال کی اجازت دی گئی ہے اور بہت سارے موقع میں اس کے استعمال سے روکا گیا ہے۔ اس سے یہ بھی معلوم ہوا کہ پہلی دوسری صدری بھری میں ہی یہ سارے مسائل سامنے آچکے تھے، اور امام ابوحنیفہؓ اور آپ کے تلامذہ بحث و مباحثہ کے بعد اپنی آراء لکھے تھے۔ عالمگیری میں صریح جزئیہ ہے:

”قال محمد ولا بأس بالتداوی بالعظم إذا كان عظم شأة او بقرة

او بعير او فرس او غيره من الدواب إلـا عظم الخنزير والادمى

فانہ یکروه التداوی بهما“ (علیگیری)۔

امام محمد کہتے ہیں کہ ہڈیوں سے علاج کرنے میں کوئی حرخ نہیں ہے جب کہ ہڈی بکری، گائے، اونٹ، گھوڑا یا ان کے علاوہ دیگر جانوروں کی ہو، سوائے خنزیر اور آدمی کی ہڈی کے۔ ان سے علاج مکروہ (تحریکی) ہے البتہ اس کی وضاحت کردی گئی ہے کہ مذبوح جانور کی ہڈی ہو۔

”إِذَا كَانَ الْحَيْوَانُ ذِكْرًا لَأَنَّهُ عَظِيمٌ طَاهِرٌ، رَطْبًا كَأَوْ يَابِسًا يَجُوزُ الانتِفَاعُ بِهِ۔“

جب کہ حیوان شرعی طریقہ سے ذبح کیا ہوا ہو، اس لئے کہ وہ ہڈی پاک ہے تو ہو یا خشک، اس سے انتفاع جائز ہے۔

آگے ہے:

”وَأَمَّا إِذَا كَانَ الْحَيْوَانُ مِيتًا فَإِنَّمَا يَجُوزُ إِلَّا نَتْفَاعٌ بِعَظَمِهِ إِذَا كَانَ يَابِسًا وَلَا يَجُوزُ إِذَا كَانَ رَطْبًا“ (علیگیری)۔

شامی نے امام کرخی کا قول نقل کیا ہے:

”قال الکرخی إذا سقطت ثبیة رجل يأخذ من شأة زکية بشدد مکانها“ (درستار)۔

کرخی کہتے ہیں کہ اگر کسی شخص کے سامنے کے دانت جھٹڑجائیں تو وہ مذبوح بکری کے دانت اس کی چکلے لگائے۔

معلوم ہوا کہ جس طرح پاک مصنوعی اعضاء کا استعمال شرعاً جائز ہے، مذبوح جانوروں کے اعضاء کا استعمال بھی کیا جاسکتا ہے، شرعاً اس میں کوئی مضمون نہیں ہے۔

زندہ جانوروں کا کوئی حصہ البتہ کاٹ کر اعضاء کی پیوند کاری میں استعمال کرنا جائز نہیں ہے کہ وہ مردار کے حکم میں ہے:

”المنفصل من الحى كميتة“ (درستار)۔

حدیث نبوی ہے:

”ما يقطع من البهيمة وهي حية فهو ميتة“ (ترمذی)۔

بحث جو کچھ ہے وہ ایک انسان کے کسی عضو کا دوسراے انسان میں استعمال کرنے سے متعلق ہے، جہاں تک مسئلہ ہے خود اپنے کسی حصہ جسم کا دوسراے حصہ میں استعمال کرنے کا اس میں کوئی اشکال نہیں ہوتا ہے۔ جیسا کہ درخت کا جز نیہ اوپر گزرا۔

”المنفصل من الحي كميته الا في حق صاحبه“ (درخت)۔

زندہ سے الگ ہونے والا جسم کا حصہ مردار ہوتا ہے، مگر اس عضو والے کے حق میں نہیں۔

اس سے معلوم ہوتا ہے کہ خود اپنے جسم میں مضافات نہیں ہے اور یہ ظاہر ہے کہ اس طرح انسان صحت مند ہو جاتا ہے اور اس میں نہ کوئی عیب پیدا ہوتا ہے اور نہ بکری خریداری کی بات سامنے آتی ہے۔

ایک جسم کے خون کا استعمال دوسراے جسم میں جائز کہا گیا ہے اور اس کا فتویٰ بھی دیا جاتا ہے۔ اس کو اس جز نیہ سے لیا گیا ہے جس کے متعلق صراحت ہے:

”يَحُوزُ لِلْعَلِيلِ شُرْبُ الدَّمِ وَالْبَوْلِ إِذَا أَخْبَرَ طَبِيبُ مُسْلِمٍ أَنْ شَفَاءَهُ

فِيهِ وَلَمْ يَجِدْ مِنَ الْمَيَاجِ مَيْقُومَ مَقَامِهِ وَانْ قَالَ الطَّبِيبُ يَتَعَجَّلُ

شَفَائِكَ فِيهِ وَجْهَانَ“

خون بھی حرام اور پیشاب بھی:

”حُرِّمَتْ عَلَيْكُمُ الْمَيْتَةُ وَالدَّمُ وَلَحْمُ الْخَنْزِيرِ“ (سورہ مائدہ / ۳۰)۔

پیشاب کی حرمت ظاہر ہے، ساری کتابوں میں اس کی صراحت ہے، مگر مجبوری میں مسلمان طبیب جب یہ کہے کہ اس کے سواد و سری دوانہیں ہے تو مجبوری میں شرعاً اجازت ہو گی۔ یہاں اپنے خون یا پیشاب کی صراحت نہیں ہے، دونوں ہی مراد ہو سکتے ہیں، جس

طرح فقہاء نے عورت کے دودھ کے استعمال کو بطور دوا استعمال کی اجازت دی ہے۔

ولابأس بأن يسعط الرجل بلبن المرأة ويشربه للدواء (عامّگيري).

اس میں کوئی حرج نہیں کہ مرد عورت کا دودھ دوائے پئے۔

اور پر عرض کیا جا چکا ہے:

الاعظم الخنزير والادمی فانه يکره التدوای بهما (عالگیری)۔

کے خزیر کا تمام حصہ بخوبی عین ہے؛ اس لئے چاہئے نہیں اور انسان کو بوجہ احترام

آدمیت ناجائز قرار دیا گیا ہے۔

فقہ و فتاویٰ کی کتابوں میں انسانی اجزاء کی خرید و فروخت کو انسانی عظمت کے پیش نظر

عام طور پرنا چانز و حرام قرار دیا گیا، خواہ وہ زندہ انسان کا حصہ ہو پا مرنے والے کا۔

والادمي محترم بعد موته على ما كان عليه في حياته فكما لا

يجوز التدو او بشيء من الادمي الحي اكراما له فكذلك لا

يجوز التداوى بعزم الميّة (شرح السير الكبير).

انسان اپنی موت کے بعد بھی ویسا ہی قابلِ احترام ہے جس طرح اپنی زندگی میں

تھا۔ پس جس طرح زندہ انسان کے جز سے اکر امادوا کرنا جائز نہیں ہے، ایسے ہی

مردہ کی ہڈی سے علاج جائز نہیں ہے۔

مضطرب جس کے لئے مردار تک کھانے کی مخصوصہ میں اجازت دی گئی ہے اس شخص کے

متعلق فقہاء لکھتے ہیں:

مضرر لم يجد ميّة و خاف ال�لاك فقال له رجل اقطع يدي و

كلها، او قال: اقطع مني قطعة و كلها لا يسعه ان يفعل ذلك ولا

يصح الامر به كما لا يسع المضطر ان يقطع قطعة من نفسه

فیا کل (علمگیری وغیره)

کوئی مختار اگر میتہ نہ پائے اور اسے اپنی ہلاکت نفس کا خوف ہو، ایسی حالت

میں اگر کوئی شخص اس سے کہے کہ میرے ہاتھ کاٹ لو، یا یہ کہے کہ ایک حصہ کاٹ کر کھا لو تو م Fletcher کے لئے ایسا کرنا جائز نہیں ہوگا، اور نہ یہ حکم دینا صحیح ہوگا اور نہ Fletcher کے لئے یہ درست ہوگا کہ وہ اپنے ہی جسم کا کوئی حصہ کاٹ کر کھالے۔ فقہاء نے یہ بھی لکھا ہے کہ اگر کسی کو دھمکی دی جائے کہ فلاں کو قتل کر دو، ورنہ تم کو قتل کر دیا جائے گا تو کیا اس کے لئے جائز ہوگا کہ اس کو قتل کر ڈالے اور اپنی جان بچالے؟ فقہاء لکھتے ہیں، ایسا کرنا جائز نہ ہوگا، اس سلسلہ میں فقہاء کے پیش نظر کتاب و سنت کی یہ تصریحات ہیں:

”وَلَقَدْ كَرَّمَنَا بَنِي آدَمَ“ (سورہ سرار ۷۰)۔

(ہم نے بنی آدم کو بکرم بنایا)۔

”کسر عظم المیت ککسر عظم الحی“ (موطا)۔

مردہ کی ہڈی توڑنا ایسا ہی ہے جیسے زندہ کی ہڈی توڑنا۔

”أَذِي الْمُؤْمِنِ فِي مَمَاتِهِ كَأَذَاهَ فِي حَيَاتِهِ“ (مصنف ابن أبي شیبہ کتاب

الجائز ۳۶۷)۔

مومن کو مردہ حالت میں ایذا دینا، اس کی زندگی میں ایذا دینے کی طرح ہے۔

ایک بڑی وجہ اس سلسلہ میں یہ بھی ہے کہ انسانی اعضاء جو اس کے پاس بطور امانت ہیں اس کو حکم الہی کے خلاف ناجائز میں استعمال کی جرأت کر رہا ہے۔ اس سے بڑھ کر یہ ہے کہ اس کے جواز کے فتویٰ کے بعد انسانی عظمت خاک میں مل کر رہ جائے گی اور انسانی اعضاء کی بیع و شراء شروع ہو جائے گی، خود انسان بھی پیٹ بھرنے، بچوں کو فاقہ اور شراب وغیرہ کی لٹ کی وجہ سے اپنے اعضاء فروخت کرنا شروع کر دے گا۔

دوسری طرف آخرت پر جن کا عقیدہ نہیں ہے، یا ہے مگر روپے کی ناطر سارے ناجائز کو اپنے لئے جائز کر لیتے ہیں، وہ انسانوں کا انداز کر کے اعضاء انسانی کی تجارت شروع کر دیں گے اور حکومت وقت کا کوئی قانون اس کو بچا نہیں سکے گا، خواہ وہ قانون کتنا ہی سخت اور

مضبوط کیوں نہ ہو، غریب اور کمزور انسان کا جینا مشکل ہو جائے گا اور سرمایہ دار اور قوی گھرانے غریبوں اور کمزوروں پر عرصہ حیات تنگ کر دیں گے۔

پہلے زمانہ میں غلامی کے مسئلہ پر اعتراض کیا کرتے تھے، یہ مسئلہ غلامی سے بھی بدتر ہو جائے گا، اور انسان صحیح معنی میں انسان باقی نہ رہ جائے گا۔

جو حضرات ایک انسان کے اعضا کی دوسرے انسان میں پیوند کاری کو جائز کہتے ہیں وہ کتاب و سنت اور فقہ و فتاوی کی کھلی خلافت کرتے ہیں۔ یہ کہنا کہ حکم عمل پر نہیں ارادہ اور نیت پر ہوتا ہے، میرے نزدیک قطعاً صحیح نہیں۔ اس طرح کے مسائل کا حکم ظاہر پر ہوتا ہے، ارادہ و نیت پر نہیں ہوتا کہ یہ دیکھنے کی چیز نہیں۔ یہ کسی دانشمندی ہو گی کہ ایک انسان کی صحت یا بی کے لئے دوسرے کی صحت سے کھلیا جائے اور مستقبل میں اس کو پیاری کالتمہ تربنا یا جائے۔ امور آخرت میں باطن کو دیکھا جاسکتا ہے اور دیکھا جاتا ہے، لیکن امور دنیا میں ظاہر ہی پر حکم لگایا جائے گا۔

آدم علیہ السلام سے اب تک دنیا پر ہزاروں سال گزر چکے، انسان اپنی ضرورتیں پوری کرتا رہا، اس ظلم اور جور و تعدی کا تصور تک انسانی ذہن میں نہیں آیا، یہ ظلم خواہ اپنے اوپر ہو، یا غیر کے اوپر۔ ایک شخص تو تکلیف میں ہے ہی، دوسرے کو بھی تکلیف میں بٹلا کرنے کا راستہ کھولا جا رہا ہے۔

یہ کہنا کہ عورت کے پیٹ کو چاک کرنے کی فہرائے نے بعض اوقات اجازت دی ہے تشریع یہ ہے کہ جب تک بچہ عورت کے پیٹ میں ہے زندہ یا مردہ، اس کا جزء بدن ہے، علیحدہ نہیں، دونوں ایک کے حکم میں ہیں۔ الگ الگ نہیں، لہذا اس مسئلہ خاص کو اس پر قیاس کرنا قطعاً صحیح نہیں ہے۔

پوسٹ مارٹم کوئی شرعی مسئلہ نہیں ہے کہ درمیان میں اس کو لا کر غلط فہمی پیدا کی جائے اور

اس پر قیاس کیا جائے۔

اس کو ایثار کا نام دینا بھی نفس کا کھلافریب ہے۔ راحت سے محروم کے لئے زندہ اور مردہ انسان کے اعضاء کا بخشنما توا ایثار ہے، مگر کیا محروم الراحت شخص پر یہ فرض نہیں ہے کہ وہ زندہ اور مردہ انسان پر رحم کھائے اور اس کے احترام آدمیت کی لاج رکھے۔ یہ یک طرفہ فیصلہ حیرت انگیز ہے۔

جن فقہاء نے ایک مضطرب کو زندہ انسان کے گوشت کھانے یا مردہ انسان کے کھانے کی اجازت دی ہے، ان کی یہ ہمدردی ہرگز قابلِ توجہ نہیں ہے۔ ان کی یہ ہمدردی یک طرفہ ہے، انسانیت کے احترام کا تقاضا یہ تھا کہ سب پر نظر کھی جاتی، کسی زندہ و صحت مند کو دوسرے بیمار زندہ کا لقمہ ترینانا، یا احترام انسانیت پر قلم پھیر دینا ہرگز مناسب نہیں۔

جس حکومت کا قانون خوب ریزی، آتش زنی اور لوٹ مار کو بند نہیں کر سکتا، اس کے قانون سے اس کی توقع رکھنا کہ اجازت کا بے جا استعمال نہ ہوگا، عقل میں آنے کی بات نہیں، وہ منظر کس قدر بھی انک ہوگا کہ ادھر مرنے والے کی روح نے پرواز کیا اور ویں ہاتھوں ہاتھ پہلے سے تیار ڈاکٹر اس مردہ کی آنکھیں نکالیں گے، سینہ چاک کر کے گردے باہر کر دیں گے اور بہت سے کمزور و غریب کے جسم کے ٹھنڈے ہونے کا انتظار کئے بغیر اپنے آلات کا استعمال شروع کر دیں گے۔

ان لوگوں کی عقل و فہم پر حیرت ہے جو اعضاء کے عطیہ اور ہبہ کو بال کٹنے، ختنہ کرنے یا زخم یا آپریشن کے چیرپھاڑ پر قیاس کرتے ہیں۔

اس باب میں علماء حنفیہ کے فہم و فراست کی داد دینی پڑتی ہے کہ انہوں نے ہر ہر قدم پر نصوص اور انسانی احترام کا ملحوظ رکھا ہے۔

اعضاء کی پیوند کاری

مولانا خالد سیف اللہ رحمانی ☆

۱- انسانی جسم میں ازارہ علاج جمادات یا انسان کے علاوہ دوسرے حیوانات کے اعضاء کی پیوند کاری ان امور میں سے ہے جن کے جواز میں کوئی کلام نہیں، اس میں گواختلاف ہے کہ انسان خود اپنے جسم کے کٹے ہوئے اور علاحدہ شدہ حصہ کی دوبارہ اپنے جسم میں پیوند کاری کر سکتا ہے یا نہیں؟ طرفین اس کو جائز نہیں سمجھتے، اس لئے کہ جسم کا جو حصہ جسم سے کٹ گیا ہے اب اس کو فن کیا جانا واجب ہے، اس کے دوبارہ استعمال میں اس سے انحراف پایا جاتا ہے:

”فِإِذَا انْفَصَلَ اسْتَحْقَاقُ الدُّفْنِ كَكَلَهُ وَالْعَادَةُ صَرْفٌ لِهِ عَنْ جَهَةِ
الْأَسْتَحْقَاقِ“۔

پس جب کہ کوئی جزء بدن سے جدا ہو گیا تو وہ مستحق دفن ہو گیا جیسے کل بدن اور اس جزء کو دوبارہ استعمال کرنا اس کو اس کے استحقاق سے روکتا ہے۔

امام ابو یوسفؓ کے نزدیک جائز ہے کیوں کہ انسان کا خود اپنے جزء سے اتفاق از قبیل اہانت نہیں ہے:

”وَلَا اهانةٌ فِي اسْتِعْمَالِ جَزْءٍ مِنْهُ“ (بدائع الصنائع ۱۳۲/۵)۔

اپنے جزء کے استعمال میں اس کی تو ہیں نہیں ہے۔

لیکن اس باب میں بھی فتویٰ ابو یوسف ہی کی رائے پر ہے اور عام طور پر فقہاء نے اس کو جائز ہی رکھا ہے۔

۲- اصل مسئلہ ایک انسان کے اعضاء کی دوسری انسان کے جسم میں پیوند کاری کا ہے، جن حضرات نے اعضاء کی پیوند کاری کو بھی ضرورتہ جائز قرار دیا ہے، ان کے پیش نظر وہ فقہی قواعد ہیں جن کے مطابق ”ضرورت“ کی وجہ سے ناجائز چیزیں جائز قرار پاتی ہیں: (الضرورات تبیح المحظورات) یا مشقت پیدا ہو جائے تو میر و آسانی کی راہ اختیار کی جاتی ہے: (المشقة تجلب التيسير) اور اس سلسلہ میں پیش نظر قرآن مجید کی وہ آیات ہیں جن میں جان بچانے کے لئے حالت اضطرار میں حرام چیزوں کے کھانے یا حالت اکراہ میں کلمہ کفر زبان سے ادا کرنے کی اجازت دی گئی ہے۔

۳- جن لوگوں نے اعضاء کی پیوند کاری سے منع کیا ہے گو انہوں نے اس کے مختلف اسباب بیان کئے ہیں، انسان کے علاحدہ شدہ اعضاء کا ناپاک ہونا، حرام ہونا، انسان کا خود اپنے جسم کا مالک نہ ہونا اور اللہ کی طرف سے اپنے وجود کا امین ہونا، لیکن یہ ساری دلیلیں وہ ہیں جو خود فقہاء متقدیں نے مختلف جزئیات میں انسانی ضرورت کی رعایت کرتے ہوئے ان تمام امور کی اباحت کو قبول کیا ہے، ناپاک و حرام اشیاء سے علاج کی اجازت بھی دی ہے اور اپنے جسم میں ایسے تصرف کی اجازت بھی دی ہے جو کسی نص صریح سے متعارض نہ ہو، اصل علت جو مانعین کے پیش نظر ہے وہ انسانی حرمت و کرامت کا تحفظ ہے، اکثر فقہاء نے انسانی اجزاء سے انتفاع کو اسی لئے منع کیا ہے کہ انسان متاع خرید و فروخت بن جائے یہ اس کی شان تکریم کے خلاف ہے، کتب فقہ میں کثرت سے ایسی عبارتیں موجود ہیں، چند بطور نمونہ نقل کی جاتی ہیں:

”وَشَعْرُ الْأَنْسَانِ وَالانتِفَاعُ بِهِ إِذَا لَمْ يَجِزْ بِيعَهُ وَالانتِفَاعُ بِهِ لَمْ

الْأَدْمِي مَكْرُمٌ غَيْرُ مَبْتَدِلٍ فَلَا يَجُوزُ أَنْ يَكُونَ شَيْءٌ مِّنْ أَجْزَائِهِ مَهَانًا

مَبْتَدِلًا“ (ابحر الرائق ۸۱/۶)۔

یعنی انسان کے بال سے نہ اتفاق جائز ہے نہ اس کی بیچ جائز ہے، اس لئے کہ آدمی کرم ہے نہ کہ قابل صرف کوئی چیز۔ پس نہیں جائز ہے کہ اس کے اجزاء میں سے کسی بھی جزو کو ذمہ دلیل کیا جائے اور استعمال کیا جائے۔

”ان شعر الادمی لا ينتفع به اکراما للادمی (المبسوط / ۱۵ / ۱۲۵) قیل: الانتفاع باجزاء الادمی لم يجز للنجاسة وقيل: للكرامة وهو الصحيح“ (ہندیہ ۳۵۲/۵)۔

بے شک آدمی کا بال اس کی کرامت کی وجہ سے قابل اتفاق نہیں ہے۔ بعض لوگ کہتے ہیں کہ آدمی کے اجزاء سے اتفاق جائز نہیں۔ دوسرا قول یہ ہے کہ اس کی کرامت کی وجہ سے ہے اور یہی صحیح ہے۔

اور چونکہ حرمت و کرامت میں زندہ و مردہ دونوں مساوی ہیں، اس لئے زندہ انسان کے اعضاء اس مقصد کے لئے استعمال کئے جاسکتے ہیں نہ مردہ کے، اس سلسلہ میں سب سے واضح روایت وہ حدیث ہے کہ ”مردہ کی ہڈی کو توڑنا ایسا ہی ہے جیسے زندگی میں اس شخص کی ہڈی کو توڑ دینا؟“ کسر عظم المیت ککسر عظم الحی۔

۲- اس مسئلہ میں دو باقی مسائل غور ہیں:

اول یہ کہ کیا موجودہ زمانہ میں پیوند کاری کا بھی طریقہ اہانت انسان میں داخل ہے؟

دوم یہ کہ انسانی جان کے تحفظ کے لئے اہانت محترم کو گوارا کیا جاسکتا ہے یا نہیں؟

۵- پیوند کاری کے اہانت انسان ہونے کے سلسلہ میں یہ بات قابل لحاظ ہے کہ شارع نے انسان کو مکرم و محترم تو ضرور قرار دیا ہے اور یہ اس بات کی علامت ہے کہ وہ اس کی توہین کو جائز نہیں رکھتا، لیکن کتاب و سنت نے تکریم و اہانت کے سلسلہ میں کوئی بے چک حدود مقرر نہیں کی ہیں اور اہل علم کی نظر سے یہ امر مخفی نہیں کہ نصوص نے جن امور کو بہم رکھا ہوا اور قطعی فیصلہ نہ کیا ہوا، انسانی عرف و عادات ہی سے اس کی توضیح ہوتی ہے، ڈاکٹر وہبہ الزحلی نے مختلف

فقہاء کے نقطہ نظر پر بحث کرتے ہوئے لکھا ہے:

”قال الفقهاء ايضاً: كل ما ورد به الشرع مطلقاً ولا ضابط له فيه ولا في اللغة يرجع فيه إلى العرف كالحرز في السرقة“ (أصول الفقہ الاسلامی ۸۳۱/۲)۔

فقہاء نے کہا ہے کہ جو چیز شریعت میں مطلقاً وارد ہوئی ہے اور اس کے لئے شریعت میں نہ کوئی ضابطہ ہے نہ لغت میں، تو اس میں عرف کی طرف ہی رجوع کیا جائے گا، جیسے کہ سرقة میں حفاظت۔

۶- پھر اس امر میں بھی کوئی شبہ نہیں کہ عرف و عادت کی بعض صورتیں زمانہ و علاقہ کی تبدیلی سے بدلتی رہتی ہیں اور ایک ہی معاملہ میں علاقہ و وقت کی تبدیلی کی وجہ سے دو مختلف حکم لگائے جاتے ہیں، کبھی اس کو بہتر اور درست سمجھا جاتا ہے اور کبھی اس کو قبیح و نادرست، امام ابو اسحاق شاطبی فرماتے ہیں:

”والمتبدلة منها ما يكون متبدلًا في العادة من حسن الى قبح و بالعكس مثل كشف الرأس فإنه يختلف بحسب البقاع في الواقع فهو لذى المروءات قبيح في البلاد المشرقية وغير قبيح في البلاد الغربية، فالحكم الشرعى يختلف باختلاف ذلك فيكون عند أهل المشرق قادحًا في العدالة و عند أهل المغرب غير قادر“ (المواقفات ۲۰۹/۲-۲۰۰)۔

بعض چیزیں حسن سے قبیح کی طرف متبدل ہوتی ہیں اور بعض اس کے برکس، جیسے سر کا کھونا مشرقی ممالک میں قبیح ہے، مگر مغربی ممالک میں قبیح نہیں ہے، اسی اختلاف کی وجہ سے حکم شرعی مختلف ہو جائے گا، چنانچہ اہل مشرق کے نزدیک سر کا کھونا عدالت کے لئے نقصان دہ ہو گا اور اہل مغرب کے نزدیک نقصان دہ نہیں ہو گا۔

۷۔ پس جب اہانت و اکرام کے متعلق شریعت نے کوئی متعین اصول وضع نہیں کئے ہیں تو ضرور ہے کہ ہر زمانہ کے عرف و عادت ہی کی روشنی میں کسی بات کے باعث تو ہیں ہونے یا نہ ہونے کا فیصلہ کیا جائے اور عین ممکن ہے کہ ایک ہی چیز جو کسی زمانہ میں تو ہیں شمار ہوتی ہو، بعد کے زمانہ میں اس کا شمار تو ہیں میں نہ ہو۔

فقہاء نے اجزاء انسانی سے انتفاع کو بے شک منع کیا ہے، لیکن یہ ممانعت اس لئے تھی کہ اس زمانہ میں انسانی اعضاء سے انتفاع کو اس کی تو ہیں تصور کیا جاتا تھا اور اس دور میں ایسے طریقے بھی رائج نہیں ہوئے تھے کہ شاستہ طور پر انسانی اجزاء سے انتفاع کیا جاسکے، ہمارے زمانہ میں اس عمل کو انسان کی تو ہیں نہیں سمجھا جاتا، اگر کوئی شخص اپنا عضو کسی اور کو دیدے تو نہ وہ خود اپنی اہانت کا احساس کرتا ہے، نہ لوگ ایسا محسوس کرتے ہیں، بلکہ اس کی قدر و منزلت میں اضافہ ہو جاتا ہے، اسی لئے بڑے بڑے قائدین اور زعماء اپنے اعضاء کے سلسلہ میں اس قسم کی وصیت کر جاتے ہیں اور یہ چیزان کے لئے نیک نامی کا باعث ہوتی ہے اور انسانیت نوازی کی دلیل سمجھی جاتی ہے، ایک انسان کے جسم کا خون دوسرے انسان کے جسم میں منتقل کیا جا سکتا ہے، اب اس پر قریب قریب اتفاق ہو چکا ہے حالاں کہ جزء انسانی سے انتفاع کو مطلقًا ”تو ہیں انسانی“ باور کیا جائے تو اسے بھی ناجائز ہونا چاہئے کہ جزء انسانی ہونے میں دونوں کی حیثیت کیساں ہے، اس میں شبہ نہیں کہ بعض بزرگوں نے خون اور کسی اور عضو سے انتفاع میں فرق کیا ہے اور خون کو دو دھ پر قیاس کیا ہے، مگر استدلال محل نظر ہے کیوں کہ دو دھ انسانی جسم میں رکھا ہی اس لئے گیا ہے کہ وہ جسم سے خارج ہوا اور اس کا استعمال نہ کیا جانا صحیح انسانی کے لئے مضر ہے، جب کہ خون، قوام حیات ہے اور اس کو جسم میں باقی رکھنے پر ہی حیات انسانی موقوف ہے، اس لئے خون دو دھ کی نہیں، بلکہ دوسرے ٹھوس اور سیال اجزاء انسانی کی نظیر ہے۔

مفتی کفایت اللہ صاحب گوا اعضاء کی پیوند کاری کو درست نہیں سمجھتے، تاہم وہ بھی مطلقًا

اجزاء سے انتفاع کو حرام نہیں کہتے ہیں اور اس کو تسلیم کرتے ہیں کہ کبھی اجزاء انسانی کا استعمال ایسا بھی ہو سکتا ہے جو ملتزم الہانت نہ ہو، مفتی صاحبؒ کا بیان ہے: ”یہ شبہ کہ انسان کے اجزاء کا استعمال ناجائز ہے اس لئے واردہ ہونا چاہئے کہ استعمال کی جو صورت کو ملتزم الہانت ہو وہ ناجائز ہے اور جس میں الہانت نہ ہو تو بہ ضرورت وہ استعمال ناجائز نہیں (کفایہ المفتی ر ۹ / ۱۳۳)، پس چونکہ موجودہ زمانہ میں اجزاء انسانی سے انتفاع کے ایسے طریقے ایجاد ہو گئے ہیں جو ملتزم الہانت نہیں ہیں اور نہ عرف میں ان کو الہانت سمجھا جاتا ہے؛ اس لئے اصولی طور پر ان کو درست اور جائز ہونا چاہئے۔

۸ - دوسرے فقہی نظائر کو سامنے رکھنے سے معلوم ہوتا ہے کہ انسانی جان کے تحفظ اور بقا کے لئے قابل احترام چیزوں کی الہانت بھی قبول کی جاسکتی ہے، قرآن مجید کی حرمت انسانی اعضاء کی حرمت سے زیادہ صراحةً کے ساتھ حدیث سے ثابت ہے، یہاں تک کہ بے وضو قرآن مجید کو چھونا اور حالت جنابت میں پڑھنا بھی جائز نہیں، لیکن فتحہاء نے ازراہ علائج خون اور پیشاب سے بھی آیات قرآنی کو لکھنے کی اجازت دی ہے:

”والذى رعف فلا يرقأ دمه فاراد ان يكتب بدمه على جيهته

شيئا من القرآن قال ابو بكر يجوز، وقيل له: لو كتب له بالبول

قال لو كان به شفاء لا بأس به. قيل: لو كتب على جلد ميتة قال

ان كان منه شفاء جاز“ (خلاصة الفتاوى ۳۶۱ / ۳)۔

جس شخص کو کسی ہوا رخون بند نہ ہوتا ہو، وہ اگر اپنے رخون سے اپنی پیشانی پر قرآن کا کوئی حصہ لکھنا چاہے تو ابوبکر کہتے ہیں کہ جائز ہے۔ ان سے سوال کیا گیا اگر پیشاب سے لکھ، تو کہا اگر اس سے شفاء ہوتی ہو تو کوئی حرج نہیں، ان سے سوال کیا گیا اگر مردار کے چڑے پر لکھ تو کہا اگر شفاء ہوتی ہو تو جائز ہے۔

علامہ سمر قندی نے ایک خاص جزئیہ پر بحث کرتے ہوئے جس اصول سے استدلال

کیا ہے وہ یہی ہے کہ ایک انسان کی بقاء کے لئے دوسرے کی تکریم کے پہلو کو نظر انداز کیا جاسکتا ہے، فرماتے ہیں:

”لو ان حاملا ماتت فى بطنه ولد يضطرب فان كان غالب الظن
انه ولد حى وهو فى مدة يعيش غالباً فانه يشق بطنه لأن فيه
احياء الأدمى فترك تعظيم الأدمى اهون من مباشرة سبب
الموت“ (تحفۃ الفتاہ ۳۲۳/۳).

اگر کوئی حاملہ مر جائے اور اس کے پیٹ میں بچہ ہو جو حرکت کرتا ہو۔ اگر غالب
ظن یہ ہو کہ وہ بچہ زندہ ہے اور اتنی مدت کا ہے جس میں عام طور پر بچہ زندہ رہ
جاتا ہے تو اس حاملہ کے پیٹ کو چاک کیا جائے گا اس لئے کہ اس میں ایک
انسان کو زندگی بخشنا ہے، اور کسی زندہ کی موت کا سبب بننے کے مقابلہ میں زیادہ
آسان ہے کہ آدمی کی عظمت کے تقاضہ کو چھوڑ دیا جائے۔

ماں کی موت ہو جائے اور آثار بتاتے ہوں کہ جنین زندہ ہے، تو فقهاء نے عورت کے
آپریشن کی اجازت دی ہے اور استدلال یہ کیا ہے کہ یہاں تعظیم میت کو ایک زندہ نفس کی بقاء کے
لئے ترک کیا جا رہا ہے ”لان ذالک تسبب فى احياء نفس محترمة بترك تعظيم
الميت“، (ابحر الرائق ۲۰۵/۸) اسی اصول سے یہ مسئلہ بھی متعلق ہے کہ مضطرب کی مردہ انسان کو اپنی
جان بچانے کے لئے کھا سکتا ہے یا نہیں؟ مالکیہ اور حنبلہ کی رائے ہے کہ نہیں کھا سکتا، شوافع اور
بعض احناف کے یہاں کھا سکتا ہے، اس لئے کہ زندہ کی حرمت مردہ سے بڑھ کر ہے ”وقال
الشافعى وبعض الحنفية بياح وهو الاولى لان حرمة الحى اعظم“ (المختن ۹/۳۳۵)

فقہاء حنبلہ میں ابو الحطاب نے بھی یہی رائے اختیار کی ہے۔ ”و اختار ابو الخطاب انه له
اكله“ (حوالہ سابق) امام قرطبی لکھتے ہیں:

”ثم إذا وجد المضطرب ميتة و خنزيرا و لحم ابن آدم أكل الميتة“

لأنها حلال في حالٍ والختنzier و ابن آدم لا يحل بحال ولا يأكل ابن آدم ولو مات قاله علماء ناوية قال احمد و داود..... وقال الشافعي يأكل لحم ابن آدم ” (الجامع لآحكام القرآن ٢٢٩/٢) .

جب کوئی شخص اضطراری حالت میں ہوا وہ مردار، خزیر اور آدمی کا گوشت پائے تو (ان میں سے) مردار کو کھائے گا، اس لئے کہ وہ بعض موقع پر حلال ہو جاتا ہے۔ بخلاف خزیر اور آدمی کے جو کسی حال میں حلال نہیں ہے، نہ انسان کے لئے اس کا کھانا جائز ہے چاہے وہ مرجائے، یہ ہمارے علماء کا قول ہے اور یہی قول امام احمد اور داؤد کا ہے..... امام شافعی آدمی کے گوشت کھانے کو جائز کہتے ہیں۔

مشہور مالکی فقیہ ابن عربی نے بھی اس مسئلہ میں شوافع کی ہی رائے اختیار کی ہے کہ اگر اس سے فتح جانے کی امید ہے تو کھا لے۔ ”الصحيح عندی ان لا يأكل الأدمي الا اذا تحقق ان ذلك ينجيه ويحييه“ (حوالہ سابق) اسی طرح اگر کوئی ایسا شخص مضطرب کو مل جائے جس کا خون کسی جرم کی وجہ سے جائز ہے تو اس کو قتل کر کے اس کا گوشت کھا کر اپنی زندگی کا تحفظ بھی جائز ہے (دیکھئے المفتی و ر ۵، ۳۳۳ قرطبی ۲۲۹)۔ اور ناقلين نے تو یہاں تک نقل کر دیا ہے کہ امام شافعیؓ نے جان بچانے کے لئے انبیاء کرام کا گوشت کھانے کی اجازت دی ہے ”ابا ح الشافعی اكل لحوم الانبياء“ (المفتی ۲۰۲/۸، طبع مکتبۃ الریاض الحدیثة، الریاض) معلوم ہوتا ہے کہ چوں کہ اس پر اہل علم نے گرفت کی، اس لئے بعد کو فقهاء شوافع نے انبیاء کی میت کو اس حکم سے مستثنی قرار دے دیا، ابین نجیم لکھتے ہیں:

”قالوا يخرج ما لو كان الميت نبيا، فإنه لا يحل أكله للمضطرب

لأن حرمته أعظم في نظر الشرع من مهجة المضطرب” (الإشهار

والنظائر، ٨٣)

انہوں نے کہا کہ اس سے نبی کی نعش مستثنی ہے، اس کا کھانا مضرر کے لئے جائز نہیں ہے، اس کی وجہ یہ ہے کہ شارع کے نزدیک انبیاء کے نعش کی حرمت مضرر کی روح سے بڑھی ہوئی ہے۔

۹- زندہ انسانوں کے عضو کی منتقلی میں البتہ یہ شہبہ پیدا ہوتا ہے کہ فقہاء نے مکرہ کے لئے اس کو جائز قرار نہیں دیا ہے کہ وہ کسی شخص کی اجازت سے بھی اس کے جسم سے کچھ حصہ کاٹ کھائے، علامہ کاسانی لکھتے ہیں:

”اما الفرع الذى لا يباح ولا يرخص بالاكراد اصلا فهو قتل
المسلم وغير حق سواء كان الاكراد ناقصا او تاما و كذا قطع
عضو من اعضائه ولو اذن له المكره عليه فقال للمرء افعل لا
يباح له ان يفعل“ (بدائع الصنائع، ۱۷، ۲۷)۔

بہر حال وہ فرع جو مباح نہیں ہے اور نہ اکراہ کی وجہ سے اس میں کسی بھی صورت میں رخصت دی جاتی ہے، تو وہ فرع ناقص کسی مسلمان کو قتل کرنا ہے، چاہے اکراہ ناقص ہو یا تام، اور ایسے ہی انسان کے اعضاء میں سے کسی عضو کو کاٹا گرچہ مکرہ علیہ اسے اجازت دیتے ہوئے کہہ دے کہ کاٹ لو کا ثنا اس کے لئے جائز نہیں ہو گا۔

اس لئے اگر مرنے والے کے اعضاء کی پیوند کاری کو جائز بھی قرار دیا جائے تو بھی اس بات کو جائز نہیں ہونا چاہئے کہ زندہ شخص کا عضو دوسرا شخص کو منتقل کیا جائے، گوہ خود اس پر رضا مند ہو۔ لیکن ضروری ہے کہ فقہاء کے اس طرح کی تعبیر کو ہم اس زمانہ میں موجود زمانہ کی تحقیق اور اکتشاف کے تناظر میں دیکھیں، پیوند کاری کے طریقہ میں ہلاکت یا ضرر شدید کا اندیشہ نہیں اور کسی کے جسم سے گوشت کاٹ کھانے میں ہلاکت یا ضرر شدید کا قوی اندیشہ ہے، مثلاً اپنے اعضاء سے خود اتفاق دست ہے، لیکن بعض فقہاء نے مضرر کے لئے خود اپنے جسم کے کسی

حصہ سے گوشت کھانے کو بھی منع کیا ہے۔ ”کما لا یسع للمضطر ان يقطع قطعة من نفسه فیأكل“ (قاضی خاں علی الہندیہ / ۲۰۳) ابن قدامہ نے اس کی وجہ پر ان الفاظ میں روشنی ڈالی ہے:

”ولنا ان أكله من نفسه ربما قتله فيكون قاتلا نفسه ولا يتيقن

حصول البقاء باكله“ (المختصر / ۳۳۵)

اور ہماری دلیل یہ ہے کہ انسان کا اپنے جسم میں سے کس حصہ کو کھالینا بسا اوقات اس کی موت کا سبب ہو گا اس طرح وہ خود اپنا قاتل ہو جائے گا اور نہ اس کے کھانے سے اس کا زندہ رہنا یقینی ہے۔

پس اب یہ بات مفہم ہو گئی کہ زندہ انسان کے عضو کی اس طرح منتقلی کو وہ اس کی ہلاکت یا اس کے لئے ضرر شدید کا باعث بنے، درست نہیں، البته وہ اعضاء کہ جن کی منتقلی سے اس کی ہلاکت کا اندر یہ نہ ہو اور محفوظ طریقہ پر اس عمل کو انجام دیا جائے اور خود وہ شخص ایسا کرنے پر رضا مند بھی ہو، تو اس کو درست ہونا چاہے۔

۱۰ - رہ گئیں بعض نصوص، مثلاً ”لعن الله الواصلة والمستوصلة“ تو اس

میں اجزاء انسانی سے ایسے انتقال کو منع کیا گیا ہے جو انسان کے لئے ضرورت کا درجہ نہ رکھتا ہو، بلکہ محض ترکیم و آرائش کے جذبات کی تسلیمیں اس سے مقصود ہو، اسی طرح وہ حدیث ”کسر عظم المیت ککسر عظم الحی“ (مردہ کی ہڈی کو توڑنا زندہ کی ہڈی توڑنے کی طرح ہے) عام حالات پر محدود ہے جب کہ کوئی انسانی ضرورت اس سے متعلق نہ ہو، یہی وجہ ہے کہ فقہاء نہ صرف جنین کی حفاظت کے لئے مردہ ماں کے آپریشن کی اجازت دی ہے، بلکہ اگر کسی شخص نے کسی کا موتی بگل لیا ہو اور اس کی موت واقع ہو گئی تو بعض حالات میں اس دوسرے شخص کے ایک حق مالی کے تحفظ کے لئے بھی مردہ کی چیڑ پھاڑ اور اس کے پیٹ سے موتی نکالنے کو فقہاء نے جائز رکھا ہے (المحرر الرائق / ۸۰۵)

- دوسرے یہ کہ اہل فن کے نزدیک یہ روایت ضعیف بھی

ہے۔ اس کے سلسلہ سند میں ایک راوی سعد بن سعید انصاری ہیں جن کے بارے میں ابن حزم کی یہ رائے ہے: ”وهو ضعيف جدا لا يحتاج به، لاخلاف في ذالك“ (المحلی ۲۰۰/۱۱) اس لئے حقیقت یہ ہے کہ اجزاء انسانی سے اتفاق کی حرمت پر کوئی صریح اور غیر محتمل نص موجود نہیں ہے۔

۱۱- اس مسئلہ میں مسلمان اور کافر کے اعضاء میں استحباب کے درجہ میں تفریق ہوتا درست ہے، یعنی بہتر ہے کہ ایک مسلمان کے جسم میں دوسرے مسلمان کے عضو کی پیوند کاری ہو، مگر اس کو شرط کا درجہ دینا درست نظر نہیں آتا، ابھی گزر چکا ہے کہ فقهاء نے مضطرب کو ایسے شخص کے کھانے کی اجازت دی ہے جو مباح الدم ہو گیا ہو، بعض فقهاء نے اس کی وضاحت کرتے ہوئے لکھا ہے کہ کافر حربی کو کھانا بھی اسی حکم میں ہے، دودھ پلانے والی عورت کے متعلق سرخی کا بیان ہے:

”ولَا بَأْسَ بِإِنْ يَسْتَأْجِرُ الْمُسْلِمُ الظَّهِيرَ الْكَافِرَةَ وَالَّتِي قَدْ وُلِدَتْ

مِنَ الْفَجُورِ لَأَنَّ خَبْثَ الْكُفُرِ فِي اعْتِقَادِهَا دُونَ لَبْنَهَا وَالْأَنْبِيَاءِ

عَلَيْهِمُ السَّلَامُ وَالرَّسُولُ صَلَوَاتُ اللَّهِ عَلَيْهِمْ فِيهِمْ مِنْ أَرْضِهِمْ بَلْ بَنِ

الْكُوَافِرِ وَكَذَلِكَ فَجُورُهَا لَا يُؤْثِرُ فِي لَبْنَهَا“ (المبسوط ۱۵/۱۲۷)۔

اس میں کوئی حرج نہیں کہ کوئی مسلم کسی دودھ پلانے والی کافر عورت کو اجرت پر رکھے، یا ایسی عورت کو جو فاجر ہو، کیوں کہ کفر کی خباثت اس کے اعتقاد میں ہوتی ہے دودھ میں نہیں۔ انبیاء کرام و رسول عظام علیہم الصلوٰۃ والسلام میں بعض ایسے ہیں جنہوں نے کافر عورتوں کا دودھ پیا ہے۔ اسی طرح فاجرہ کے فتن و فجود کا اثر اس کے دودھ میں نہیں ہوتا ہے۔

ابن رشد مالکی نے تو شریف عورت کے دودھ پلانے کو بہتر قرار دیا ہے، تاہم کافر عورت کا دودھ پلانا بھی جائز ہے، اگر اس کا خطرہ نہ ہو کہ وہ بچے کو حرام کی چیزیں کھلائیں گی یا

پلائیں گی۔

”و تکرہ ظورۃ مثل اليهودیات والنصر انیات لما یخشی من ان
طعمهم الحرام و تسقیهم الخمر وقال ابن حبیب عن مالک

فإذا امن ذلك فلا بأس به“ (مقدمات ابن رشدمع مدونۃ الکبریٰ ۱/۲)۔

دودھ پلانے کے لئے یہودی و نصرانی عورتوں کو رکھنا مکروہ ہے، اس کی وجہ یہ
ہے کہ اس امر کا اندیشہ رہتا ہے کہ وہ بچوں کو حرام غذ اکھلائیں گی اور پلائیں گی۔
ابن حبیب امام مالک سے فصل کرتے ہیں کہ جب اس امر کا اندیشہ ہو تو کوئی
حرج نہیں۔

پس جب دودھ کے مسئلہ میں اس توسع کو گوارا کیا جا سکتا ہے تو ایسے موقع پر جہاں
انسان طبی اعتبار سے اخطرار کے درجہ کو پہنچ گیا ہو بدرجہ اویٰ کافر کے اعضاء کی پیوند کاری کو
درست ہونا چاہے۔

۱۲- جہاں تک اعضاء کے خرید فروخت کی بات ہے تو شریعت نے بعض مواقع پر
انسانی وجود اور انسانی اعضاء کو محتوم (قابل قیمت) مانا ہے اور یہ اس وقت ہے جب کوئی انسان
ہلاک کر دیا جائے، یا اس کا کوئی عضو تلف کر دیا جائے، اس کو اصطلاح شرع میں دیت کہتے ہیں،
اس پر بھی اتفاق ہے کہ آزاد انسان کے پورے وجود کی خرید فروخت نہیں ہو سکتی ہے، انسانی جسم
کے مختلف اجزاء ہیں، بال اور دودھ یہی دو چیزیں تھیں، جن سے گزشتہ زمانہ میں اتفاق کیا
جاتا تھا، بال جس کا استعمال عموماً آرائش وزیبائش کے لئے کیا جاتا تھا۔
فقہاء نے اس کی خرید فروخت کو بھی منع کیا ہے اور وجہ وہی قرار دی ہے کہ یہ انسانی
حرمت و کرامت کے مغائر ہے۔

”و شعر الانسان والانتفاع به ای لم یجز بیعہ والانتفاع به لان

الا دمی مکرم غیر مبتذل فلا یجوز ان یکون شئ من اجزاءه مهانا

مبتذل لاءً، (ابحر الرائق ۲/۸ نیز ملاحظہ ہو ہندی، ۱۱۳/۳)۔

یعنی انسانی بال کی فروختگی اور اس سے نفع اٹھانا جائز نہیں ہے، کیونکہ آدمی شرعاً مکرم ہے مبتذل نہیں۔ پس اجزاء انسانی کے کسی جزو کو مبتذل و بے وقت کرنا جائز نہیں ہے۔

علامہ شامی نے بالوں کی طرح انسانی ناخنوں کی خرید و فروخت کو بھی منع کیا ہے:
”وَكُذا بَيْعٌ مَا انفَصَلَ عَنِ الْأَدْمِيِّ كَشْعُورٍ وَظَفَرٍ لَانَهُ جَزْءُ الْأَدْمِيِّ
وَلَذَا وَجَبَ دَفْنُهُ“ (ردا الحمار ۵/۲۲۶)۔

لیکن دودھ کی خرید و فروخت میں فقهاء کے اندر اختلاف ہے، احناف تکریم انسانیت کا پاس کرتے ہوئے منع کرتے ہیں:

”لَمْ يَحُزْ بَيْعٌ لِبِنِ الْمَرْأَةِ لَانَهُ جَزْءُ الْأَدْمِيِّ وَهُوَ بِجَمِيعِ أَجْزَائِهِ
مَكْرُومٌ عَنِ الْابْتِدَالِ بِالْبَيْعِ“ (ابحر الرائق ۲/۸۱ نیز عالمگیری ۱۱۳/۳)
عورت کے دودھ کی فروختگی جائز نہیں، اس لئے کہ دودھ انسان کا جزو ہے اور
انسان اپنے تمام اجزاء سمیت مکرم ہے، مبتذل نہیں۔

جب کلام شافعی اس کو جائز قرار دیتے ہیں، سرخی کا بیان ہے:

”وَلَا يَحُوزُ بَيْعٌ لِبِنِ بْنِ آدَمَ عَلَىٰ وَجْهِهِ مِنَ الْوُجُوهِ عِنْدَنَا
وَلَا يَضْمُنُ مُتَلِّفَهُ إِيْضًا وَقَالَ الشَّافِعِيُّ رَحْمَهُ اللَّهُ: يَحُوزُ بَيْعُهُ وَ
يَضْمُنُ مُتَلِّفَهُ، لَانَ هَذَا لِبِنَ طَاهِرٍ أَوْ مَشْرُوبَ طَاهِرٍ كُلُّهُ النَّاعِمُ
غَذَاءُ لِلْعَالَمِ فَيَحُوزُ بَيْعُهُ كُسَائِرُ الْأَغْدِلِيَّةِ وَبِهَذَا تَبَيَّنَ أَنَّهُ مَالٌ مُتَقْوَمٌ
فَإِنَّ الْمَالِيَّةَ وَالْتَّقْوَمَ بِكُونِ الْعَيْنِ مُنْتَفِعًا بِهِ شَرْعًا وَعَرْفًا“ (المغني
۱۷۷/۳)۔

ہمارے نزدیک کسی حال میں عورتوں کے دودھ کی فروختگی جائز نہیں ہے اور نہ ہی اس کے تلف کرنے والے پر ضمان لازم ہو گا اور امام شافعی نے فرمایا کہ اس کی

نفع جائز ہے اور اس کے تلف کرنے والے پر ضمان لازم ہوگا، اس لئے کہ یہ پاک دودھ یا مشروب ہے، جانوروں کے دودھ کی طرح اور اس لئے کہ یہ اہل دنیا کی غذا ہے، پس جائز ہوگا اس کا فروخت کرنا تمام غذاؤں کی طرح۔ اور اس سے ظاہر ہو گیا کہ دودھ مال متفقون ہے، اس لئے کہ کسی چیز کی مالیت اور اس کا متفقون ہونا شرعاً و عرف آس کے قابلِ اتفاق ہونے کی وجہ سے ہوتا ہے۔
فقہاء حنبلہ کے درمیان گواں مسئلہ میں اختلاف ہے لیکن حنبلی دبستان فقہ کے مشہور ترجمان ابن قدامہ کے نزدیک بھی ترجیح اسی کو ہے کہ عورت کے دودھ کی خرید و فروخت جائز ہے
(المغنى ۱/۲۷۱)۔

لہذا حفیہ کے نزدیک بدرجہ مجبوری صرف ایسے اعضاء کو خرید کرنا جائز ہوگا، جیسا کہ فقہاء نے بوقت ضرورت رشوت دینے یا سودی قرض حاصل کرنے کی اجازت دی ہے، لیکن شوافع اور حنبلہ کے نزدیک ایسے اعضاء کی خرید و فروخت دونوں درست ہو گی، اس سلسلہ میں ابن قدامہ کی یہ عبارت اور اس کا عموم قابلِ لحاظ ہے کہ:

”وسائل اجزاء الادمی یجوز بیعها فإنہ یجوز بیع العبد والامة“

(حوالہ سابق)۔

انسانی اجزاء میں سے سب کی خرید و فروخت جائز ہے۔ کیونکہ غلام اور باندی کی خرید و فروخت جائز ہے۔

آگے چل کر ابن قدامہ نے گوہ جسم سے تراشے گئے عضو کی خرید و فروخت کو حرام قرار دیا ہے مگر یہ اس لئے نہیں کہ انسانی اجزاء سے اتفاق جائز نہیں، بلکہ اس لئے کہ اس وقت تک انسانی اعضاء سے اتفاق ممکن نہ ہو سکتا تھا ”و حرم بیع العضو المقطوع لانه لائف فیه“۔

اب جب کہ ایسا ممکن ہو چکا ہے، ابن قدامہ کی تشریح کے مطابق ایسے اعضاء کی خرید و فروخت بھی درست قرار پائے گی۔

۱۳۔ تاہم اس سلسلہ میں یہ بات بھی پیش نظر کھلی جانی چاہئے کہ خرید و فروخت کے جواز و عدم جواز میں احناف کی کتب میں جو جزئیات منقول ہیں، ان سے بعض اصول مستنبط ہوتے ہیں، ان میں سے ایک اصل یہ ہے کہ بعض چیزیں جو اپنی نجاست یا حرمت کی وجہ سے خرید و فروخت کی محل نہیں ہیں، اگر کسی طور پر قابلِ انتفاع ہو جائیں تو ان کی خرید و فروخت جائز ہو جاتی ہے۔ مثلاً

”لَا يجوز بيع السرقين ايضاً لانه نجس العين فتشابه العذرة
و جلد الميتة قبل الدباغ ولنا انه ينتفع به لانه يلقى فى الارض
لاستكثار الريع فكان مالاً والمال محل للبيع بخلاف العذرة لانه

لَا ينتفع بها الا مخلوطاً ويجوز بيع المخلوط“ (فتح القدیر ۳۸۶/۸)

نیز گو بر کی بیع جائز نہیں ہے کیونکہ وہ نجس العین ہے اور مشابہ ہے گندگی (پاخانہ) اور مردار کے چڑے کے جس کو دباغت نہ دی گئی ہو۔ ہمارے نزدیک اس کی (حلت کی) دلیل یہ ہے کہ وہ قابلِ انتفاع ہے اس لئے کہ اسے فصلوں میں افزائش کے لئے ارضی میں ڈالا جاتا ہے۔ اس لئے وہ مال ہے اور مال بیع کا محل ہے۔ بخلاف پاخانہ کے، کیونکہ اس سے انتفاع مخلوط ہونے پر ہتی ہوتا ہے اور مخلوط کی بیع جائز ہوتی ہے۔

اسی اصول کی بنابر امام محمد بن ریشم کے کیڑے کی خرید و فروخت کو درست قرار دیا ہے:

”اما الدودة فلا يجوز بيعه عند أبي حنيفة لانه من الهوام و عند
أبي يوسف يجوز إذا ظهر فيه القرف بما و عند محمد يجوز كيف
ما كان لكونه منتفعا به“ (ابحث ارائق ۷۸۰/۲)۔

بہر حال ریشم کے کیڑے تو اس کی بیع حضرت امام ابو حنیفہؓ کے نزدیک جائز نہیں ہے اس لئے کہ وہ حشرات الارض میں سے ہے اور امام ابو یوسفؓ کے نزدیک

اس کی بیع جائز ہے جب کہ اس میں ریشم ظاہر ہو جائے، ریشم کے تابع کر کے،
اور امام محمدؐ کے نزدیک ہر حال میں جائز ہے اسکے قابل انتفاع ہونے کی وجہ
ستے۔

دوسری اصل یہ ہے کہ کسی شیء کی بیع اصلاً منوع ہوا اور وہ کسی نص صریح کے خلاف نہ
ہو، لیکن انسانی ضرورت اور تعامل اس کے جواز کی مقتضی ہو تو ایسے موقع پر بھی فقہاء اس کی خریدو
فروخت کو جائز قرار دیتے ہیں، مثلاً ابن حبیم ناقل ہیں:

”اذ اشتري العلق الذى يقال له بالفارسية مرعل یجوز به اخذ
الصدر الشهيد لحاجة الناس اليه لتمويل الناس له“ (ابحر الرائق ۸۶)
۔

جب کہ خریدے علق ہے فارسی زبان میں مرعل کہا جاتا ہے تو اس کا خریدنا جائز
ہے اور اسی کو صدر الشہید نے لوگوں کی ضرورت کی وجہ سے اختیار کیا ہے، کیونکہ
یہ لوگوں کے مال دار ہونے کا سبب بنتا ہے۔

ابن قدامہ نے بھی اس اصول سے مختلف احکام و مسائل میں استفادہ کیا ہے۔ اب یہ
امر غور طلب ہے کہ اعضاء کی بیننگ جو ایک طبق ضرورت ہے اور جن کی بعض خاص حالات میں
مثلاً جنگ، زلزلہ وغیرہ میں بڑی مقدار میں ضرورت پڑتی ہے اور فی زمانہ صرف عطیات سے اتنی
تعداد میں اعضاء مطلوبہ کا ذخیرہ کیا جانا اور فراہم کرنا ظاہر مشکل ہے، کیا ان اصول و قواعد سے نفع
اٹھایا جاسکتا ہے؟

۱۲۔ پس ان مباحث کا حاصل یہ ہے کہ:

(۱) اعضاء انسانی کی پیوند کاری کے لئے جو طبی طریقہ ایجاد ہوا ہے اس میں تو ہیں
انسانیت نہیں ہے۔

(۲) اس لئے یہ جائز ہے بشرطیکہ اس کا مقصد کسی مریض کی جان بچانا، یا کسی اہم

جسمانی منفعت کو لوٹانا ہو، جیسے پینائی۔

(۳) اور طبیب حاذق نے بتایا ہو کہ اس کی وجہ سے صحت کا غالب گمان ہے۔

(۴) غیر مسلم کے اعضا بھی مسلمان کے جسم میں لگائے جاسکتے ہیں۔

(۵) مردہ شخص کے جسم سے عضولیا جا رہا ہو تو ضروری ہو گا کہ خود اس نے زندگی میں اجازت دی ہو، اس لئے کہ وہ جسم کا مالک ہے نیز اس کے ورثہ کا بھی اس کے لئے راضی ہونا ضروری ہے۔

(۶) زندہ شخص کا عضو حاصل کیا جا رہا ہو تو ضروری ہو گا کہ خود اس نے اجازت دی ہو اور اس وجہ سے خود اس کو ضرر شدید نہ ہو۔

(۷) اعضاء کی بیننگ بھی درست ہے، شوافع اور حنابلہ کے بیہاں اعضاء کی خرید و فروخت دونوں کی گنجائش ہے اور حنفیہ کے نزدیک بدرجہ بھجوری خرید کر سکتے ہیں فروخت نہیں کر سکتے۔



اعضاء کی پیوند کاری

مولانا زبیر احمد قادری ☆

اس موضوع پر اب تک ہندو یورن ہند کے کتنے ہی اہل علم کی تحریریں اور ان کے مفصل مقالات سامنے آچکے ہیں، میری بھی ایک تحریر اس کے متعلق سہ ماہی صفا حیدر آباد کے تیرے شمارہ میں شائع ہو چکی ہے۔

مختلف ادارے اور شخصیتوں کی طرف سے شائع شدہ فتاویٰ، فیصلہ اور تحقیقی مضامین کے دیکھنے سے اندازہ ہوتا ہے کہ اہل علم کے درمیان اس کے متعلق کچھ لپک پیدا ہوئی ہے اور بعض علماء اپنی سابقہ رایوں سے من وجہ رجوع کرتے ہوئے کچھ تحریکات و شرائط کے ساتھ اس کی اجازت دینے کے حامی نظر آنے لگے ہیں۔

رسالہ ”بحث و نظر“ پڑنے کا چوتھا شمارہ جو یقیناً آپ حضرات کی نظرؤں سے گزر چکا ہوگا اس میں بھی سلیمانیہ اور مرتب انداز سے موافق و مخالف ہر طرح سے دلائل کی وضاحت اور تجزیہ کرتے ہوئے جواز ہتی کی رائے کو راجح اور مقتضائے زمانہ کے مطابق کہا گیا ہے، کوئی ضرورت نہیں کہ پھر ان سب کا اعادہ کیا جائے۔

ایک دوباری میں جو نہم ناقص کے مطابق مزید بحث و نظر کی مقتضی ہیں آپ حضرات کے سامنے پیش کردیا مناسب سمجھتا ہوں۔

شیخ الجامعہ اشرف العلوم کنہواں، بہار۔ ☆

۱۔ ”صفا“ میں شائع شدہ اپنی تحریر کے ذریعہ میں نے اپنا خیال ظاہر کیا تھا کہ زندہ انسانوں کے نہیں، صرف مردہ انسانوں کے اعضاء ہی ضرورتاً پیوند کاری کے لئے استعمال کئے جاسکتے ہیں۔

دلائل یہ تھے:

”خاف الموت جوعاً و ان قاله الآخر اقطع يدى و كلها لا يحل“

(شامی ۵/۲۲۲)۔

کسی کو بھوک سے موت کا اندر یہ و خوف ہوا اور دوسرا اس سے یہ کہہ کہ میرے ہاتھ کو کاٹ کر کھالو ہ تو یہ جائز نہ ہوگا۔

”ان ايصال الالم الى الحيوان لا يجوز شرعاً الا لمصالح تعود

اليه“ (بحر مسائل شتی ۲۵۵)۔

کسی حیوان کو تکلیف پہنچانا شرعاً جائز نہیں ہے۔ البتہ خود اسی کے مصالح کا اقتضاء ہ تو جائز ہے۔

اور مشہور قاعدة فقہیہ: ”الضرر لا يزال بالضرر“

طریقہ استدلال — یہ تھا کہ جب بھول سے بے تاب مضطرب کو بھی جان بچانے کے لئے کسی زندہ انسان کے بدن کا حصہ اس کی اجازت کے باوجود کاشنا اور کھانا حلال نہیں تو پیوند کاری کے طور پر زندہ کے اعضاء سے انتفاع بھی صحیح نہیں ہونا چاہئے اور جب کہ مردہ انسانوں کا گوشت ایک مضطرب کھا سکتا ہے تو اس سے ضرورتاً پیوند کاری کے طور پر بھی انتفاع صحیح ہونا چاہئے۔ اسی طرح جب کسی ذی روح کی ذاتی مصلحت و منفعت کے بغیر اس کو تکلیف پہنچانا شرعاً صحیح نہیں تو زندہ انسانوں کے اعضاء کے قطع و برید سے فی الحال یا فی المآل اسے تکلیف پہنچانا جائز نہ ہونا چاہئے۔

اور جب کسی کو ضرر میں ڈال کر دوسرے کا ازالہ ضرر شرعاً صحیح نہیں تو زندہ انسانوں کے اعضاء کو جدا کرنا، جوان کے حق میں یقیناً باعث ضرر ہو سکتا ہے، جائز نہ ہونا چاہئے، جب کہ ضرورت میں بلا کسی شرعی رکاوٹوں کے مردہ انسانوں کے اعضاء کی پیوند کاری سے بلا تسلیم پوری کی جاسکتی ہیں۔

ممکن شبہات کی وضاحت:

یہاں پہلے استدلال کو یہ کہہ کر مسترد نہیں کیا جاسکتا کہ قطع یہ مستلزم مثلاً ہونے کے سبب حلال نہیں کیونکہ ”العمل بالنية“ اور ”الامر بمقاصدها“ کے تحت اسے مثلہ کہنا مشکل ہے۔ اور دوسرے استدلال میں اس طرح ضعف پیدا نہیں کیا جاسکتا کہ مطلوبہ اعضاء کی قطع و بریداں خاص انداز سے ہوتی ہے کہ اسے مطلقاً احساس الالم ہی نہیں ہوتا، کیونکہ جو لوگ آپریشن وغیرہ کے مرحلے سے گزر چکے ہیں ان کی شہادت ہے کہ بے ہوشی طاری کرنے کے لئے کلورو فارم اور ایکھر کا جب استعمال ہوتا ہے تو دم گھٹنے اور سرچکرانے کی ایک خاص کیفیت ہوتی ہے جو درحقیقت حیات و موت کی ایک کشمکش ہوتی ہے، ڈاکٹروں کا اس سلسلے کی ناگہانی افادہ سے اعلان برأت اور مریض کے گارجینوں سے عہد و اقرار کرنا اس کا مضبوط فرقہ ہے کہ وہ حالت خطرہ سے خالی نہیں۔

اور تیسرا استدلال کے متعلق بھی یہ نہیں کہا جاسکتا کہ زندہ کے ایسے ہی اعضاء کو اس مقصد کے لئے استعمال کیا جاتا ہے جو دہرا ہو، جیسے آنکھ کا قرنیہ اور گردد وغیرہ، اور اس میں سے ایک کا نکال لینا کسی طرح اس کے حق میں مضر نہیں، کیونکہ ممکن ہے فی الحال کسی ضرر کا احساس نہ ہو، لیکن مستقبل میں اس کی زندگی پر اس خلاء کا ضرر نمایاں ہو جائے ورنہ پھر اس عضو کی تخلیق ہی عبث محسن قرار پائے گی۔ ” فعل الحکیم لا يخلو عن الحکمة“ اللہ تعالیٰ نے یقیناً اس دو ہرے عضو کو بے کار محسن نہیں بنایا ہے۔ اگر یہ کہا جائے کہ دراصل یہ دو ہر اعضا عبث محسن نہیں،

بلکہ اس احتیاط کے طور پر پیدا کیا گیا ہے کہ ایک عضو کے ناکارہ ہونے کی شکل میں اس دوسرے سے فائدہ اٹھایا جائے جیسا کہ اطباء کی تحقیق کے مطابق انسانی بدن میں بعض ہڈیاں اور غددوں ایسے ہیں جو فی الحال بظاہر بیکار حفظ ہیں، انہیں نکال دینے سے اس کی زندگی پر کوئی منفی اثر مرتب نہیں ہو سکتا، مگر اللہ نے صرف اس لئے اسے بدن انسانی میں جمع کر دیا ہے کہ انسان کو اصلاح بدن کے لئے کسی دوسرے حصے میں ہڈی، رگیں اور گوشت کے پیوند کاری کی ضرورت پڑے تو اس سے کام لیا جائے، کیونکہ ہر انسان کی ہڈی، گوشت اور رگیں دوسروں کے لئے کار آمد نہیں ہو پاتیں۔

تو اس کا کچھی تقاضہ یہی معلوم ہوتا ہے کہ جب اللہ نے اس انسان کو متوقع خطرات سے محفوظ رکھنے کے لئے بطور خزانہ دوسرا عضو دے رکھا ہے تو اس میں تصرف کر کے معرض خطر میں نہ ڈالا جائے۔

اور بات سمجھ میں نہیں آتی کہ جب مردہ انسانوں کے اعضاء سے مطلوبہ مقاصد پورے کئے جاسکتے ہیں تو پھر ایک زندہ انسان کو آپریشن وغیرہ کے دشوار و خطرناک مرحلہ میں داخل کر کے حیات و موت کی کشمکش سے کیوں دوچار کیا جائے اور اس کے مستقبل کو غیر محفوظ اور معرض خطر میں کیوں ڈالا جائے۔

بہر حال زندہ انسانوں کے اعضاء کی قطع و برید کے متعلق ہمیں یہ خلجانات ہیں اور شرح صدر نہیں ہو پا رہا ہے، اس لئے میرے رائے تو یہی ہے کہ اس مسئلہ میں زیادہ عموم کی راہ نہ اپنائی جائے اور زندوں کے اعضاء کا استعمال صحیح نہ کہا جائے۔

۲- انسانی اعضاء کے ذریعہ پیوند کاری کو جائز تسلیم کر لینے کے بعد مسلم وغیر مسلم کے درمیان اس طرح فرق کرنا کہ مسلم کے لئے مسلم ہی کا عضولیا جائے اور کافر کے عضو کو ناجائز سمجھا جائے، اسی طرح مسلمانوں کے اعضاء سے کسی کافر کی پیوند کاری کو بھی ناجائز کہا جائے، اس امتیاز و تخصیص کی بظاہر کوئی وجہ نہیں معلوم ہوتی ہے، بلکہ اسلامی مزاج اور مردود و اخلاق کے

خلاف معلوم ہوتا ہے، کافروں کے خون اور اعضاء کے موبہومہ اثرات خبیث سے تورع و احتیاط ایک الگ چیز ہے، مگر جواز کو توکسی دلیل شرعی پر منی ہونا چاہئے۔

ایسے ہی اگر کافروں کے کفر و مخالفت سے اظہار غصب و فرط کی بنیاد پر اس کی جان بچانے میں مدد کرنے سے پرہیز کیا جائے تو ممکن ہے کارثوں بُن جائے، مگر از راہ ہمدردی اور انسانیت کے تقاضہ کے مطابق اگر مسلمان کا عضو دے کر کافر کی جان بچالی جائے تو ناجائز کیوں ہو، جب کہ کتنے، بلی کی جان بچانے میں بھی صحیح حدیث کے مطابق مغفرت کی بشارت ہے۔

یہ دو باتیں نسبتاً پیچیدہ اور قابل غور معلوم ہوئیں تو میں نے اپنا خیال واضح طور پر پیش کر دیا مناسب سمجھا۔ لیکن مسئلہ سے متعلق بقیہ دیگر جزئیات کا حکم کوئی زیادہ مہم اور اختلاف رائے کا محل نظر نہیں آرہا ہے۔ مثلاً اعضاء کی بُن کاری کے جواز کا حکم ”اذا ثبت الشيء ثبت بلوازمه“ جیسے اصول سے واضح ہے، اور بہ شکل وصیت موت کے بعد اعضاء مطلوبہ کے قلع و برید کی اجازت خود میت کی جانب سے ہو یا ورثہ کی طرف سے دونوں ہی صحیح اور معترف ہو گی، یہ حدیث پاک: ”من استطاع ان ينفع اخاه فليفعل“ کی یک گونہ تعمیل کہلا سکتی ہے، لیکن تاجر انداز سے اعضاء کی خرید و فروخت کا باضابطہ کاروبار صحیح نہیں ہو سکتا، فقہی تصریحات سے ثابت شدہ ہے، بدرجہ مجبوری ضرورت مند کے لئے شراء کی اجازت ہو گی، مگر باعث کے بیع کے جواز اور قیمت کی حلت کی تجویز ہرگز مناسب نہیں ہو سکتی، وغیرہ وغیرہ، لہس ان معروضات پر اپنی بات ختم کر رہا ہوں۔



تحریری آراء:

۱-حضرت مولانا مفتی نظام الدین صاحبؒ:

(الف) اس میں پہلی بات تو یہ ہے کہ اپنے ہی کسی عضو کا کوئی حصہ اپنے ہی کسی دوسرے عضو میں لگالینا یہ درست رہے گا۔ جیسا کہ کیسر وغیرہ مرض میں اکثر ایسا ہوتا ہے، البتہ:

(ب) ایک انسان کے کسی عضو کی پیوند کاری دوسرے انسان میں قطعاً درست نہیں۔

(ج) غیر انسان کے اعضاء کی پیوند کاری میں مذبوح حیوان کے اعضاء کی پیوند کاری کی جائے تو عمل درست رہے گا اور جسم وغیرہ کے ناپاک ہونے کا حکم بھی نہ ہوگا۔

(د) غیر مذبوح حیوان کے اعضاء کی پیوند کاری کرنا ناجائز رہے گا۔

(ط) انسان و حیوان کے علاوہ کسی اور پاک چیز سے جیسے ربر پلاسٹک وغیرہ سے پیوند

کاری جیسا کوئی عمل کر لیا جائے تو یہ جائز رہے گا۔

۲-مفتی جمیل احمد نذری:

احقر کار بجان اس طرف ہے کہ فقہی اصطلاح کے مطابق ضرورت و ضطرار کی حالت میں کہ جب کسی انسان کی جان جانے کا خطرہ ظنِ غالب کے درجے میں ہو تو دوسرے انسان، خواہ زندہ ہو یا مردہ کے عضو سے پیوند کاری کی گنجائش ہے۔ اور اس سلسلے میں مختلف ممالک کے ان فقہائے کرام کے آقوال کو مدار بنا یا جاسکتا ہے جو لمغنى (۸/۶۰۱، ۶۰۲) اور شرح المہذب للنحوی (۹/۲۳، ۳۵، ۵۰) پر منقول ہیں، جن میں حربی، مرتد کو قتل کر کے اس کا گوشت لکھا کر

جان بچانے، یا مردہ ہو تو بھی اس کا گوشت کھا کر جان بچانے کی اجازت دی گئی ہے۔ لیکن حالت اضطرار کی قید ضروری ہے، ورنہ انسانوں کو ”مال مبتدل“ بنانے سے حکومت کا سخت سے سخت قانون بھی نہ روک سکے گا، اور فسادِ انسانیت کا خطرہ موہومہ کے بجائے واقع بن جائے گا، بلکہ جہاں بلا قید یہ کام ہو رہا ہے وہاں انسانی اعضاء کی خرید و فروخت، کاروبار بن چکی ہے اور تکریم انسانیت کا تصور فا ہوتا جا رہا ہے اور مصنوعی اعضاء و حیوانی اعضاء کی طرح انسانی اعضاء بھی ”کا ڈال“ ہو چکے ہیں، جیسا کہ جواہر الفقة (۲۲/۳) پر حضرت مولانا مفتی محمد شفیع صاحبؒ نے ایک اخبار سے اس سلسلے کا ایک تفصیلی مضمون نقل کیا ہے۔

جان بچانے کے لئے جن اعضاء کی ضرورت ہوتی ہے جب ان کی پیوند کاری حالت اضطراری میں جائز ہوئی تو ان کی بینکنگ اگر ممکن ہو تو وہ بھی جائز ہے تاکہ ضرورت پڑنے پر بآسانی فراہم ہو سکے۔ اگر مفت نہ ملت تو ویسے شخص کے لئے اس عضو کو خریدنا بھی جائز ہے، لیکن دینے والے کو اس کی قیمت لینا جائز نہیں۔

اس کا مادر درج ذیل جزئیات پر ہے:

(الف) لا يجوز بيع شعراً لخنزير لانه نجس العين فلا يجوز

بيعه اهانة له ويجوز الانتفاع للخرز (ہدایہ ۵۵/۳)۔

(ب) عن الإمام ان الانتفاع بالعذرنة الحالصة جائز مع انه

لا يجوز بيعها (رداختار ۱۱۳/۳)۔

(ج) فلولم يوجد إلا بشراء جاز شراءه (فتح القدیر ۵/۲۰۲)۔

لیکن یہ وصیت کہ میرے مرنے کے بعد میرا فلاں عضو، پیوند کاری میں استعمال کیا جائے، کا جواہر محل نظر ہے، کیونکہ زندگی میں تو دوسرے انسان کے مضطرب ہونے وجہ سے جواہر کی گنجائش ہوتی ہے اور ایسی حالت میں اس شخص کو وہ عضو دے دینا بھی جائز ہو جاتا ہے، لیکن مرنے

کے بعد عضو دینے کی وصیت میں کوئی متعین فقہی ”ضرورت مند“ موجود نہیں ہوتا، اس لئے دینے کے جواز کی صورت نہیں بنتی، ہال یا امکان ہوتا ہے کہ شاید کوئی ضرورت مند نکل آئے۔ گویا جب سامنے ضرورت مند موجود ہے تو لینے اور دینے دونوں کی ”ضرورت“ موجود ہے، اور وصیت کی صورت میں لینے والا ضرورت مند چونکہ موجود نہیں بلکہ موجود ہوم ہے اس لئے دینے کا جواز نہیں ہو سکتا ہے، لہذا نہ ضرورت ہوئی نہ وصیت کا جواز۔

لہذا زندگی میں مسلم وغیر مسلم ہر ایک کے اعضاء لئے جاسکتے ہیں (بشرطیہ بلا جبر و اکراہ پوری رضامندی سے لئے جائیں) اور مرنے کے بعد صرف غیر مسلم کے اعضاء لئے جائیں (بشرطیہ وہ لا وارث ہو یا ورثہ ہوں تو سارے ورثہ کی تحریری اجازت ہو، کسی طرح کا جبر و باؤنڈ ہو) اور غیر مسلم کے ہی اعضاء سے بینگنگ کی جائے۔ مسلم وغیر مسلم کا یہ فرق ان مسائل کی بنیاد پر ہے جن میں بہت سے موقع پر مسلم وغیر مسلم کے احکام جدا جابیان کئے گئے ہیں (شرح المہذب للنووی ۹/۲۳)۔

”هذا ما عندى من الشرع الشريف فان كان خطأ فمن نفسى وإن
كان حقاً و صواباً فمن الله تبارك و تعالى و عليه التكلال وهو
الموفق للسداد والصواب“

۳-مولانا مفتی شکلیل احمد صاحب، سیتاپور:

”عن عائشة ان رسول الله صلی اللہ علیہ وسلم قال ان کسر عظم المیت مثل کسر عظمہ حیا“ (نیل الاوطار ۱/۲)۔

علامہ شوکانی اس کی تفسیر میں لکھتے ہیں:

”فیه دلیل علی وجوب الرفق بالمیت فی غسله و تکفینه وحمله وغیر ذلك ولان تشبيه کسر عظمہ بکسر عظم الحی

ان كان في الماثم فلا شك في التحرير و ان كان في النالم
فكما يحرم تاليم الحى بحرم تاليم الميت وقد زاد ابن ماجة
من حديث ام مسلمة ... (?) لفظ في الماثم فيتعين الاحتمال
الاول ” (ص ۲۶)۔

پوری کتاب الجنائز پر نظر ڈالنے کے بعد اول وہلے میں یہ تاثر ہوتا ہے کہ میت خواہ غیر
مسلم ہو محترم ہے۔ پس اس کے اعضاء کاٹ کر زندہ کے جسم میں لگانے کی کوئی گنجائش نہیں ہے۔
اور پوری دنیا میں پیوند کاری کے لئے زندہ انسانوں کا جو قتل ہو رہا ہے اور بچوں کے سروں کی جو
تجارت کی جا رہی ہے اور اہلی دولت غرباء کا جو استھصال کر رہے ہیں یہ و ائمہ ما اکبر من
نفعہما کا کھلا اعلان ہے، ہاں اور دوسرے طریقے قابل غور ہو سکتے ہیں۔

۳- مولانا مفتی سید تاج الدین:

اعضاء کی پیوند کاری میں تین پہلو ہیں:

۱- کسی حیوانی جزء کا استعمال کیا جائے، اضطراری حالت میں ما کوں للحُمْ وغیر ما کوں
اللَّهُمَّ هر دنوں غیر مذبوح ہوں اور مضطرب کے لئے کوئی تبادل شی دستیاب نہ ہو سکے تو اس کے
استعمال کرنے میں کوئی حرج نہیں، کیونکہ یہ صورت ”الا ما اضطررتم“ میں داخل ہو گی اور بخس
اعین خنزیر کے علاوہ کوئی تبادل شی دستیاب نہ ہوتا ”الا ما اضطررتم“ کی صورت میں داخل ہو
کر جواز کی گنجائش ہو گی، لیکن حاجت یعنی مشقت شدیدہ آنے کے ظن غالب پر خنزیر کا استعمال
جا نہ رہے گا۔

۲- انسان کے جسم کا کوئی حصہ انسان کے جسم کے لئے استعمال کیا جائے اور اپنا جزء
اپنے ہی لئے استعمال کرے تو شرعاً اس میں کوئی قباحت نہیں ”المنفصل من الحى كمية
الافق حق صاحبه“ (ترمذی)۔

۳۔ تیسرا پہلو مختلف فیہ ہو گیا ہے کہ کیا ایک انسان کے بدن کا جزء دوسرے انسان کے بدن میں بطور علاج داخل کیا جاسکتا ہے یا نہیں؟ اس مسئلہ کو حل کرنے کے لئے اولاد اعضا انسان کے متعلق فقهاء کی علتوں پر نظر رکھنا ضروری ہے، بعض احباب نے تکریم انسان کے متعلق یہ فرمایا کہ اس تکریم کا تعلق عرف و عادت پر مبنی ہے۔ میرے خیال میں یہ صحیح نہیں ہے، بلکہ فقهاء امت نے جہاں یہ فرمایا کہ انسانی اعضا کی بیع جائز نہیں، وہاں اس کی علت تکریم انسانی قرار دی۔

دریختار میں ہے: ”الآدمی مکرم شرعاً ولا يجوز الانتفاع به“ (۵۰۲) اسی طرح مسئلہ دباغت میں جلد ماکول للحم وغیر ماکول للحم دباغت کے ساتھ پاک قرار دے کر خزیر و انسان کا استثنی فرماتے ہوئے یہ بھی فرمادیا کہ جلد خزیر دباغت کے باوجود خس لعین ہونے کے سبب پاک نہیں ہو سکتا اور انسان کی شرافت و کرامت کی بنیاد پر مدبوغہ جلد انسان کو ناقابل استعمال قرار دیا، لہذا انسان کے ناقابل استعمال اجزاء کی علت انسان کی شرافت و کرامت قرار پائی۔

مسئلہ پیوند کاری میں چونکہ نصوص قطعی نہیں ہیں اور قرآن مجید کی آیت ”وَلَقَدْ كُرِمَنَا بَنِي آدَمْ“ یہ آیت شریفہ انسانی اعضا کی پیوند کاری ناجائز ہونے پر قطعی الدلالۃ نہیں قرار دی جاسکتی بلکہ اس آیت میں عموم ہے، البتہ مسئلہ پیوند کاری کے لئے اس آیت کو مودید بنا یا جاسکتا ہے، چونکہ اس مسئلہ میں کوئی نص قطعی نہیں ہے، لہذا عصر حاضر کے علماء و مفتیان کرام نے محتاط پہلوا غتیار کرتے ہوئے اور فساد زمانہ کا لاحاظہ رکھتے ہوئے عدم جواز کا فتویٰ دیا، اگرچہ بعض علماء نے جواز کا فتویٰ بھی دیا ہے۔

اس سلسلہ میں بندہ کی رائے یہ ہے کہ اگر ہم انسانی اعضا کی پیوند کاری کے جواز کا فتویٰ دیں تو موجودہ دور کے اس پر فتن حالات میں لوگ اس جواز کو بنیاد بنا کر اس کی خرید و فروخت شروع کر دیں گے، نتیجہ یہ ہو گا کہ نسل انسانی ایک شی مبتدل بن کر رہ جائے گی اور اشرف الخلوقات کے بقاء کی صورت مشکل ہو گی، ہر شخص حرص ولائق کی بناء پر قتل و غارت گری سے باز

نہیں آئے گا، اگر اس خرید و فرخت اور اس کے ذمیل میں جتنی خرابیاں ہیں اس پر کوئی قانون بھی مرتب کریں تب بھی مستقبل میں ان خرابیوں کا سد باب بہت مشکل ہو جائے گا، لہذا موجودہ دور کے حالات کو سامنے رکھتے ہوئے غیر مالک انسانی اعضاء کی فروخت منوع قرار دینا چاہئے اور انسانی خون کو دوسرے انسان کے لئے چند مخصوص شرائط کے ساتھ اجازت دی گئی ہے، جس کی صراحة جواہر الفقه میں موجود ہے، البتہ اپنی زندگی میں اپنی رضاۓ کوئی عضو کسی دوسرے کو ہبہ کر دے جب کہ موہوب لہ مضطہ ہو تو اس میں جواز کی گنجائش ہے۔ البتہ مرنے کے بعد میت کے اجزاء کا انتفاع جائز نہیں ہوگا، جیسا کہ مختلف احادیث میں ہے: ”کسر عظام المیت ککسروہ حیا“ اور دوسری حدیث: ”اذی المؤمن فی مماته کاذاه فی حیاته“ اور تیسرا حدیث: ”اصنعوا بموتاکم کما تصنعون بعرائسکم“ ان احادیث کی روشنی میں میت کے کسی جزو کا انتفاع ناجائز ہے، اگر کوئی شخص وصیت کر جائے تو تکریم انسان کے خلاف تصور کرتے ہوئے اس کی وصیت کو کا عدم قرار دینا چاہئے۔

۵-مفہی خلیل احمد صاحب:

☆ بدن انسانی کی حرمت نصوص سے ثابت ہے، مسئلہ زیر بحث کو ان نصوص پر قیاس کیا جائے تو لازمی نتیجہ حرمت نکلے گا۔

☆ قائلین جواز نے صرف ضرورت و مفعت کو بنیاد بنا�ا ہے جو یہاں حدود شرع سے خارج ہے، طول طویل بحث میں گئے بغیر ہم یہ کہتے ہیں کہ اعضاء انسانی کے استعمال کا طریقہ اگر جائز قرار دیا جائے تو اس میں کوئی تحدید عائد نہیں کی جاسکتی کہ کس قدر اعضاء کا استعمال جائز ہے۔
 ☆ اگر کل جسم کا استعمال جائز قرار پائے تو آئندہ ایسی صورت ممکن ہے کہ انسان کا اکثر بدن یا نصف بدن دوسرے کو دیا جائے۔

☆ اگر میت کا اس قدر جسم دوسرے کو دیا جائے تو ازروئے احکام نماز جنازہ کس پر

پڑھی جائے گی، اس لئے اعضاء انسانی کا استعمال شرعاً جائز ہیں۔

۶- مولانا مفتی عبدالوہاب پیلی:

مشکلۃ المصالح (ص ۹۷) پر عبدالرحمن بن طرفہ سے ایک حدیث مردی ہے کہ آپ کے دادا عرب نبی بن اسد کی ناک یوم کلب میں کٹ گئی تو انہوں نے چاندی کی ناک بنا کر لگوای، اس سے بدبو نکلنے پر نبی کریم ﷺ نے فرمایا کہ وہ چاندی کی ناک کی جگہ سونے کی ناک لگالیں (ترمذی، ابو داؤد، نسائی)، ظاہر ہے کہ اعضاء کی پیوند کاری درست ہوتی تو نبی کریم ﷺ کسی میت ہی کی ناک کو جو کٹ ہوئی ناک سے مناسب ہوتی کاٹ کر لگائیں کا حکم فرماسکتے تھے، مگر آپ نے ایسا حکم نہیں فرمایا، اس لئے کہ انسان اشرف الخلوقات ہے (ولقد کرمنا بنی آدم) ۔ اور اس کا اکرام و احترام بھی منظور ہے۔ نیز انسانی اعضاء میں سے کسی بھی عضو کا مثلہ کرنے اور کائنے سے بھی منع فرمادیا، جیسا کہ بروایت بخاری (**مشکلۃ المصالح** ص ۲۵۵) میں مردی ہے: ”نهی رسول الله ﷺ عن المثلة“۔

درختار میں ہے کہ انسان کا حالت اضطرار میں اپنی جان بچانے کے لئے حرام چیز اور مردہ جانور کا گوشت اتنی مقدار میں کھالینا جتنی مقدار میں اس کی جان بچ جائے اور وہ کھڑے ہو کر نماز ادا کر سکے جائز ہے، لیکن ایسی حالت میں بھی احترام انسانیت کے پیش نظر انسان کا گوشت کھانے کی شرعاً اجازت نہیں ہے، نیز درختار میں ہے کہ اگر کوئی انسان کسی بھوک سے مضطرب اور بے قرار آدمی سے کہہ دے کہ میرا ہاتھ کاٹ کر اس کا گوشت کھائے تو بھوکے اور بے قرار آدمی کو بھی اس کا گوشت کھانا حلال نہیں ہے، چنانچہ در اور روکی اصل عبارت ہے:

”الاكل للغداء والشرب للعطش ولو من حرام او ميته او مال

غيره مقدار ما يدفع الانسان الها لاک عن نفسه و هو مقدار ما

يتمكن به من الصلاة قائما و في رد المحتار و ان قال اقطع و كلها

لَا يَحْلُّ لَانِ لَحْمُ الْأَنْسَانَ لَا يَبْاحُ فِي الاضطرارِ لِكِرَامَتِهِ” (رد المحتار
- ۲۱۵/۵)

نیز زینت کے لئے بال اور چوٹی کی مقدار بڑھانے کے لئے عورت کا دوسرا عورت
کے بالوں کو اپنے بالوں میں گوندھنا حرام ہے۔ نبی کریم ﷺ کے زمانے میں مشرک عورتوں
میں اس کی عادت تھی، اسلام لانے کے بعد بھی مسلم عورتیں ایسا کرنا چاہیں تو حضور ﷺ نے منع
فرمایا اور بال گوندھنے والی عورتوں پر لعنت فرمائی: ”لَعْنَ اللَّهِ الْوَالِصْلَةِ“ (درستار ۲۳۹)، البتہ
انسانی بالوں کے سوا دوسرے بال جو مناسب ہوں، استعمال کرنا جائز ہے، چنانچہ رد المحتار میں
ہے:

”إِذَا وَصَلَتِ الْمَرْأَةُ شِعْرًا غَيْرَهَا بِشِعْرِهَا فَهُوَ مَكْرُوهٌ وَانَّمَا
الرَّحْصَةُ فِي غَيْرِ شِعْرِ بَنِي آدَمَ تَخْدِهُ الْمَرْأَةُ لِتَزْيِيدِ قَرْوَنَهَا“
نیزانوں کے بال اور ان کے اعضاء کو فرخت کرنا اور ان سے متفق ہونا جائز نہیں
ہے:

”لَا يَجُوزُ بَيْعُ شِعْرِ الْأَنْسَانِ وَلَا الانتِفَاعُ بِهِ، لَانِ الْآدَمِيُّ مَكْرُومٌ
لَا مُبَتَّدِلٌ فَلَا يَجُوزُ أَنْ يَكُونَ شَيْءٌ مِنْ أَجْزَائِهِ مَهَانًا مُبَتَّدِلًا وَ قَد
قَالَ عَلَيْهِ السَّلَامُ: لَعْنَ اللَّهِ الْوَالِصْلَةِ وَالْمَسْتَوْصِلَةِ (الْحَدِيثُ)
إِرْرَحْصُ فِيمَا يَتَخَذُ مِنَ الْوَبِرِ فَيُزِيدُ فِي قَرْوَنِ النِّسَاءِ وَذَوَائِبِهِنَّ“
(ہدایہ کتاب المیوع / ۳۹)۔

بہر حال ان سارے دلائل و شواہد کی روشنی میں یہ بات اظہر من الشّیس ہے کہ اعضاء کی
پیوند کاری جائز نہیں ہے۔

۷- مولانا محمد آدم پالنپوری:

زندہ یا مردہ انسان کے اعضاء کا استعمال دوسرے انسان کے لئے کسی حال میں جائز نہیں، خواہ صاحب عضو نے اجازت ہی کیوں نہ دی ہو۔
 قائلین جواز کی توجیہات ناقابل تسلیم ہیں، کیونکہ احترام انسانیت، مثلہ اور مردہ کی ایذاء رسانی کا مفہوم خیر القرون کے طرز فکر کو پیش نظر رکھ کر متعین کیا جائے گا نہ کہ آج کل کے معیار کے مطابق۔

- نیز جن فقهاء نے حالت اضطرار میں اشیاء محرمه کا استعمال جائز بتایا ہے، انہوں نے بھی بحالات اضطرار انسانی جسم کے اعضاء کے اکل کو حرام بتایا ہے، چاہے کوئی انسان اپنے عضو کے استعمال کی اجازت ہی کیوں نہ دے دے (شامی ۵/۲۱۵)۔

- اسی طرح دیت لینے کے جواز سے انسان کا اپنے اعضاء کا مالک ہونا ثابت نہیں ہوتا اور نہ وہ جتنی دیت چاہتا وصول کرتا حالانکہ شریعت ہی نے اس کی تحریک کر دی ہے۔

- اسی طرح کسی انسان سے جدا کیا ہوا عضو دوسرے انسان کے حق میں حفیہ کے نزدیک خس ہے (الدرالمختار ۱/۱۹۷، ۵/۱۳۸)۔

- نیز واقعہ یہ ہے کہ حکومتوں اور ذمہ داروں کی لاپرواہی کی وجہ سے اعضاء انسانی کا بے جا استعمال تجربہ میں آچکا ہے، اور آئندہ ان سے کوئی توقع بھی نہیں تو شرط جواز فوت ہونے کے بعد جواز کا حکم کیسے لگایا جاسکتا ہے؟ فتاویٰ ریجیسٹر (۶/۲۸۵) میں ہے دوسرے کی آنکھ لگوانا، خواہ وہ زندہ ہو یا مردہ، جائز نہیں، اسی طرح دوسرے کا گردہ لگوانا بھی جائز نہیں، نیز فتاویٰ محمودیہ (۱۵/۱۷۰) میں بھی دوسرے کی آنکھ لگوانے کو ناجائز لکھا ہے۔

۸- مولانا عبدالجلیل چودھری:

اعضاء کی پیوند کاری کی تین صورتیں ہیں:

۱۔ کسی دھات وغیرہ سے مصنوعی عضو تیار کر کے جسم انسانی میں اس کی پیوند کاری کرنا۔

۲۔ جسم انسانی میں کسی حیوان کے عضو کی پیوند کاری۔

۳۔ ایک انسان کے ناکارہ عضو کی جگہ دوسرے انسان کے عضو کی پیوند کاری۔

پہلی صورت کی نظریہ میں عہد نبوی میں ملتی ہے۔ عرب بن اسعد کی ناک یوم الکلب میں کٹ گئی تھی، انہوں نے چاندی کی ناک بخواہی، اس میں بدبو پیدا ہو گئی تو نبی کریم صلی اللہ علیہ وسلم نے انہیں حکم دیا کہ سونے کی ناک بنالیں (مکملۃ المصالح باب النائم فصل ثانی)۔

اس حدیث سے ثابت ہوا کہ مصنوعی عضو کی پیوند کاری جائز ہے، ورنہ نبی ﷺ

بن اسعد کو سونے کی ناک بنانے کا حکم نہ فرماتے۔

دوسری صورت کے متعلق ہڈی سے علاج کا تذکرہ فقهاء کے اقوال میں ملتا ہے، البتہ مذبوح اور مردار میں کچھ فرق ہے، ذبیحہ کی ہڈی کا پیوند مطلقاً جائز ہے، تر ہڈی سے علاج درست نہیں، ہڈی کے علاوہ دوسرے اعضاء کی صراحت فقهاء کے یہاں نہیں ملتی، لیکن اس پر قیاس کرتے ہوئے دوسرے حیوانی اعضاء سے پیوند کاری کا جواز لکھتا ہے۔ البتہ پاک ہونا شرط ہے اور حیوان شرعی ذبح سے پاک ہوتا ہے۔

تیسرا صورت کی کوئی نظری زمانہ سلف میں نہیں ملتی، اس لئے یہ مسئلہ مختلف فیہ ہو گیا، غور و فکر کے بعد جوبات سمجھ میں آتی ہے وہ درج کی جاتی ہے — یہ دنیا دار الاسباب ہے اس عالم اسباب میں بندوں کو حکم ہے کہ اسباب مہیا کرنے کے بعد اللہ پر بھروسہ کریں۔ بیمار ہونے کی صورت میں علاج معالجہ کر کے جسم کی حفاظت کرنا انسان کی ذمہ داری ہے، دوا اور علاج سے انسان کا کنارہ کش ہونا درست نہیں۔ حفاظت بدن کے لئے دواؤں کا استعمال ضروری ہے، لہذا دوا علاج کی غرض سے پیوند کاری بھی ضروری یا جائز ہے، انسانی جسم سے اتفاق اگرچہ اصلاً حرام ہے، لیکن جب کسی کا عضو پیارہ ہو جائے اور پیوند کاری کے علاوہ کوئی چارہ کارنے ہو تو اس کی حرمت

ختم ہو جائے گی، کیونکہ جب پیوند کاری سے ایک ناکارہ آدمی کا رآمد ہو جائے گا تو وہ کسی پر بارہنہ ہو گا، اہل و عیال کے لئے بوجھنے بنے گا۔ پیوند کاری سے انسان عضو کی توہین نہ ہو گی، کیونکہ جس کے جسم میں پیوند کاری کی گئی ہے وہ اس کو نجت شمار کرے گا، البتہ انسانی اعضاء کی خرید و فروخت جائز نہیں، پیوند کاری کے لئے اپنا کوئی عضو دینا اس کی رضاعت نہیں ہے، عضو دینے کی حرمت کے بارے میں کوئی نص وارد نہیں ہے۔

۹-مولانا سید نظام الدین صاحب:

- ۱-میرے خیال میں اعضائے انسانی کے کسی نقش کو بناتا ت (لکڑی وغیرہ) جمادات (سو نے، چاندی، اسٹیل) وغیرہ سے درست کرنا شرعاً جائز ہے، اس میں کچھ حرج نہیں۔
 - ۲-اعضائے انسانی کے کسی نقش کو دور کرنے کے لئے حیوانات کے اعضاء اور ان کی ہڈیوں کا استعمال اخطر ارکی حالت میں حرام حلال کے فرق کے بغیر کسی بھی جانور کے اعضاء سے کام لیا جاسکتا ہے۔ خواہ عضو کانے کے بعد وہ جانور زندہ رہے یا نہ رہے اور خواہ اسے خریدنا پڑے، البتہ اگر زندگی کو خطرہ نہیں ہے، صرف ضرر ہے تو سبھی حلال جانور اور پاک اشیاء کا بھی استعمال درست ہو گا، حرام کا استعمال صرف اخطر ارکی حالت میں درست ہو گا۔
 - ۳-اعضائے انسانی کے نقش کو دور کرنے کے لئے انسانی اعضاء کا استعمال۔
- میرے خیال میں اگر کوئی انسان اپنا کوئی عضو کسی دوسرے انسان کی زندگی بچانے کے لئے دیوے، جبکہ خود اس کی زندگی کوطن غالب میں کوئی خطرہ نہ ہو تو یہ بالکل درست ہے اور ایثار کی اعلیٰ مثال ہے۔ البتہ اس کی بیع و شراء (خرید و فروخت) درست نہیں۔ میرے خیال میں یہ صرف زندہ انسانوں کے لئے درست ہے۔ مردہ انسان خواہ وہ اپنی زندگی میں اس کی اجازت دے چکا ہو، یا اس کے ورثاء اس کی اجازت دیں، مردہ کے اعضاء کا نکالنا درست نہیں۔ اس صورت میں مردہ انسان کے جسم کے تمام حصوں کو زندہ انسانوں کے مفاد میں استعمال کیا جاسکتا ہے، اس لئے کہ اب وہ اس مردہ کے کسی کام کی نہیں ہیں، اس طرح اس کی لاش ختم ہو سکتی

ہے اور اکرام انسانی باقی نہیں رہے گا، جس کا حکم ہے، مردہ انسان مسلم یا غیر مسلم اس معاملہ میں برابر ہیں۔ زندہ انسانوں کی یہ ضرورت پوری ہو جاتی ہے تو پھر مردہ انسانوں کے اعضاء حاصل کرنے کی ضرورت نہیں۔

۱۰- مفتی محمد عبد الرحیم قاسمی:

انسانی اعضاء سے پیوند کاری شرعاً جائز نہیں، خواہ مریض انسان کے ایک عضو سے دوسرے عضو کی پیوند کاری کی جائے یا دوسرے انسان سے لیا جائے، حضرت عربجہؓ کی روایت سے تو دھات کو استعمال کرنا معلوم ہوتا ہے اور حضرت قادہ بن نعمانؓ کی روایت سے کسی نکلے ہوئے عضو کو دوبارہ اسی کی جگہ پر کھانا معلوم ہوتا ہے۔ اس سے یہ استدلال صحیح معلوم نہیں ہوتا کہ ایک عضو کو کاٹ کر یا کھال نکال کر دوسرے عضو درست کیا جائے۔ دوسرے انسان کے کسی عضو کو لے کر لگانا بھی جائز نہیں۔ یہ احترام انسانی کے خلاف ہے اور دینے والے کو بھی یہ حق نہیں کہ اپنے کسی عضو کو ہبہ کرے، یا وصیت کرے، یا فروخت کرے، کیونکہ انسان اپنے نفس پر ملکیت تامہ نہیں رکھتا، اللہ تعالیٰ کی اجازت کے بغیر وہ اپنے نفس میں تصرف نہیں کر سکتا، اسی بنا پر خودشی کرنا حرام ہے، جس کو احادیث میں واضح کیا گیا ہے، اور عورت اپنی بضع کو بغیر نکاح حلال و مباح کے ہر خاص و عام کو استمتع کی اجازت نہیں دے سکتی (الاشاہ)، میت عورت کے بدن کو شن کر کے جسی بچہ کو نکالنے پر اس مسئلہ کو قیاس کرنا مناسب نہیں، کیونکہ جسی بچہ کی حیات شتن بطن پر موقوف ہے، اس بچہ کا یہ حق لازم ہے کہ اس کی زندگی محفوظ رکھنے کے لئے شتن بطن کیا جائے، اس لئے احترام میت کو نظر انداز کیا گیا، غیر کامال نگل کر مرجانے والے کے پیٹ سے اس مال کو نکالنے کی اجازت بھی حق غیر کی ادائیگی واجب ہونے کی وجہ سے ہے، جب کہ مریض کو عضو دینا صرف احسان ہے، اس کے واجب حق کی ادائیگی نہیں، لہذا اس کی وجہ سے احترام میت اور احترام انسانی کو نظر انداز کرنا صحیح نہیں۔

مناقشہ:

اعضاء کی پیوند کاری

[۱۴ اپریل ۸۹ء یکشنبہ بوقت صبح ۸ بجکر ۲۵ منٹ پر وزیر صدارت حضرت مولانا عبدالجلیل چودھری امیر شریعت آسام ”چوہی“، نشست شروع ہوئی۔ سب سے پہلے قاری محمد نعیم صاحب مظفر پوری نے تلاوت کلام پاک فرمائی، اس کے بعد ڈاکٹر امان اللہ خاں صاحب نے ”اعضاء کی پیوند کاری کے موضوع پر“، اپنا مقالہ سنایا۔ پھر ڈاکٹر نعیم حامد صاحب نے اپنا مقالہ سنایا، دونوں مقالات علوم افزائتے (یہ مقالات الگ سے شائع ہو رہے ہیں، وہیں ان کو ملاحظہ فرمائیں) ڈاکٹر نعیم حامد صاحب سے ان کے مقالہ کے بعد سوالات بھی کئے گئے۔ شرکاء کے سوالات اور ان کے جوابات حسب ذیل ہیں]۔

مولانا قاضی مجاهد الاسلام صاحب قاضی:

اس سلسلہ میں ڈاکٹروں کے اخلاقی اصول کیا ہیں کہ جب ڈاکٹروں کو ظن غالب ہو جائے کہ پیوند کاری اور اعضاء کی تبدیلی کے بغیر مریض کی زندگی فتح سکے گی، تب تبدیلی اعضاء کی اجازت دیتے ہیں، یا تبادل صورت ہونے کے باوجود اس کی اجازت دیتے ہیں؟

ڈاکٹر نعیم حامد صاحب:

نہیں جب تک ڈاکٹروں کو ظن غالب نہ ہو جائے کہ اس کے بغیر کام نہیں چل سکتا تب تک پیوند کاری کی اجازت نہیں دیتے ہیں۔

قاضی صاحب:

کیا کم سے کم اپنے ملک میں ایسا بھی ہو رہا ہے کہ اس کو معاشری طور پر استعمال کیا جاتا ہو اور آپ کو یہ اندیشہ ہے کہ یہ کاروبار کی صورت اختیار کرے گا، اگر ہے تو اس کا تناسب کیا ہے؟

ڈاکٹر نعیم حامد صاحب:

میرے خیال میں کبھی کبھی ایسا واقعہ ہوا ہے، لیکن عام طور پر ایسا نہیں ہوتا۔ البتہ جہاں کہیں ایسا ہوا ہے تو وہ غلط ہے اور اس سلسلہ میں سخت قانونی کارروائی ہونی چاہئے۔

مولانا مجیب اللہ ندوی صاحب:

کیا امریکہ اور مغربی ممالک میں اعضاء کی خرید و فروخت پر کوئی پابندی عائد کی گئی ہے؟

ڈاکٹر نعیم حامد صاحب:

مغربی ممالک میں عموماً اعضاء رضا کارانہ دیے جاتے ہیں، خون کبھی اسی طرح دیا جاتا ہے، لیکن ہندوستان میں خون فروخت ہوتا ہے۔

حکیم ظل الرحمن صاحب:

مصنوعی اعضاء کے ذریعہ گردہ وغیرہ کی کارکردگی فراہم کرنے کی سی اب تک کہاں تک ہوئی ہے؟

ڈاکٹر نعیم حامد صاحب:

اس طرح کی کوشش جاری ہے، سائنس داں خود اس کے لئے فکرمند ہیں، کیونکہ ایک

شخص سے دوسرے شخص کی طرف گردہ کے انتقال میں کافی مراحل طے کرنے ہوتے ہیں۔

ڈاکٹر فضل الرحمن گنوری صاحب:

آپ کے علم میں کیا کوئی ایسا ملک بھی سے جہاں اعضاء کی تجارت پر پابند عائد کی گئی ہو اور وہاں اس کا کیا اثر پڑ رہا ہے؟

ڈاکٹر نعیم حامد صاحب:

میرے علم میں نہیں کہ ایسا کسی ملک میں ہے۔

مفتش عزیز الرحمن صاحب:

انسانی اعضاء کی جگہ حیوانی اعضاء مفید ہو سکتے ہیں؟

ڈاکٹر نعیم حامد صاحب:

اس پر بھی کام ہو رہا ہے، جانوروں کے اعضاء پر کام ہو رہا ہے، لیکن اس میں ابھی کامیابی نہیں ملی ہے۔

مفتش محمد زید صاحب:

کیا ایسا بھی ہوتا ہے کہ کسی سخت آدمی کا دل دوسرے شخص کو لگادیا جائے تو وہ بھی سخت ہو جائے؟

ڈاکٹر نعیم حامد صاحب:

اس کا تعلق دل سے نہیں دماغ سے ہے۔

حکیم ظل الرحمن صاحب:

مرنے کے لئے دیر بعد اعضاء کا لے جاسکتے ہیں؟

ڈاکٹر نعیم حامد صاحب:

چند گھنٹے تک نکالے جاسکتے ہیں۔

اس کے بعد بالترتیب مفتی محمد آدم صاحب پالن پوری اور حضرت مفتی محمد ظفیر الدین صاحب مفتاحی نے اپنا اپنا مقالہ پڑھا، دونوں حضرات نے انسانی اعضاء کی پیوند کاری کے منوع ہونے کا خیال ظاہر کیا۔ اس کے بعد مولانا خالد سیف اللہ رحمانی صاحب (حیدر آباد) نے اپنا مقالہ پڑھا، موصوف نے انسانی اعضاء کی پیوند کاری کے جواز پر مفصل و مدلل گفتگو کی۔ اس کے بعد مناقشہ شروع ہوا۔

مفتی عزیز الرحمن صاحب:

اگر کسی آدمی کا دانت ٹوٹ کر گر جائے تو وہ آدمی اپنا ہی دانت دوبارہ لگا سکتا ہے؟ کیا یہ جزء آدمی کی اہانت ہو گی یا نہیں؟

مولانا خالد سیف اللہ رحمانی صاحب:

فقہاء کی صراحت ہے کہ بضرورت اہانت محرم گوارا کی جاسکتی ہے، پھر اہانت کا مدار عرف پر ہے۔

مفتی عزیز الرحمن صاحب:

کیا یہ مفتی بقول ہے؟

قاضی صاحب:

خلاصۃ القتاوی کی یہ عبارت موجود ہے، آپ دیکھیں کہ مفتی بقول ہے یا نہیں؟

مفتی عزیز الرحمن صاحب:

کیا غلام کے اجزاء کو کاٹ کر بیچا جاسکتا ہے؟

مولانا خالد سیف اللہ رحمانی صاحب:

یہ بھی دیکھنا ہو گا کہ اس زمانہ میں موجودہ دور کی طرح کوئی شائستہ طریقہ موجود تھا کہ اس کے اجزاء کاٹ جاسکیں۔

حکیم ظل الرحمن صاحب:

سوال یہ ہے کہ مرنے کے بعد مردہ کے اعضاء کاٹ جاسکتے ہیں یا نہیں؟

مفتی محمد ظفیر الدین مفتاحی صاحب:

فتویٰ اسی پر ہے کہ کاٹنہیں جاسکتے۔ (پہلی نشست کے خاتمہ کا اعلان ہوا)۔

۱۲ اپریل ۱۸۹۴ء کو دوسری نشست و قلمچائے کے بعد گیارہ بجے زیر صدارت مفتی احمد صاحب بیات شروع ہوئی۔ مولانا ارشد مظفر نگری نے تلاوت کلام پاک فرمائی۔ اس کے بعد حضرت قاضی مجاہد الاسلام صاحب نے فرمایا کہ دو مقائلے آپ نے طبی نقطہ نگاہ سے سماعت فرمائے اور بقیہ مقائلے آپ نے فقہی نقطہ نظر سے سنبھالے۔ پھر قاضی صاحب نے پیوند کاری کے موضوع پر اپنی تحریر شدہ تتفیقات پڑھ کر سنائے۔ ان تتفیقات کا منشاء یہ تھا کہ مسئلہ کی پوری تصویر حاضرین کے سامنے آجائے، یہ تتفیقات الگ سے شائع ہو رہے ہیں آپ ان کو الگ سے ملاحظہ فرمائیں۔

قاضی مجید الاسلام قاسمی صاحب کی تدقیقات سننے کے بعد مولانا افضل الحق نے بحث میں حصہ لیتے ہوئے فرمایا کہ نئے مسائل کا مطلب یہ ہوتا ہے کہ قرآن مجید اور احادیث میں ان کا حکم صراحتہ موجود نہیں ہے۔ تو ان کا حکم قیاس سے مستنبط کیا جائے یا اجتہاد کیا جائے۔ قیاس میں علت بتانی ضروری ہے اور اجتہاد میں اصول کو بتانا ضروری ہوگا۔ جزئیات ہمیشہ مستثنیات اور موئیدات ہوتی ہیں۔ ان کو ظییر بنانا کروسرے مسئلہ کو جائز کہہ دینا صحیح نہیں ہے۔

اس کے بعد مولانا برہان الدین سنبھلی نے اپنا مقالہ پڑھا، مقالہ میں موصوف نے یہ موقف اختیار کیا کہ انسان خواہ زندہ ہو یا مردہ اس کے اعضاء کو کٹ کر بہر حال دوسرے کو نہیں لگایا جاسکتا۔ مولانا کے مقالہ کے بعد مناقشہ شروع ہوا۔

مولانا اقبال صاحب:

میں نے جہاں تک غور کیا ہے شوافع کے یہاں مباح الدم انسان کے اعضاء کاٹ کر کھانا جائز ہے۔ آج کے حالات میں سوچنا ہے کہ کیا غیر مباح الدم کے اعضاء کو کاملاً آسان ہے؟

مولانا معاذ الاسلام صاحب:

کس امام کے مسلک پر ہم مسئلہ طے کریں گے؟

قاضی صاحب:

مولانا برہان صاحب نے مولانا مودودی کا جواب قرینیہ کے بارے میں سنایا ہے۔

ڈاکٹر فضل الرحمن صاحب گنوری:

حدیث میں ہے: ”ما أَبِينَ مِنَ الْحَيِّ فَهُوَ مَيْتٌ“ دوسری روایت میں ”حی“ کی جگہ ”بھیمہ“ کا لفظ آیا ہے۔ اس سے معلوم ہوتا ہے کہ یہاں انسان معرض بحث میں ہی نہیں ہے۔

مولانا محمد برہان الدین سنبھلی صاحب:

”حی“ کا لفظ عام ہے، ”بھیمہ“ اور انسان دونوں کو شامل ہے۔

ڈاکٹر فضل الرحمن صاحب گنوری:

صفت موثر ہوتی ہے۔ علت نہیں

قاضی صاحب:

ائمہ مجتہدین جب قیاس کرتے ہیں تو علت کی تعین کرتے ہیں۔ جہاں متعدد صفات ہوتی ہیں۔ وہاں مجتہد یہ دیکھتا ہے کہ کون سی صفت موثر ہے اور کون سی نہیں۔ یہ تنقیح مناطق کا حکم ہے۔ اس کا مطلب ہی یہ ہے کہ صفت موثرہ اور غیر موثرہ کی تنقیح کی جائے۔

مولانا عبدالجلیل صاحب چودھری:

استنجاء کی بحث میں ”فانہا رجس“ یا ”فانہا رکس“ آیا ہے۔

مولانا محمد برہان الدین سنبھلی صاحب:

”انہا“ کی ضمیر کا مرتع کیا ہے؟

مولانا عنایت اللہ سبحانی:

انسان اپنے جسم کا مالک ہے، حضرت موسیٰ کا قول قرآن میں ہے: ”لَا امْلَكُ الْا

نفسی و اخی“

قاضی صاحب:

اگر اس آیت سے استدلال کیا جائے کہ انسان اپنے جسم کا مالک ہے تو لوگوں کے ذہن میں یہ سوال ہے کہ حضرت موسیٰ اپنے جسم کے بھی مالک تھے اور اپنے بھائی کے بھی جسم کے مالک تھے کیا یہ صحیح ہے؟

مولانا سید نظام الدین صاحب:

انسان جس طرح اپنے اعضاء کا مالک نہیں ہے، اسی طرح اپنی جان کا بھی مالک نہیں ہے۔ لیکن دوسروں کے لئے اپنی جان دے دینا درست ہے، بلکہ اختیار کا عالیٰ نمونہ ہے۔ اسی طرح اپنا عضو دوسرے کو اگر کوئی دے تو درست ہے، کیونکہ عضو دینا جان دینے سے کم تر درجہ کی چیز ہے۔

۸۹ اپریل ۱۹۸۲ء بعد عصر تیری نشست زیر صدارت مولانا ضیاء الدین صاحب اصلاحی شروع ہوئی اور بحث کا آغاز کرتے ہوئے مولانا قاضی مجاهد الاسلام صاحب نے کہا: نظیر دونوں طرح کی سامنے ہے۔ ایک طرف یہ ہے کہ مالک کو اپنی ملکیت میں تصرف کا اختیار ہے چاہے اپنی چیز رکھے، چاہے بیچ دے۔ خرچ کرے یا کوئی اور استعمال کرے۔ انسان کے اپنے جسم پر تصرف کے معاملہ کی ایک نظیر صحابہ کے اس قول میں ملتی ہے ”نحری دون نحرک“ یعنی ہم آپ کے سینے کے سامنے ہیں۔ آپ کی حفاظت کے لئے ہم جان دے رہے ہیں۔ ”من قتل فھو شھید من قتل دون ماله فھو شھید“ دوسری طرف خود کشی حرام ہے۔ تو مسئلہ ذوجہ تین ہے، ہمیں یہ سمجھنا ہے کہ کیا انسان اپنے اعضاء، اپنے جسم کے ہر حصہ کا مالک ہے۔ اس زبان میں جس زبان میں ہم مالک کہا کرتے ہیں، یا اس میں کوئی فرق ہے؟ یا انسان کی ملکیت محدود ہے؟ کیا یہ سوچانیں جاسکتا کہ حقیقتہ تو اللہ تعالیٰ مالک ہے۔ لیکن اللہ تعالیٰ نے جس حد تک اس امانت میں بندے کو تصرف کا اختیار دیا ہے بندہ ایک امین ہے، اور مالک نے جس نوع کے تصرف کا اختیار دیا ہے، اس حد تک بندہ کا تصرف درست ہے اور اس حد کے علاوہ تصرف درست نہیں؟

اگر اس پراتفاق ہو جائے تو ہمیں بڑی سہولت ہو گی کہ انسان کو اپنے جسم سے تعلق نہ محفوظ کا کرنے ہے اور نہ بے ارادہ اور بے شعور، ایسا غلام ہے جس کو ذرہ برابر کوئی اختیار نہیں ہے۔

مالک نے امانت دے کر چند خاص مصارف اور چند خاص نوعیت کے تصرف کی اجازت دی ہے، اور جہاں اجازت نہیں، وہاں تصرف درست نہ ہوگا، میں سمجھتا ہوں کہ یہ خاص نکتہ ہے۔ اس کو نوٹ کر لیا جائے تو بہت آسانی ہوگی، کہ کسی دوسرے مریض شخص کو اپنا عضودے دینا اس کی جان بچانے کے لئے اس تصرف میں آتا ہے یا نہیں جس کی اجازت اللہ تعالیٰ نے دی ہے؟ یہ مسئلہ صاف ہے کہ کسی شخص پر حملہ ہو رہا ہو تو اس کی جان بچانے کے لئے اپنی جان دے دینا درست ہے۔ رسول اللہ ﷺ کے اوپر صحابہ نے اپنی جان قربان کی تو ان موقع پر اپنی جان کو قربان کرنا مالک کے منشا کے مطابق ہے، اس لئے جائز ہے، ہمیں یہ فیصلہ کرنا ہے کہ کوئی مجبور شخص ہے، اس کی جان بچانے کے لئے اپنا عضودے دینا درست ہے یا نہیں؟ اس سلسلہ میں جو دلائل سامنے آئے ہیں، ان میں ایک بحث ہے کرامت انسانی کی۔ میں یہ نہیں کہتا کہ ”ولقد کرمنا بني آدم“ کی آیت اعضاء کی پیوند کاری میں تصریح نہیں ہے، بلکہ اس کا تعلق استدلال بالعومات سے ہے، یعنی ہم ایسا محسوس کرتے ہیں کہ جسم انسانی کی قطع و برید کو قرآن کے خلاف ہونے کی وجہ سے جائز نہیں ہونا چاہئے۔ پس آیت کی تطبیق اس خصوصی حالت پر ہو سکتی ہے۔ دوسری طرف ”انما المؤمنون اخوة“ بھی فرمایا گیا ہے، یہ بھی صحیح ہے: ”المسلم اخو المسلم“ ساتھ ساتھ یہ بھی فرمایا گیا ہے کہ ایک مسلم دوسرے مسلم کو مصیبہ کے وقت اکیلا اور بے یار و مدد گا رہنیں چھوڑتا۔ تیسرا طرف یہ بھی فرمایا گیا کہ ”مثل المؤمن في توادهم و تراحمهم كمثل جسد واحد إذا اشتكتي عضو منه تداعى له سائر الجسد بالسهر والحمى“ اہل ایمان کو غم خواری میں ایک دوسرے کا بھائی اور ایک جسم و جان قرار دیتے ہوئے ایک دوسرے کے غم میں شریک ہونے کی بات فرمائی۔ یہ بھی صحیح ہے کہ حضور ﷺ نے فرمایا: ”المؤمن للمؤمن كالبنيان يشد بعضه ببعض“ (یعنی مؤمن مؤمن کے لئے دیوار کی طرح ہے، ایک دوسرے کو مدد پہنچاتا ہے)۔ ان نصوص میں جو عموم ہے اس سے استدلال کا ایک رخ یہ

ہو سکتا ہے کہ اپنا عضو دینے سے کسی کی جان بچنے کی تھی تھی ہے تو ہمیں بچانا چاہئے۔

ایک طرف تکریم انسانی کی جو نص ہے وہ بھی آپ کے سامنے ہے۔ دوسری طرف مددو
تعاون کی بھی بات ہے، یہی وقت ہوتا ہے جب فیصلہ کرنے والوں کی رائے میں فرق پڑتا ہے،
کوئی مطعون نہیں ہے، ایک کے ذہن پر کرامت انسانی کا تصور غالب ہوتا ہے۔ وہ سمجھتا ہے کہ
قطع و برید انسانی کرامت کے خلاف ہے۔ دوسری سے سمجھتا ہے کہ ایک دوسرے کے لئے پشت پناہ
ہونا، تعاون دینا، ایک دوسرے کی مصیبت میں کام آنا قرآن و سنت کے نصوص سے ثابت ہے۔

مسئلہ کا تیسرا پہلو یہ ہے کہ اس سے فتنہ کا اندریشہ ہے، یہ ذہن میں رکھنے کی بات ہے کہ
اگر ہم یہ کہتے ہیں کہ اعضاء کی پیوند کاری جائز ہے تو جائز مقصد کے لئے اعضاء کی فراہمی کو بھی
ہمیں جائز کہنا پڑے گا، یہ الگ بات ہے کہ ہم اس کی تحدید کریں کہ اعضاء کی فراہمی کے لئے بھی
جائز ذریعہ ہونا چاہئے، اگر آپ خرید و فروخت کو جائز قرار نہیں دیتے تو ہبہ کو تو جائز قرار دیں گے،
ورنہ یہ کہتے کہ تمہارے لئے اس گلاس کا پانی پینا مباح ہے جس گلاس میں پانی ہی نہیں ہے، تو اگر
ہم اس کی ضرورت اور جواز کے قائل ہیں تو لازمی طور پر دوسری طرف ہمیں یہ بھی کہنا پڑے گا کہ
اعضاء کی فراہمی بھی جائز ہے، اس لئے خود بخود سوال پیدا ہو جاتا ہے کہ کیا اعضاء کی خرید و
فروخت جائز ہے؟ ہبہ کرنا جائز ہے یا نہیں؟ وصیت کرنا جائز ہے یا نہیں؟ ہبہ قبول کرنا جائز ہے یا
نہیں؟

یہ جواندیشہ ہے کہ خرید و فروخت کرنے کی صورت میں کاروبار بھی ہوگا۔ میں اس موقع
پر یہ کہنا چاہتا ہوں کہ یہ مسئلہ سدراائع کے قبل سے ہے، یعنی وہ عمل جو کسی فساد کا موجب ہونے
والا ہے اس اس فساد کو روکنے کے لئے ذریعہ فساد کو روک دیا جائے۔ فقہاء اور اصولیین نے یہ
بحث کی ہے کہ ذریعہ یا تو ایسا ہوگا کہ اس سے فساد پیدا ہو جانا یقینی ہے تو اس ذریعہ کو روک دینا
پڑے گا، یعنی اگر کسی جائز عمل سے فساد کا پیدا ہونا یقینی ہے تو اولاً اس فساد کو روکنے کے لئے اس

جانز عمل کو روک دینا ہوگا اور اگر اس جائز عمل سے فساد کے پیدا ہونے کا ظن غالب ہے تو اسے بھی روکنا ہوگا۔

تیسرا صورت یہ ہے کہ نادر ہو، کبھی اس سے فساد پیدا ہو جاتا ہے اور کبھی نہیں تو شریعت اس کا اعتبار نہیں کرتی، اور ایک شکل یہ ہے کہ نادر سے ذرا اونچا ہے، لیکن غالب نہیں ہے، غالب اور نادر کے درمیان ہے، تو اس صورت میں بعض حضرات کہتے ہیں کہ منع کیا جائے گا اور بعض حضرات کہتے ہیں کہ منع نہیں کیا جائے گا۔ اس طرح کے مسائل میں اختلاف پیدا ہوتا ہے۔ یہ ایک عالم ایک فقیہ کے اپنے اندازے کی چیز ہے، جس کا جس پر ذہن مطمئن ہوتا ہے اس کے مطابق فیصلہ دیتا ہے، ہو سکتا ہے کہ ایک شخص کا ذہن اس طرف جائے کہ اس سے فساد کا غالب اندیشہ ہے تو وہ اسے روکے گا دوسرا ایسا نہ سمجھے، ایک یقینی سمجھتا ہے، ایک غالب سمجھتا ہے، یہ واقعہ ہے کہ اس عمل کے ذریعہ اعضاء کی خرید و فروخت ہوگی۔ یہ بھی طے کر لیجئے کہ یہ کرامت انسانی کے خلاف ہے یا نہیں؟ میں سمجھتا ہوں کہ عام حالات میں اعضاء کا کٹنا، بازاروں میں بکنا لوگ اس کو ذلت کی ہی بات سمجھیں گے اور اس کے جواز کی طرف نہیں جائیں گے۔ لیکن سوال یہ ہے کہ یہ فتنہ اور فساد جس کے پیدا ہونے کا اندیشہ ہے یہ بہت غالب ہے یا نادر ہے یا درمیان کی صورت ہے؟ اگر ایک شق کو آپ معین کریں گے تو آپ کو حکم کے معین کرنے میں آسانی ہوگی۔ اس کے بعد قاضی مجاہد الاسلام صاحب نے مسئلہ کے ایک ایک پہلو پر شراء سے اپنی رائے ظاہر کرنے کے لئے کہا۔ ہر پہلو کی توضیح کرتے ہوئے قاضی صاحب نے پوچھا کہ:

۱- پہلا سوال یہ ہے کہ کسی بھی دھات یا غیر حیوانی شے سے کسی عضو کی کمی کو پورا کیا جائے تو یہ جائز ہے یا نہیں؟

شرکاء کی متفقہ آواز ---- جائز ہے۔

۲- دوسرا سوال یہ ہے کہ حیوانی اعضاء دو طرح کے ہو سکتے ہیں، ماکول الحجم یا غیر

ما کوں اللحم، تو ما کوں اللحم ذبیح کے اعضاء کا استعمال جائز ہے یا نہیں؟

شرکاء کی متفقہ آواز --- جائز ہے۔

۳۔ تیسرا سوال یہ ہے کہ ماہر اطباء کی رائے کے مطابق جان بچانے کے لئے یا تکلیف شدیدہ کو دور کرنے کے لئے یعنی ضرورت ہو یا حاجت، غیر ما کوں اللحم یا ما کوں اللحم غیر ذبیح کے اجزاء کا استعمال درست ہو گا یا نہیں؟

مولانا اقبال صاحب بھٹکی:

بقول امام نووی طاہر جانور ہوتا درست ہے۔

قاضی صاحب:

میرے سوال کا جواب دیجئے، میرا سوال یہ ہے کہ ایک شخص کی جان جارہی ہے یا ایک شخص کا عضوفوت ہو رہا ہے یا اگر اس کو وہ جزء فراہم نہیں کیا گیا تو وہ مشقت شدیدہ کا شکار ہو جائے گا۔ ان تین صورتوں میں کوئی دوسرا متبادل موجود نہیں ہے۔ صرف اور صرف غیر مذبوح ما کوں اللحم کا جزء موجود ہے یا غیر ما کوں اللحم کا جزء موجود ہے، تو کیا ایسی صورت میں ان جانوروں کا جزء استعمال کر کے جان بچائی جاسکتی ہے، یا اس کے عضو کی حفاظت کی جاسکتی ہے، یا اس کو مشقت شدیدہ سے بچایا جاسکتا ہے یا نہیں؟ جو لوگ جواز کی رائے رکھتے ہیں۔ پہلے وہ بولیں۔

مولانا مجیب اللہندوی صاحب:

میرا خیال ہے کہ جو جزء ایسا ہے کہ وہ انسان کے جسم میں جا کر تخلیل ہو جائے تو اس کا استعمال درست ہے اور جو جزء ناقابل تخلیل ہے اس کا استعمال درست نہیں۔

ڈاکٹر فضل الرحمن گنوری:

میرا خیال ہے کہ ایک سوال نامہ مرتب کر کے سب کو بھیج دینا بہتر ہو گا تاکہ لوگ اطمینان سے غور کر کے جواب لکھ سکیں۔ اس وقت فی الفور رائے طلب کرنا درست معلوم نہیں ہوتا۔

قاضی صاحب:

میری بات سنئے! میرا نقطہ نظر یہ ہے کہ جس مسئلہ پر اس وقت اتفاق رائے ہے، اس کو تو الگ کر لیا جائے اور جس مسئلہ میں اختلاف ہے ان کو الگ سے پھر زیر بحث لاایا جائے، میں یہ نہیں چاہتا کہ اقلیت یا اکثریت کی بنیاد پر فیصلہ کیا جائے۔ بلکہ میں چاہتا ہوں کہ مختلف فیہ مسئللوں کے بارے میں سوال اور تحقیق کا سلسلہ جاری رکھا جائے۔

ڈاکٹر فضل الرحمن صاحب گنوری:

آپ ٹھیک فرمائے ہیں، لیکن اس وقت یہ معلوم نہ ہو سکے گا کہ کس مسئلہ پر لوگ متفق ہیں اور کس پر نہیں۔

قاضی صاحب:

کیسے معلوم نہیں ہو گا؟

ڈاکٹر فضل الرحمن صاحب گنوری:

اس وقت لوگ ایک دوسرے کی رائے سے متاثر ہو جائیں گے۔

قاضی صاحب:

آپ کل سے دیکھ رہے ہیں کہ یہاں جو لوگ آئے ہوئے ہیں وہ پڑھ کر آئے ہیں، اور کسی کی رائے کے دباؤ میں نہیں آرہے ہیں، سب نے اپنی رائے کھل کر آزادی سے دی ہے اور دے رہے ہیں۔ میں آپ کی رائے سے پوری طرف متفق ہونے کے باوجود صرف یہ چاہتا ہوں

کہ مسئلہ کی جن شتوں پر لوگوں کا اتفاق ہے۔ ان کو چھانٹ کر الگ کر لیا جائے تاکہ جو مئے مختلف فیہ رہ جائیں ان کو دوبارہ آج کی بحث کی روشنی میں مرتب کر کے سوال نامہ لوگوں کو بھیجا جائے۔ آج یہ تنقیح ہم لوگ کر لیتے ہیں تو متفق علیہ مسئلہ کو پھر چھیڑنے کی ضرورت نہیں ہوگی۔ اس وضاحت کے بعد قاضی مجاهد الاسلام صاحب نے کارروائی کو آگے بڑھاتے ہوئے فرمایا:

مسئلہ کی پانچ شکلیں ہیں:

- (۱) ماکول اللحم مذبوح
- (۲) ماکول اللحم غیر مذبوح
- (۳) غیر ماکول اللحم مذبوح
- (۴) غیر ماکول اللحم غیر مذبوح
- (۵) غیر ماکول اللحم بخس العین

پھر جس شخص کو لگایا جا رہا ہے اس کے اعتبار سے دو حالتیں ہیں: ایک تو یہ کہ اخظرار کی حالت ہے۔ دوسرے یہ کہ حاجت ہے۔ اس طرح دس شقیں بن جاتی ہیں۔ ان دس صورتوں میں سے کس کس صورت پر ہمارا اتفاق ہے، ہمیں یہ دیکھنا ہے۔

پہلا سوال یہ ہے کہ حالت اخظرار کی ہے اور جزء ماکول اللحم غیر ذبیحہ کا ہے تو جائز ہے یا نہیں؟

شرکاء کی متفقہ آواز ۔۔۔ جائز ہے۔

مولانا اقبال صاحب:

مولانا مجیب اللہ صاحب ندوی نے توثیقیں کی ہے اسی کے ساتھ درست ہے، یعنی قابل تخلیل جزء کا استعمال درست ہے، اورنا قابل تخلیل جزء کا استعمال درست نہیں۔

قاضی صاحب:

دوسرے سوال یہ ہے کہ ایک شخص کی نتو جان جا رہی ہے اور نہ عضو کا خطرہ ہے، لیکن اگر اس کا علاج نہیں کیا گیا تو شدید ضرر میں پڑنے کا اندیشہ ہے، ایسی صورت حال میں آپ غیر بخس لعین غیر ماکول الْحَمْدُ لِلّٰهِ رَبِّ الْعٰالَمِينَ کے جزء کے استعمال کی اجازت دیں گے یا نہیں؟
شرکاء کی متفقہ آواز ۔۔۔ یہ قابل غور ہے۔

قاضی صاحب:

بہت اچھا یہ قابل غور رہنے دیجئے۔
۱۲ اپریل ۸۹ء کو بعد نماز مغرب چوتھی نشست زیر صدارت مولا ناصر خلیل الرحمن صاحب عمری شروع ہوئی۔ قاضی صاحب نے فرمایا کہ عصر کے بعد والی بحث اس وقت جاری رہے گی۔
اب حیوانات کے سلسلہ میں وہ مسئلہ رہ جاتا ہے، یعنی خنزیر کا استعمال حاجت کی صورت میں مخصوص مشقت ہے اصطلاحی ضرورت نہیں ہے تو کیا جائز ہوگا؟

مجلس کی آواز ۔۔۔ جائز نہیں ہے۔

قاضی صاحب:

تداوی بالحرام اس وقت جائز ہے جب کہ جان یا عضو کے ضیاءع کا خطرہ ہو۔
مفتش عزیز الرحمن صاحب بسمی:
ضرورت میں بھی جائز ہے اور حاجت میں بھی جائز ہے۔

قاضی مجاہد الاسلام قاسمی صاحب:

ضرورت ہو اور تبادل چیز موجود نہیں تو کیا خنزیر کے جزا کا استعمال جائز ہے؟

مجلس کی آواز --- جائز ہے۔

ایک نامعلوم آواز:

ضرورت میں بھی خنزیر کے اجزاء کا استعمال جائز نہیں۔

مولانا مجیب اللہ صاحب ندوی:

اس میں بھی وہی تفصیل ہے کہ اگر باقی رہنے والا عضو ہے تو جائز نہیں اور اگر باقی رہنے والا نہیں ہے تو جائز ہے۔

مفتش مس الدین صاحب دہلوی:

جہاں تک خنزیر کا معاملہ ہے یہ ایسا جانو نہیں ہے کہ اس کا بدل نہیں ہے۔ جہاں خنزیر کا جزء استعمال کیا جاسکتا ہے، وہاں اسی نسل کے دوسرے جانور کا جزء استعمال کیا جاسکتا ہے۔ یہ بھی پیش نظر رکھنا چاہئے کہ انسانی جسم سے جوانو رقبہ ترین ہے وہ قابل غور ہے۔ لیکن خنزیر کا استعمال جائز نہیں ہے۔ انسانی جسم کے لئے اس کا کوئی حصہ طبی نقطہ نگاہ سے پیوند کاری کے لائق نہیں ہے، اس لئے خنزیر کے اجزاء کے استعمال کا مسئلہ میرے نزدیک سرے سے قابل غور نہیں ہے۔

قاضی صاحب:

خنزیر کا والتو استعمال ہوتا ہے جیسا کہ ڈاکٹر صاحب جان کہتے ہیں۔

ایک آواز:

خنزیر کا استعمال امر یکہ میں ہوتا ہے، ان کے یہاں اس کی وہی نوعیت ہے جو ہمارے یہاں مرغی اور بکری کی ہے، ان کے لئے روزمرہ استعمال میں آنے والی قابل حصول اور اہل چیز خنزیر ہے۔

قاضی صاحب:

میں یہ جاننا چاہتا ہوں کہ آپ نے فرمایا کہ خنزیر کا کوئی جزء انسان کے جسم میں نہیں لگایا جا سکتا، کیونکہ دونوں کے خلیے الگ الگ ہیں۔ لیکن یہ بات بھی سامنے آئی ہے کہ خنزیر کا والو انسان کے جسم میں لگایا جاتا ہے۔

مفتي شمس الدین صاحب دہلوی:

اس سلسلہ میں یہ عرض کر دوں کہ پلاسٹک کا والو بنا کر لگایا گیا تو عام نارمل والو کی طرح کام کرنے لگ گیا تو اس طرح تبادل موجود ہے۔

قاضی صاحب:

پھر تو وہ ہماری بحث سے خارج ہے۔ یہاں صرف یہ صورت ہے کہ تبادل موجود ہیں ہے تو کیا نقہاء خنزیر کے اجزاء کے استعمال کی اجازت دیں گے؟

مفتي شمس الدین صاحب دہلوی:

میرا خیال ہے کہ پلاسٹک کی شکل میں تبادل موجود ہے۔

قاضی صاحب:

اب سوال یہ ہے کہ ایک انسان کے جسم کا ایک حصہ اسی انسان کے جسم میں لگانا جائز ہے یا نہیں؟

مجلس کی متفقہ آواز ---- جائز ہے۔

قاضی صاحب:

ایک انسان کے جسم میں دوسرے انسان کا جزء لگایا جانا جائز ہے یا نہیں؟ یہ بات متفق

علیہ ہے کہ خون کا استعمال جائز ہے۔ لیکن ایک سوال یہ ہے کہ ضرورت اور حاجت کی صورت نہیں ہے، تو کیا پھر بھی آپ اجازت دیں گے کہ ایک انسان کا جزء دوسرے انسان کو لگایا جائے۔

مولانا عنایت اللہ سبحانی صاحب:

میرا خیال ہے کہ ایک انسان کے جزء کا دوسرے انسان کے جسم میں لگایا جانا اضطرار کی حالت پر مخصوص نہیں ہے، علی الاطلاق جائز ہے۔
ڈاکٹر فضل الرحمن صاحب گنوی:
 اس کا محرك کیا ہے؟
مولانا انیس الرحمن صاحب:

اعضاء کی پیوند کاری میں امام ابو یوسف اور امام شافعی کا مسلک عدم جواز ہے، امام ابو یوسف سے اس کی علت تکریم انسانی منقول ہے اور پیوند کاری یا خرید و فروخت میں ابتدا ل ہے، جب کہ امام شافعی نے ”الام“ میں اس کی علت نجاست کو قرار دیا ہے، اس لئے میری رائے میں ضرورت کی بنیاد پر ”قرنیہ“ اور گردہ کی پیوند کاری جائز ہوگی۔

قاضی صاحب:

اب سوال یہ ہے کہ بے ضرورت اور علی الاطلاق ایک انسان کے عضو کا استعمال دوسرے انسان کے جسم میں کیا جاسکتا ہے یا نہیں؟
 سب کی آواز —— نہیں کیا جاسکتا۔

قاضی صاحب:

اگر کسی کی جان بچانے کا سوال ہو اور کوئی رشتہ دار بلا قیمت اپنا عضو اس کو دے تو

دو سوال ہے، ایک تو یہ کہ اس مریض کو ایسا عطیہ قبول کرنا درست ہے یا نہیں؟ دوسرا یہ کہ انسان یا رشته دار کو ایسا کرنا جائز ہے یا نہیں کہ مرتبے ہوئے شخص کی جان بچانے کے لئے اپنا عضو دیدے؟

مولانا مجیب اللہندوی صاحب:

لینے اور دینے والے رشته دار ہوں اور دونوں کی صحت کا غالب گمان ہو تو لینا دینا درست ہے۔

مفتی احمد بیکات:

میرا تجربہ ہے کہ فائدہ نہیں ہوتا، اس لئے ایک انسان کے عضو کی منتقلی دوسرے انسان کے جسم میں کسی صورت میں جائز نہیں؟

مولانا برہان الدین سننجی، مفتی اشرف علی بنگلور، مولانا عبدالجلیل چودھری،
مولانا جلال الدین انص عمری، مفتی ظفیر الدین مقاجی، شمس پیر ازادہ بمبئی مفتی

محمد آدم پالنپوری، محمد عمران وغیرہ:

نا جائز ہے، لینا اور دینا دونوں منوع ہے۔

قاضی صاحب:

جو لوگ عضو لگانے کو جائز کہتے ہیں وہ دینے کو بھی جائز کہتے ہیں؟

مجلس کی آواز:

جی ہاں، لینا اور دینا دونوں جائز ہے، بچنا جائز نہیں۔

قاضی صاحب:

اعضاء کی فروخت جائز ہے؟

مجلس کی آواز:

بالکل جائز نہیں۔

قاضی صاحب:

ماہر اطباء کی رائے ہے کہ ایک شخص کا گردہ بدل دیا جائے گا تو یہ زندہ رہے گا، اب یہ شخص اضطراری کی حالت میں ہے، بہبہ کے ذریعہ گردہ نہیں مل رہا ہے۔ لیکن بازار سے گردہ خرید کر مل سکتا ہے، تو کیا ایسی مجبوری میں وہ مریض گردہ خرید سکتا ہے۔

محوزین:

ایسی مجبوری کی حالت میں خرید کر حاصل کرنا جائز ہوگا۔

قاضی صاحب:

اگر کسی میت سے کوئی جزء حاصل کیا جائے اور وہ کسی دوسرے انسان کے جسم میں لگایا جائے تو جائز ہے؟ جو لوگ زندہ انسان کا عضو لے کر لگانا ناجائز کہتے ہیں، وہ مردہ کے عضو کی پیوند کاری کو بھی ناجائز کہتے ہیں۔

مانعین:

جی ہاں! —— جائز نہیں ہے۔

قاضی صاحب:

جو لوگ زندہ انسان کے عضو کی پیوند کاری جائز سمجھتے ہیں، کیا وہ مردہ کے عضو کو جائز سمجھتے ہیں؟

مفتش الدین صاحب:

اگر تحریری اجازت پہلے دے دی ہو تو جائز ہے۔

مفتش محمد زید صاحب:

زندہ سے جائز۔ مردہ سے ناجائز۔

مولانا عبد اللہ طارق صاحب:
(آواز صاف نہیں)۔

مولانا مجیب اللہ ندوی صاحب:

زندہ سے بالشرط جائز۔ مردہ سے علی الاطلاق ناجائز

قاضی مجاہد الاسلام قاسمی صاحب:

اعضاء کی پیوند کاری کی بحث ختم ہوئی ۔۔۔ ایک کمیٹی بنائی جا رہی ہے، کل وہ کمیٹی
 ایک جامع تجویز مرتب کر کے پیش کرے گی۔



﴿١٢٠﴾

اعضاء کی پیوند کاری

اکیڈمی کافیصلہ:

ضبط تولید

- ضبط ولادت کے تمام پہلوؤں کا جائزہ لینے کے بعد شرکاء سیمینار نے مندرجہ ذیل تجویز متفقہ طور پر منظور کیں۔
- ۱- کوئی بھی ایسا عمل جس کا مقصد نسل انسانی کے سلسلہ کو منقطع یا محدود کرنا ہو اسلام کے بنیادی تصورات کے خلاف اور ناجائز ہے۔
 - ۲- بطور فیشن خاندان کو مختصر رکھنے یا تجارت و ملازمت کی مشغولیتوں کے متاثر ہونے یا سماجی دلچسپیوں میں رکاوٹ پیدا ہونے کی وجہ سے اولاد کی ذمہ داری سے انکار و گریز کو شرع اسلامی کسی حال میں قبول نہیں کر سکتی۔
 - ۳- جو خواتین بلند معیار زندگی کے حصول یا زیادہ سے زیادہ دولت جمع کرنے کی خاطر نوکریاں کرنا چاہتی ہیں اور اپنے مقصد تخلیق اور اس مقدس فریضے کو بھول جاتی ہیں جو قدرت نے نسل انسانی کی ماں کی حیثیت سے ان پر عائد کیا ہے، ان مقاصد کی خاطر خاندان کو محدود کرنے کا تصور قطعاً غیر اسلامی ہے۔
 - ۴- جو بچہ موجود ہے اس کی پرورش، رضاخت اور نشوونما پر اگر ماں کے جلد حاملہ ہونے کی وجہ سے نقصان کا خطرہ ہے تو ایسی حالت میں مناسب و قدر قائم رکھنے کی خاطر ”عارضی مانع حمل تدابیر اختیار کرنا“، جائز ہے۔

- ۵- دایمی منع حمل کی تدابیر کا استعمال مردوں کے لئے کسی حال میں بھی درست نہیں ہے۔ عورتوں کے لئے بھی منع حمل کی مستقل تدابیر ممنوع ہیں۔ سوائے ایک صورت کے، وہ استثنائی صورت یہ ہے کہ ماہر قابل اعتماد اطباء کی رائے میں اگلا بچہ پیدا ہونے کی صورت میں عورت کی جان جانے یا کسی عضو کے تلف ہو جانے کاظن غالب ہوتواں صورت میں عورت کا آپریشن کر دینا تاکہ استقرار حمل نہ ہو سکے جائز ہے۔
- ۶- عارضی منع حمل کی تدابیر اور ادویہ کا استعمال بھی عام حالت میں درست نہیں۔
- ۷- چند استثنائی صورتوں میں عارضی منع حمل کی تدابیر اور ادویہ کا استعمال مردوں اور عورتوں کے لئے درست ہے۔ مثلاً عورت بہت کمزور ہے، ماہر اطباء کی رائے میں وہ حمل کی متحمل نہیں ہو سکتی اور حمل ہونے سے اسے ضرر شدید لاحق ہونے کا قوی اندیشہ ہو، ماہر اطباء کی رائے میں عورت کو ولادت کی صورت میں ناقابل برداشت تکلیفوں اور ضرر میں بمتلاء ہونے کا خطرہ ہو۔
- ۸- انسانی اجزاء کی فروختگی چاہے زندہ کے ہوں یا ماردہ کے بہر صورت ناجائز ہے۔
- ۹- انسانی اعضاء کی رضا کارانہ یا غیر رضا کارانہ، زندہ سے یا ماردہ سے پیوند کاری کے مسئلہ میں چونکہ علماء کی رائیں مسئلہ کی ذکر وہ مختلف جہتوں کی وجہ سے مختلف ہیں۔ اس لئے یہ اجتماع ایک ایسی کمیٹی کی تشکیل کرتا ہے جو تفصیل کے ساتھ مسئلہ کی طبی، نفسیاتی اور معاشرتی و شرعی پچیدگیوں کا جائزہ لے کر ایک تجویز تیار کرے جو آئندہ اجلاس میں پیش کی جائے۔ اس کمیٹی کی ذمہ داری ہو گی کہ وہ ان تمام آراء کا جائزہ لے، جو اس سینیار کے موقع پر تحریری یا زبانی پیش کی گئی ہیں اور جو آراء مختلف کتب فتاوی میں ظاہر کی گئی ہیں۔ یہ کمیٹی مسئلہ کے سماجی اور طبی اثرات کے جائزہ کے لئے ایک سوالنامہ تیار کرے جو پیوند کاری کی مختلف صورتوں کی تعمیل، مریضوں اور اعضاء دینے والوں پر پڑنے والے اثرات اور انسانی معاشرہ پر

پڑنے والے اثرات کے بارے میں واضح صورت حال سامنے لائے۔ دوسری طرف یہ کمیٹی سمینار میں آنے والی آراء، مختلف نقطے ہائے نظر اور دلائل کی روشنی میں ایک سوال نامہ علماء اور فقہاء کی خدمت میں بھیج کر جوابات حاصل کرے۔

کمیٹی کے ارکان مندرجہ ذیل ہوں گے:

۱-مولانا مفتی محمد ظفیر الدین مفتاحی

۲-مولانا محمد برہان الدین سنبلی

۳-مولانا مفتی احمد بیمات

۴-مولانا نازیمیر احمد قاسمی

۵-مولانا محمد عبید اللہ الاسعدی

۶-مفتی عزیز الرحمن فتحپوری (مبینی)

۷-مولانا سید جلال الدین عمری

۸-میڈیکل سائنس کے دو ماہرین

۹-ایک ماہ رنسیات

۱۰-ایک ماہ اجتماعیات



وضاحت مسئلہ:

ضبط تولید کا مسئلہ چند سوالات اور ایک زاویہ فکر

مفتی شمس الدین، دہلی

عمومی خاندانی منصوبہ بندی یا حکومتوں کے اقدامات اور پالیسیاں وغیرہ نظریات سے پوری طرح اتفاق نہ رکھنے کے باوجود ضبط تولید سے متعلق پیش کردہ شرعی نقطہ نظر اور بعض نکات ایسے ہیں جن پر بحث و تجھیس کی ضرورت ہے۔

فاضل مرتب ”ضبط تولید اور شریعت اسلامی“ — مولانا مجاهد الاسلام قاسمی صاحب اور دیگر مفتیان کرام نے جو نظر پیش کیا ہے، ان میں جو باتیں قابل قبول ہیں، یا بڑی حد تک تسلیم کی جاتی ہیں ان کا اعادہ تحصیل حاصل ہے۔ میں ذیل میں صرف ان پہلوؤں کو پیش کرنا چاہوں گا جن کا تشفی بخش جواب میرے نزدیک ہنوز محتاج حصول ہے۔

جو باتیں پیش کی گئی ہیں ان سے دو حقیقیں منحصر ہو کر سامنے آئی ہیں:

(الف) عارضی طور پر منع حمل کی تداہیر چند مخصوص حالات میں جائز ہیں۔

(ب) مرد کی نسبندی یا عورت کا آپریشن ہر حال میں حرام و ناجائز ہے۔

سب سے پہلی شق (الف) کے بارے میں یہ عرض کرنا ہے کہ کوئی اور اسباب ہیں جن میں منع حمل کی اجازت قابل غور ہے، جن کا ذکر فاضل علمائے کرام کی گفتگو میں نہیں آیا۔ مثلاً:

۱- زوجین یا صرف لڑکی طالب علم ہوا اور اگر اسے حمل، ولادت، رضاعت وغیرہ ذمہ درايوں میں الجھنا پڑے تو اس کے تعلیمی کیریئر کے تباہ ہونے کا قوی اندیشہ ہے، کیا ایسی شکل میں منع حمل کی تداہیر اختیار کی جاسکتی ہے؟

۲- آج کے دور میں بشومول اسلامی ممالک، بعض شعبے ایسے ہیں جن میں عورتوں کی ملازمت ضروری بلکہ لازمی ہوتی ہے۔ مثلاً:

اپنالوں میں لیڈی ڈاکٹر، نرس اور دیگر زنانہ طبی خدمات، زنانہ تعلیم گاہوں میں تعلیم و تدریس، زنانہ پولیس وغیرہ شعبے ایسے ہیں، جہاں خواتین کی خدمات ناگزیر ہیں۔ ایسے کاموں پر مامور خواتین اگر شوہر کی رضامندی کے ساتھ چند بچوں کی ولادت کے بعد اگر حمل، توالد، حضانت، رضاعت وغیرہ امور سے فارغ نہ ہوں تو اپنے فرائض کما حلقہ ادا نہیں کر سکتیں۔
کیا ان حالات میں منع حمل کی اجازت نہیں دی جاسکتی؟

۳- شوہر بے روزگار ہوا اور اس حال میں اولاد کا بار لا متناہی انداز میں پڑ جائے تو ناقابلی برداشت ذہنی، جسمانی اور معماشی پر بیشانیوں کا سبب بن سکتا ہے۔ کیا ایسی حالت میں منع حمل کی سہولتوں سے موقت طور پر فائدہ اٹھانا شریعت اسلامیہ میں ناجائز ہوگا؟

۴- مسلمان ویسے ہی خستہ حال ہیں، لیکن طبقہ نسوں خصوصیت سے تعلیم و تربیت اور سماجی فلاح و ترقی کے امور سے ناواقف ہے، اب ان میں کچھ خواتین جو زینتی تعلیم یافتہ اور صاحب صلاحیت ہیں، دینی و ملی خدمات کی انجام دہی کی غرض سے خود کو ۲-۶ اولاد کے بعد اس طرف سے فارغ کر لیں تو کیا ایسا کرنا غیر معمود بلکہ خلافِ شرع ہوگا؟

۵- معماشی اسباب کو پوری قوت بلکہ جوش و خروش کے ساتھ کالیئہ مسترد کر دیا گیا ہے۔ یہی نہیں بلکہ اس پہلو سے بھی غور و فکر کرنا گویا بہت ہی ناپسندیدہ اور غیر اسلامی طرز فکر محسوس ہوتا ہے۔ بلکہ اگر میں یہ کہوں کہ اس پہلو سے گفتگو کرنا گویا خارج از بحث سمجھ لیا گیا ہے تو

بے جا نہیں ہوگا۔ میں چاہوں گا کہ اس مجلس میں خالص علمی انداز سے اس موضوع پر گنتگوکی جائے۔ میں اس ضمن میں جدید یا قدیم معاشی نظریات کی انہی تقاضی یا مادہ پرستانہ نقطہ نظر کی ہرگز تائید نہیں کرتا۔ اللہ تعالیٰ کی ربو بیت اور رزاقیت پر ایمان اور اس کے شرعی تقاضوں کا صمیم قلب سے اعتراض کرتا ہوں، دنیا نے آب و گل کے حقوق اور طبعی قوانین کی اہمیت کے اعتراض کے ساتھ ساتھ خدائے حی و قیوم کی قدرت کاملہ پر جو کہ ان طبعی قوانین کی پابندی کی محتاج نہیں ہے، ایمان رکھتا ہوں۔ باس ہمہ معاشی حقوق اور ان کی اہمیت سے کلیتاً انکار شریعت اسلامیہ کا تقاضہ نہیں سمجھتا، فقر و فاقہ، معاشی بدحالتی، گداگری اور ایسے ہی جملہ امور سے صرف نظر کر لینا حقیقت کو نہیں بدل سکتا۔

اسلام معاشی فلاح و بہبود، اقتصادی خوشحالی جو فرد اور مجتمع دونوں کے لئے ”قوت“ کا موجب ہے، کی حوصلہ افزائی کرتا ہے۔ ”واعدو لہم ما استطعتم“ الایہ۔ کا مصدقہ یا اس ”قوت“ کی فراہمی میں معاشی عامل بھی بڑی کلیدی اہمیت رکھتا ہے۔

اگر تقدیر پر ایمان تدبیر سے بے نیاز نہیں کرتا، خدا پر توکل اونٹ کو کھونٹے سے باندھنے سے منع نہیں کرتا تو خدا کی رزاقیت پر ایمان کیوں کر رزق اور اس کے جملہ تقاضوں سے بے نیاز کر سکتا ہے۔

اسلام معاشی جدوجہد، اسراف و بخل دونوں سے بچتے ہوئے اقتصاد اور میانہ روی کی تعلیم دیتا ہے۔ آمد و صرف کو منضبط کرنا، ماہانہ آمد و خرچ کی منصوبہ بندی کرنا، اسلامی تعلیمات یا معتقدات کے منافی نہیں ہے۔

ان حقوق کے پیش نظر معاشی عامل کو مطلقاً اور کلیئہ مسترد کر دینا میرے نزدیک قبل توجہ ہے۔

آج کے دور میں یہ خیالی نہیں عملی مسئلہ ہے کہ شہری زندگی میں محدود حلال ذریعہ آمدنی

رکھنے والے کنبے غیر محدود بچوں کی کفالت اور پرورش کا بارہیں اٹھا سکتے۔ تفصیلات کا نہ موقع ہے اور نہ ضرورت۔ نیک مشورے اور خطاب تلخ حقائق کو نہیں بدل سکتے۔ لہذا ضروری ہے کہ علمائے اسلام اس پرسنجیدگی سے نظر ثانی کریں۔

اس مقام پر مناسب معلوم ہوتا ہے کہ چند مشہور آیات قرآنی اور اس کے مدلولات پر بھی غور کر لیا جائے۔

هر عالم دین کی طرف سے معاشری عامل کو کلیّۃ مستدرکرتے ہوئے سورہ ہود کی آیت ”وَمَا مِنْ ذَآبَةٍ فِي الْأَرْضِ إِلَّا عَلَى اللَّهِ رِزْقُهَا“ بطور جنت پیش کی جاتی ہے۔ بلاشبہ ہر ذی روح کی رزق رسانی اللہ تبارک و تعالیٰ ہی کی طرف سے ہوتی ہے۔ لیکن اس کے باوجود ذرائع بھی اللہ نے ہی پیدا کئے ہیں اور مخلوقات کو ان کا مکلف بھی بنایا ہے۔ پرندے گھونسلے سے اڑکر جاتے ہیں جب ہی شام کو شکم سیر کرو کر واپس آتے ہیں۔ اسی طرح دیگر مخلوقات کے لئے بھی اسباب و ذرائع بنائے ہیں اور شریعت اس کی نفع نہیں، تائید کرتی ہے۔

دوسری مشہور آیت جو ہمیشہ پیش کی جاتی ہے اور اب بھی کی گئی ہے اور جسے معاشری عامل کو نظر انداز کرنے کے لئے گویا جنت قاطعہ سمجھا گیا ہے وہ آیت کریمہ ہے:

”وَلَا تَقْتُلُوا أُولَادَكُمْ خَشِيَّةً إِمْلَاقٍ“ (سورہ اسراء: ۳۱)۔

اس آیت کریمہ کا مفہوم متعین کرتے وقت اہم قانونی نکتہ یہ طے کرنا ہے کہ کیا قتل اولاد اور منع حمل دونوں یکساں حکم رکھتے ہیں۔ ظاہر ہے کہ کوئی ایسا دعویٰ نہیں کر سکتا۔ میرے نزدیک قتل جیسے جرم کی شاعت کی طرف وہ بھی جبکہ خوف معاش کی بنیاد پر ہو، ایسی ذیلی حرکت ہے جس کی طرف اس آیت میں متوجہ کیا گیا ہے، ورنہ قتل ناحق تو بہر صورت گناہ کبیرہ ہے خواہ اس کا محرك افلس ہو، نفرت ہو، انتقام ہو، غصہ ہو یا کچھ اور۔

ضبط تولید اگر واقعی قتل اولاد کے مرادف ہے تو مذکور فتاویٰ میں جن شکلوں میں منع حمل

کی اجازت دی گئی ہے، وہ بھی صحیح نہیں ہو سکتی۔

لہذا جبکہ بعض اندیشے اور ضرورت کے تحت اس کی گنجائش نکالی گئی ہے، تو مسئلہ ان دیگر اسباب و عوامل کے یقین کا ہے جو اس کے جواز کے لئے قابل غور ہو سکتے ہیں۔ اس ضمن میں حضرات مفتیانِ کرام کی پیش کردہ جائز صورتوں میں سے ایک مثال سامنے رکھنا چاہتا ہوں تاکہ آپ کے لئے غور و فکر کا محرك ہو سکے:

فتاویٰ ہندیہ (۱۱۲/۳) کی عبارت نقل کی گئی ہے:

”إِذَا عَزَّلَ الرَّجُلُ عَنِ امْرَأَةٍ بِغَيْرِ امْرِهَا ذُكْرٌ فِي الْكِتَابِ أَنَّهُ يَبْاحُ،

قَالُوا: فِي زَمَانِنَا يَبْاحُ لِسْوَءِ الزَّمَانِ۔“

اب دیکھئے عزل جیسی تکلیف دہ تدبیر منع حمل بدون اجازت زوجہ مباح ہو سکتی ہے، اس لئے کہ زمانہ خراب آگیا ہے۔

اسی طرح بچوں کی نگہداشت اور تربیت وغیرہ کا خطرہ ہو تو عند بعض اسے بھی منع حمل کے لئے ضروری یا لا کم احتیاط قرار دیا گیا ہے، تو کیا بذاتِ خود بعض حالات میں معاشی عامل اتنا قوی نہیں ہو سکتا جو بہت سے دیگر اسباب و محکمات کا موجب ہو؟ لہذا ان حقائق کے پیش نظر اس مسئلہ پر نظر ثانی کی ضرورت ہے۔

اب آئیے منع حمل کی دوسری تدبیر و سبندی یا آپریشن کے بعض پہلوؤں کا جائزہ لیں، خاص کر اس پس منظر میں اسے مطلقاً حرام قرار دیا گیا ہے، جس میں کسی استثناء کی گنجائش نہیں ہے۔

اس حکم کی بنائے استدلال آیت کریمہ: ”فَلِيَغِيرُنَ خَلْقَ اللَّهِ“ اور حدیث میں ”خصی“ ہونے کی ممانعت ہے۔

سب سے پہلے تو تغیر خلق اللہ کا مفہوم اور مدلول معین ہونا چاہئے۔ اس ذیل میں جس

سیاق میں یہ آیت آئی ہے اس کا بھی لحاظ رکھنا مناسب ہے۔ اس کے انطباق کے طور پر کچھ لوگ ضبط تولید کی ہر تدبیر کو ناجائز سمجھتے ہیں، کچھ حضرات صرف نسبندی یا آپریشن پر اس کا اطلاق کرتے ہیں۔

مَوْخَرُ الذِّكْرِ اصحابُ فَكْرٍ كَرَسَامِنْهُنَّ مَنْعَلَ غُورٍ وَفَكْرٍ كَرَ لَنَّهُنَّ پَيْشَ كَرْتَا هُوْنَ:

- ۱- آج کل بہائم وغیرہ کو بار آور کرنے کے لئے فطری عمل کے بجائے ٹیوب یا نجکشن وغیرہ کا میاب استعمال ہوتا ہے۔ کیا یہ حرام ہے، اس لئے کہ تغیر خلق اللہ ہے؟
- ۲- مصنوعی طریقے مثلاً مصنوعی آنکھیں، دانت دیگر اعضاء یا اعضاء کی پیوند کاری، خصاب کا استعمال وغیرہ کیا فطری حالتوں کے تغیر کا موجب نہیں ہے۔ اگر ہے تو کیا تغیر خلق اللہ کا حکم نافذ ہوگا؟ اسی طرح بہائم کو خصی بنانے کا مسئلہ بھی اس کی زد میں آتا ہے۔
- ۳- ایک مسئلہ یہ سامنے آتا ہے کہ بعض خواتین کو ولادت فطری طریقے سے نہیں ہوتی، لہذا ڈاکٹر پیٹ چاک کر کے بچہ کو باہر نکال لیتے ہیں۔ چند مرتبہ کے بعد ڈاکٹر عورت کی حالت ایسی نہیں سمجھتے کہ وہ مزید حمل کی متحمل ہو سکے؛ لہذا چند ولادتوں کے بعد آخری بار وہ عورت کا آپریشن کر دیتے ہیں۔ کیا یہ آپریشن حسب فتویٰ مذکورہ حرام قرار دیا جائے گا؟ یہ اور اس قسم کے اور بھی مسائل ہو سکتے ہیں۔ حقیقتہ تغیر خلق کا مفہوم متعین کرنے کی ضرورت ہے۔ ہمیں خوشی ہے کہ بعض جوابات میں اس کی طرف اجمالي اشارہ بھی کیا گیا ہے، مگر اس پر گفتگو کی ضرورت ہے۔

نسبندی کی حرمت کے سلسلہ میں حدیث میں خصی بنائے جانے کی ممانعت کو بھی بنیاد قرار دیا گیا ہے۔ میرے خیال میں اس مسئلہ کی تتفق بھی ہونی چاہئے۔ کیا نسبندی اور خصی واقعۃ ایک ہی شی ہے۔

اس مسئلہ پر میں نے ایک مسلمان ڈاکٹر سے فنی حیثیت سے اس کے بارے میں

دریافت کیا، ان کی گنتگو سے جوبات سامنے آئی وہ کچھ اس طرح ہے۔

(الف) خصی کرادینے کے بعد مرد نامرد ہو جاتا ہے اور جامعت کا اہل نہیں رہتا۔

(ب) نسبندی کے باوجود مرد کی جنسی عمل پر حسب سابق قدرت رہتی ہے۔

(ج) نسبندی بھی دو قسم کی ہوتی ہے۔ ایک— جس کے بعد نیس اس قابل نہیں رہتیں کہ اس سے ہو کر مادہ تولید گزر سکے۔ دوسری قسم— جس سے نسوان کو اس طرح سے گرہ لگادی جاتی ہے جو حسب ضرورت کھوئی بھی جاسکتی ہے۔

لہذا نسبندی پر خصی کا حکم لگانا قیاس مع الفارق کے متراوف ہے اور اس کی دوسری قسم تو بالکل منع حمل کی عارضی تدبیر کے مثال ہے، اس لئے اس کی مطلق حرمت کا حکم لگانا خود ان علماء کی رائے کے بھی منافی ہے جو عارضی تدبیر کے جواز کے قائل ہیں۔

بہر حال اس دوسری قسم یعنی نسبندی یا آپریشن کا مفہوم تقطیع نسل نہیں ہے جیسا کہ باور کیا جا رہا ہے، بلکہ تحدید نسل ہے۔

ان تمام مباحث کو سامنے رکھ رہیں یہ فیصلہ کرنا چاہئے کہ شریعت کی روشنی میں ہم کس حد تک ضبط تولید کی اجازت دے سکتے ہیں۔ اس کا مطلب یہیں کہ حکومتوں کی خاندانی منصوبہ بندی کی ہم من عن تائید کریں اور اس کے مال و ماعلیہ سے صرف نظر کر لیں۔

البتہ ایک اور پہلو ہے جو ہمارے مباحث کے دوران نہیں آسکا، وہ ہے مسئلہ کا اخلاقی اور سماجی پہلو، خاندانی منصوبہ بندی کے ذریعہ اخلاقی سیالاب کا جو دروازہ کھولا جا رہا ہے اس پر ہمیں سمجھیگی سے غور کرنا چاہئے اور بعض صورتوں میں جواز کے قائل ہونے کے باوجود ہمیں اخلاقی بحران سے بچانے کے لئے انسدادی تدبیر پر بھی نظر رکھنی چاہئے۔

استقطاب حمل کے سلسلہ میں علمائے کرام نے جو خیالات سامنے رکھے ہیں فی الجملہ مناسب معلوم ہوتے ہیں۔

مانع حمل تدابیر کا مسئلہ اور اسلام

مولانا سلطان احمد اصلاحی، علی گڑھ

روزمرہ کے سماجی مسائل میں مانع حمل تدابیر کا مسئلہ ہمیشہ سے بڑی اہمیت کا حامل رہا ہے، طب کی موجودہ ترقی کے دور میں اس کی اہمیت مزید بڑھنی ہے۔ زیر نظر مقابلے میں اسی اہم ترین مسئلہ میں اسلام کے نقطہ نظر کا مطالعہ مقصود ہے۔ موجودہ دور جس طرح زندگی کے دوسرے بے شمار معاملات و مسائل میں بے اعتدالی اور عدم توازن کا شکار ہے، مانع حمل تدابیر کے سلسلے میں اس کا رویہ بھی اسی بے اعتدالی اور عدم توازن کا مظہر ہے، چنانچہ آج یورپ کا میا ب مانع حمل تدابیر کی ایجاد پر بغلیں بجا رہا ہے کہ اس کی بدولت اولاد اور ان کے مسائل کے جھنجھٹ سے نجات پا کر بے خوف و خطر جنس سے لطف اندوزی کے لئے اس کے لئے میدان صاف ہو گیا ہے۔ یہ اسی کا نتیجہ ہے کہ یورپ کے ملکوں میں شرح پیدائش خطرناک حد تک کم ہو گئی ہے۔ اولاد کی فطری ضرورت کو پوری کرنے کے لئے لے پا لک اور دوسرے ذرائع سے ہندوستان اور تیسرا دنیا کے دوسرے ملکوں سے کم سن بچوں کی درآمد کے ذریعہ اس کی کمی کو پورا کیا جا رہا ہے، (یہاں تک کہ اس طرح بچوں کی درآمد نے یورپ میں بچوں کے مستقل کاروبار کی صورت اختیار کر لی ہے، تفصیل کے لئے ملاحظہ ہو) ”سرور زہ دعوت نہیں دیلی“، کیمڈ سبمر ۱۹۸۸ء مطابق ۲۰ اکتوبر ۱۹۰۶ء جائزہ بخوان ”متنی ہندوستانی بچے اور غیر ملکی سر پرست“، اٹلی کا ایک گارڈن ”انٹی مو“ بچوں کے اس طرح کے کاروبار کا سب سے بڑا اور مشہور مرکز ہے۔ جہاں خوبصورت، تدرست اور مخصوص بچوں کی خرید و فروخت کے علاوہ خوبصورت تدرست حاملہ عورتوں کی پیشگی قائم

دے کر یہ معاهدہ بھی کیا جاتا ہے کہ مستقبل میں ہونے والا چچہ بیٹھگی رقم دینے والے کے سپرد کیا جائے گا۔ اٹلی کے گوشے گوشے سے بے اولاد والدین اس بازار میں اکٹھا ہوتے ہیں، جہاں ایک چھ کی نیلامی کی قیمت کم از کم پانچ لاکھ لیرا (ہندوستانی چالیس ہزار روپیہ) سے لے کر بارہ لاکھ لیرا تک ہوتی ہے۔ محتاط اندازے کے مطابق اس منڈی میں سالانہ کم سے کم ۵۰۰ بچوں کی نیلامی ہوتی ہے۔ اٹلی میں یہ کاروبار اس قدر بڑھ گیا ہے کہ دولت کمانے کے لائق میں کچھ عورتیں ہر سال حاملہ ہو رہی ہیں اور ہر سال ایک بچہ کو بیٹھگی بیچ رہی ہیں۔ امریکہ اور یورپ کے دوسرے ممالک میں گود لینے کا جو رجحان بڑھ رہا ہے اس کے نتیجے میں بے اولاد جوڑوں کے جذبات جگا کر بیوپاری لوگ چاندی لوٹتے ہیں۔ ایک اندازے کے مطابق گزشتہ سال صرف امریکہ میں ۲۵۰ جوڑوں نے قانونی یا غیر قانونی طریقے سے بچوں کو گود لیا۔ ملاحظہ ہو چکا رہا ہے کہ روزہ تغیریات، ندوہ الحمام، لکھنؤ ۲۵ دسمبر ۱۹۸۸ء مطابق ۱۳ ربیع الاول ۱۴۰۸ھ۔ رپورٹ بعنوان: مجھے جنم لینے سے پہلے بیچ دیا گیا۔ اسلام خدا کا آخری دین ہونے کے ناطے زندگی کے دوسرے تمام مسائل کی طرح اس مسئلہ کا بھی موزوں اور متوازن حل پیش کرتا ہے۔ وہ حالات کے تقاضے سے معقول حدود کے اندر مانع حمل تدبیر اپنانے کی اجازت بھی دیتا ہے اور جہاں اس طرح کی کوئی مصلحت کا فرمانہ ہو تو وہ اس کی زیادہ سے زیادہ حوصلہ شکنی کرتا اور اس سے بچنے اور دور رہنے کی تلقین کرتا ہے۔

صدر اول کا نمونہ:

اسلام کے صدر اول میں منع حمل کا ایک ہی طریقہ معروف اور مروج تھا۔ عزل (With drawl) یعنی یبوی سے مقاببت کے وقت اس کے آخری لمحات میں مرد کا اپنی منی کو باہر خارج کرنا۔ اس سلسلے میں صحیح بخاری کی روایت ہے، حضرت جابرؓ فرماتے ہیں:

”کنا نعزل والقرآن ينزل“، (بخاری ۲ کتاب النکاح، باب العزل، مسلم، ۳۷)

کتاب النکاح۔ باب حکم العزل۔

ہم عزل کرتے تھے دریں حالیکہ قرآن کے نزول کا سلسہ جاری تھا۔

ان ہی کی دوسری روایت کے الفاظ ہیں:

”کنا نعزل علی عهد النبی صلی اللہ علیہ وسلم والقرآن ینزل“

(بخاری، حوالہ سابق)۔

هم نبی ﷺ کے زمانہ میں عزل کرتے تھے دریں حالیکہ قرآن کے نزول کا

سلسلہ جاری تھا۔

اس کی وضاحت روایت کے ایک راوی حضرت سفیان بن عینہ اس طرح کرتے ہیں:

”لو كان شيئاً ينهى عنه لهانا عنه القرآن“ (مسلم ۲۷ کتاب النکاح، باب

حکم العزل)۔

اگر یہ کوئی ایسی چیز ہوتی جس سے منع کیا جانا ضروری ہوتا تو قرآن ضرور ہم کو اس سے
منع کرتا۔

حضرت جابر کی روایت میں مسلم کے الفاظ میں اس کی مزید صراحت ہے۔ فرماتے

ہیں:

”کنا نعزل علی عهد رسول الله ﷺ فبلغ ذلك نبی اللہ ﷺ

فلم ينهانا“ (مسلم، حوالہ مکور)۔

هم رسول اللہ ﷺ کے زمانہ میں عزل کرتے تھے تو یہ بات نبی ﷺ تک

پہنچی، لیکن آپ نے ہمیں منع نہیں فرمایا۔

یہ روایات منع حمل کی اس تدیری (عزل) کے جواز کے سلسلے میں صریح ہیں۔ حضرت

ابوسعید خدری کی ایک روایت سے بھی یہی بات سامنے آتی ہے۔ اس کے الفاظ ہیں:

”ان رجلاً قال يا رسول الله ان لى جارية و انا اعزل عنها و انا

أكره ان تحمل و انا اريد ما يريده الرجال و اأن اليهود تحدث أن

العزل مؤدة الصغرى قال كذبت يهود ولو اراد الله ان يخلقه ما

استطاعت ان تصرفه“ (ابوداؤد، کتاب النکاح، باب ماجاء فی العزل)۔

ایک شخص نے عرض کیا اے اللہ کے رسول میری ایک لونڈی ہے اور میں اس سے عزل کرتا ہوں اور مجھے یہ پسند نہیں ہے کہ وہ حاملہ ہو، لیکن میں (اس سے) وہ ضرورت پوری کرنا چاہتا ہوں جو دوسرے تمام مردوں کی ہوتی ہے۔ جب کہ یہود یہ بیان کرتے ہیں کہ عزل چھوٹے پیمانے پر زندہ درگور کرنے کے برابر ہے، آپ نے فرمایا: یہود جھوٹ کہتے ہیں۔ اگر اللہ کسی کو پیدا کرنا چاہے تو تم اسے (کسی صورت) روک نہیں سکتے۔

اس کے مقابلے میں آپ ﷺ کی دوسری احادیث ہیں جن سے اس فعل کی حرمت ممانعت کا اشارہ نکلتا ہے، اس سلسلے میں سب سے صریح صحیح مسلم کی روایت ہے۔ آپ ﷺ سے ایک موقع پر عزل کی بابت دریافت کیا گیا تو آپ نے فرمایا:

”ذلک الْوَادُ الْخَفِيُّ“ (صحیح مسلم ج ۲ کتاب النکاح، باب جواز الغلبة و کراحت العزل)۔

یہ چھوٹے پیمانے پر زندہ درگور کرنے کے برابر ہے۔ بعض دوسری روایات میں آپ ﷺ کے انداز کلام کا بھی یہی نشاء سمجھا گیا، حضرت ابوسعید خدري کی ایک روایت ہے فرماتے ہیں:

”سُئِلَ النَّبِيُّ عَنِ الْعَزْلِ فَقَالَ لَا عَلَيْكُمْ أَنْ لَا تَفْعَلُوا ذَاكِمْ فَإِنَّمَا هُوَ الْقَدْرُ“ (مسلم ج ۲ کتاب النکاح، باب حکم العزل)۔

نبی ﷺ سے عزل کے بارے میں دریافت کیا گیا تو آپ ﷺ نے فرمایا: تمہار کیا نقصان ہے اگر تم ایسا نہ کرو۔ اصل چیز تو قضاقد رکافیصلہ ہے۔

اس کے متعلق روایت کے ایک راوی محمد بن سیرین کہتے ہیں:

”قُولُهُ لَا عَلَيْكُمْ أَقْرَبُ إِلَى النَّبِيِّ“ (مسلم ج ۲ کتاب النکاح، باب حکم العزل)

آپ ﷺ کا یہ فرمانا کہ ”تمہارا کیا نقصان ہے اگر تم ایسا نہ کرو،“ ممانعت سے زیادہ قریب ہے۔

صحیح مسلم میں حضرت ابو سعید خدری کی دوسری روایت ان الفاظ میں ہے:

”قال ذکر العزل عند النبی صلی اللہ علیہ وسلم فقال وما ذا کم قالوا الرجل تكون له المرأة ترضع فيصيّب منها و يكره أن تحمل منه قال فلا عليكم أن لا تفعلوا ذا کم فانما هو القدر“ (مسلم ج ۲ کتاب النکاح باب حکم العزل)۔

نبی ﷺ کے پاس عزل کا تذکرہ کیا گیا تو آپ نے فرمایا اس کی مزید تفصیل کرو۔ لوگوں نے کہا آدمی کی عورت ہوتی ہے۔ جو دودھ پلارہی ہوتی ہے تو وہ اس سے اپنی جنسی خواہش پوری کرتا ہے، لیکن وہ یہ پسند نہیں کرتا کہ وہ حمل سے ہو، اسی طرح آدمی کی لونڈی ہوتی ہے تو وہ اس سے اپنی جنسی خواہش پوری کرتا ہے، لیکن اس سے پسند نہیں کرتا کہ وہ حمل سے ہو۔ آپ نے فرمایا تمہارا کیا نقصان ہے اگر تم ایسا نہ کرو۔ اصل چیز تو قضا و قدر کافی ہے۔

اس کے متعلق اس کے ایک راوی ابن عون کہتے ہیں کہ میں نے اس روایت کو حضرت حسن بصری کے سامنے بیان کیا تو انہوں نے فرمایا:

”والله لكان هذا زجرا“ (صحیح مسلم حوالہ سابق)۔

خدا کی قسم اس سے توزیادہ تر تنبیہ کا پہلو نکلتا ہے۔

عزل کا جواز:

امام غزالیؒ نے اس سلسلے کی تمام روایات کے استقصاء اور اس کے متعلق علماء کے مختلف

مساک کا تذکرہ کرنے کے بعد جس رائے کو سب سے زیادہ صحیح قرار دیا ہے وہ یہ کہ یہ جائز ہے:

”والصحيح عندنا أن ذالك مباح“ (احیاء علوم الدین ۵۱/۲)

صحیح بات ہمارے نزدیک یہ ہے کہ یہ جائز ہے۔

وہ روایات جن سے ’عزل‘ کی حرمت اور ممانعت کا اشارہ نکلتا ہے اور جن کی بنیاد پر علماء کی ایک جماعت اسے مکروہ کہتی ہے، اس ممانعت اور اس کراہت کو وہ بھی تنزیہ اور ترک فضیلت پر محول کرتے ہیں۔ اپنے موقف کو مختلف دلائل سے مضبوط کرتے ہوئے آگے وہ اس سلسلہ میں مزید فرماتے ہیں:

”وليس هذا كالاجهاض والواؤد، لأن ذلك جنابه على موجود حاصل“ (حوالہ سابق)۔

اور یہ بچے کو ختم کرنا اور اسے زندہ درگور کرنا نہیں ہے۔ اس لئے اس جنم کی صورت اس وقت بنتی ہے جب اس کا ارتکاب کسی زندہ اور موجود چیز کے ساتھ کیا جائے۔

آخر میں ایک مثال کے ذریعہ وہ اپنے موقف کی مزید تائید کرتے ہیں:

”وكيف كان فماء المرأة ركن في الانعقاد فيجري الماء ان مجرى الايجاب والقبول فى الوجود الحكمي فى العقود، فمن اوجب ثم رجع قبل القبول لا يكون جانياً على العقد بالنقض والننسخ“ (حوالہ مذکور)۔

بات جو بھی ہو اصل یہ ہے کہ عورت کا مادہ بھی حمل کے استقرار میں ایک عامل ہے، اس مسئلہ میں مرد و عورت دونوں کے مادوں کی وہی حیثیت ہے جو حکام کی دنیا میں عقود و معاملات کے دائرے میں ایجاب و قبول کی ہوتی ہے تو جو شخص (اپنے طور پر) کسی عقد کو واجب کرے پھر (خود ہی) اس سے رجوع کر لے اس سے پہلے کہ دوسرا فریق اسے قبول کرے تو ایسا شخص اس عقد کی نسبت سے

اسے توڑنے اور اسے ختم کرنے کا مجرم نہیں ہو گا۔

سورہ بقرہ کی آیت کریمہ: ”نَسَاءُ كُمْ حَرْثٌ لَكُمْ“ (سورہ بقرہ، ۲۲۳) کی ایک تفسیر بھی یہی بیان کی گئی ہے۔ قوله (نَسَاءُ كُمْ حَرْثٌ لَكُمْ) قال كیف شئت ان شئت عزلا او غير عزل“ (احکام القرآن الجھاص ۱۰/۳۱۶)۔

اللہ تعالیٰ کا قول کہ (تمہاری عورتیں تمہاری کھیتی ہیں) فرمایا کہ تم (ان کے پاس) جیسے چاہواؤ، چاہے عزل کرتے ہوئے آؤ یا بغیر عزل کے آؤ۔

فقہاء کی ایک جماعت کے نزدیک 'عزل' مکروہ ہے۔ اس کی کراہت کی روایت حضرت عمر^{علیہ} عبد اللہ بن عمرو اور حضرت عبد اللہ بن مسعود سے کی گئی ہے۔ حضرت ابو بکر صدیق^{رض} سے بھی اس کی روایت کی جاتی ہے، اس کی وجہ یہ بیان کی گئی ہے کہ اس سے افزائش نسل جو اسلام کا اہم ترین مقصود ہے، اس میں کمی واقع ہوتی ہے۔ اور یوں کو مباشرت کی مطلوبہ لذت حاصل نہیں ہوتی ہے۔ جب کہ نبی ﷺ نے اولاد کی پیدائش کے اسباب کو زیادہ سے زیادہ اختیار کرنے کی ترغیب دی ہے (المغی لابن قدامة، ۲۳)۔ لیکن اس صورت میں بھی ضرورت کے تحت اس کی اجازت برقرار کھی گئی ہے اور ضرورت کی تفصیل کی گئی ہے، اس میں بڑی وسعت ہے۔ چنانچہ اس میں صدر اول کی اس عام ضرورت کے علاوہ کہ آدمی نے باندی سے شادی کی ہوا اور اس ڈر سے کہ اس سے پیدا ہونے والی اولاد مان کی طرف سے غلام ہو گی، اسے بار آور نہ ہونے دے، یا مثلاً اسی طرح کی صورت حال کہ آدمی کی باندی ہو، جس سے مقابلہ کی اسے حاجت ہو، لیکن ساتھ ہی اسے اس کو فروخت کرنے کی بھی ضرورت ہو اور اس کی وجہ سے وہ اسے حاملہ نہ ہونے دینا چاہے، اس لئے کہ ام ولد باندی جو ماں ہو جائے، پھر اس کا آقا اسے بیچ نہیں سکتا ہے۔ چنانچہ حضرت ﷺ کے سلسلے میں روایت ہے کہ آپ اپنی باندیوں سے عزل کرتے تھے۔ البتہ اگر آدمی اس طرح کی کسی ضرورت کے بغیر عزل کرتے تو اسے مکروہ کہا گیا ہے، لیکن یہ حرام نہیں

ہے۔ عزل کے جواز کی اسی طرح کی ضرورتوں میں ایک ضرورت اسے قرار دیا گیا جو ہندوستان جیسے ملکوں کے لئے خاص اہمیت کی حامل ہے کہ آدمی دارالحرب میں ہو اور طبیعت کا تقاضا ہو کہ وہ اپنی بیوی سے مقاربت کرے۔ لیکن اس اندیشے سے کہ اولاد یا کثرت اولاد دارالحرب میں اس کے لئے مسائل پیدا کرے گی، وہ بیوی کو بار آور نہ ہونے دے بلکہ عزل سے کام لے (الدرالمختار رد المحتار ۵۲۲/۲)۔ دارالحرب کے مسائل سے ہٹ کر علی الاطلاق زمانہ کے فساد کو بھی عزل کے جواز کے لئے موثر تسلیم کیا گیا ہے۔ (رد المختار مع الدرالمختار ۵۲۲/۲) چنانچہ زمانہ کے فساد سے کثرت اولاد کے مسائل سے آدمی کامیابی سے عہدہ برآنے ہو سکنے اور اولاد کے بگڑ جانے کا اندیشہ ہو، آزاد عورت کی رضامندی کے بغیر بھی آدمی بیوی سے عزل کر سکتا ہے (رد المختار مع الدرالمختار)۔

حضرات صحابہ اور تابعین کی ایک جماعت کے نزدیک ضرورت و عدم ضرورت سے قطع نظر مطلق عزل کی رخصت اور اجازت کی روایت کی گئی ہے۔ یہ حضرات ہیں حضرت علیؓ، سعد بن ابی وقاصؓ، ابی بن کعبؓ، زید بن ثابتؓ، حضرت جابرؓ، عبد اللہ بن عباسؓ، حسن بن علیؓ، خباب بن الارتؓ، اور تابعین میں سے حضرت سعید بن الحسینؓ، طاؤسؓ، عطاء اور امام خنفی، ائمۃ ثلاثہ امام مالک، امام شافعی اور حضرات حنفیہ کا بھی یہی مسلک پیان کیا گیا ہے (بغی لابن قدامہ ۷/۲۳)۔ ابن قدامہ حنبلی نے اس موقعہ پر امام احمد بن حنبل کا ذکر نہیں کیا ہے۔ لیکن حنابلہ کے سرخیل علامہ ابن تیمیہ کا کہنا ہے کہ عزل کو اگرچہ علماء کی ایک جماعت نے حرام کہا ہے، لیکن عورت کی اجازت ہو تو ائمہ اربعہ کا بھی مسلک یہ ہے کہ یہ جائز ہے (فتاویٰ ابن تیمیہ ۱۰۸/۳۲) عام طور پر مسئلہ بھی یہی ہے کہ آزاد عورت سے اس کی اجازت کے بغیر عزل کرنا جائز نہیں ہے۔ البتہ لوڈی سے اس کی اجازت کے بغیر عزل کیا جا سکتا ہے۔ اس سلسلے میں ایک روایت بھی ہے جسے حضرت عمر بن الخطاب سے امام احمد نے اپنی مندی میں اور ابن ماجہ نے روایت کیا ہے:

”نهی رسول الله صلی الله علیہ وسلم أَن يُعْزَلَ عَنِ الْحَرَةِ إِلَّا

بادنہا، (الغفی ۷، ۲۳، قتیل ابری ۹، ۲۳)

رسول اللہ ﷺ نے منع فرمایا ہے کہ آدمی آزاد عورت سے اس کی اجازت کے بغیر عزل کرے۔

اس کی وجہ یہ ہے کہ مبادرت کی لذت آزاد عورت کا حق ہے اور باندی کو یقین حاصل نہیں ہے، اگرچہ باندی کے بیوی ہونے کی صورت میں ایک بات یہ کہی گئی ہے کہ آزاد شوہر اس سے بھی عزل اس کی اجازت کے ساتھ ہی کر سکتا ہے۔ اس کی وجہ یہ ہے کہ عورت کو انزال عام طور پر مرد کے بعد ہوتا ہے۔ اسی لئے جماع کے آداب میں کہا گیا ہے کہ اپنی ضرورت پوری کر لینے کے بعد مرد کو چاہئے کہ بیوی کے ساتھ اسی حال میں کچھ دیر مزید رکارہے تاکہ وہ بھی اس سے اپنا حصہ وصول کرے (احیاء علوم الدین ۵۰/۲)۔

عزل کے محرکات:

صدر اول کے اس عام محرک کے علاوہ کہ آدمی کی باندی ہوتی اور اس پر مالکانہ حقوق کی بقاء کے لئے اسے صاحب اولاد نہ ہونے دے کر اس سے عزل کرتا (اس محرک کی مزید مثالوں کے لئے ملاحظہ ہو، بخاری جلد ۲ کتاب النکاح، باب العزل، مسلم ح ۲ کتاب النکاح، باب حکم العزل۔ ابو داؤد ح ا کتاب النکاح باب ماجاء فی العزل) یا مثلاً وہ اپنے حالات کے لحاظ سے آزاد عورت کے بجائے لوندی سے شادی کرتا اور اس اندیشے سے کہ اس سے ہونے والی اولاد مان کی طرف سے غلام ہوگی، اس کے ساتھ عزل سے کام لیتا، عزل کے دوسرے دائیٰ محرکات بھی ہو سکتے ہیں۔ گوک ان محرکات کا ترک فضیلت پر محمول کیا جائے اور انہیں خلاف اولیٰ کہا جائے، لیکن امام غزالی صراحت کرتے ہیں کہ یہ محرکات کسی بھی دلیل سے ممنوع و محظور نہیں ہیں، جس طرح کہ مثلاً صدر اول کے اپنی لوندی کو لوندی باقی رکھنے کے محرک کو کسی بھی درجے میں ممنوع و محظور قرار نہیں دیا گیا (احیاء علوم الدین ۵۲/۲) عزل کے ان دائیٰ محرکات میں بڑی وسعت ہے۔

(۱) مرد عورت کے حسن و جمال اور اس کی گدرازی جسم کو باقی رکھنا چاہتا ہے تاکہ وہ اس سے لمبے عرصے تک فائدہ اٹھاسکے، یا عورت کی صحت یا دوسرے اسباب سے اسے اندیشہ ہو کہ وہ بچے کی پیدائش کا بوجھ نہیں اٹھا سکے گی اور اس کی جان خطرے میں پڑ جائے گی۔ امام صاحب فرماتے ہیں۔ عزل کے اس محکم کو بھی منوع و محظوظ قرار نہیں دیا جاسکتا۔

(۲) اسی طرح کوئی شخص سمجھتا ہے کہ اولاد کی زیادتی سے اس کے لئے تنگی اور پریشانی میں بھی اسی قدر اضافہ ہو گا، اس کو کمانے کے لئے زیادہ محنت کرنی پڑے گی اور کمائی کے غلط راستوں پر بھی پڑ جانے کا خطرہ ہے، اس خطرے اور اندیشے سے بھی اگر کوئی عزل کرتا ہے تو یہ منع نہیں ہے۔ اس لئے کہ پریشانی اور مسائل جتنے کم ہوں گے آدمی دین پر عمل اور اس کے تقاضوں کی ادائیگی بھی اسی کے مطابق زیادہ بہتر طریقہ پر کر سکے گا، یہ صحیح ہے کہ کمال اور فضیلت اللہ تعالیٰ پر توکل کرنے اور اس کے وعدے پر اطمینان رکھنے ہی میں ہے۔ جب کہ اللہ تعالیٰ نے خود فرمایا ہے:

”وَمَا مِنْ ذَآبَةٍ فِي الْأَرْضِ إِلَّا عَلَى اللَّهِ رِزْقُهَا“ (سورہ ہود: ۲۰)۔

(۳) عزل کا ایک محکم یہ بھی ہو سکتا ہے کہ آدمی اڑکیوں کی پیدائش سے ڈرتا ہو۔ اس لئے کہ ان کی شادی بیاہ میں خاص طور پر بڑے مسائل اور پریشانیوں کا سامنا کرنا پڑتا ہے۔ یہ بلاشبہ ایک فاسد محکم ہے، اس کی وجہ سے اگر مطلق شادی ہی سے پرہیز کیا جائے، یا شادی کر بھی لی جائے تو سرے سے مباشرت ہی نہ کی جائے تو ایسا کرنے والا شخص یقیناً گہنگا رہو گا۔ لیکن اس کی وجہ سے آدمی اگر شادی کو کچھ موخر کرے یا کسی وقٹے کے لئے مباشرت کو چھوڑ رکھے تو اس کی وجہ سے وہ گہنگا نہیں ہو گا۔ یہی بات عزل کے سلسلے میں بھی صادق آتی ہے۔

(۲) بعض عورتوں کے مزاج میں ایک خاص طرح کی نفاست اور بلند آہنگی ہوتی ہے، دردزہ، نفاس، اور بچے کو دودھ پلانے کے مراحل ان کے لئے بہت شاق ہوتے ہیں اور وہ ان سے زیادہ بچنا چاہتی ہیں۔ ماضی میں خوارج کی عورتوں کا خاص طور پر یہ مزاج تھا۔ یہ محرک بھی اگرچہ ایک فاسد محرک ہے، لیکن اسے بھی بالکل یہ ممنوع و محظور قرار نہیں دیا جا سکتا (احیاء حوالہ سابق)۔

اس بحث میں دوسرے نصوص جن سے عزل کی ممانعت اور حرمت ثابت ہوتی ہے، امام غزالیؒ نے ان کا جواب دیا ہے اور انہیں ترک افضل اور کراہیت پر محظوظ کیا ہے۔

جدید مانع حمل تدابیر:

گذشتہ ادوار میں جیسا کہ اشارہ گزرا، منع حمل کی عام اور مروج صورت عزل، بیوی سے مقاربت کے وقت مادہ منویہ کو اس کی شرمگاہ سے باہر گرانے ہی کی تھی۔ موجودہ دور میں سائنس و مکنالوژی اور طب و سرجری کی ترقی سے منع حمل کی نتیجتی ترقی یافتہ صورتیں ایجاد ہو گئی ہیں اور ان کا استعمال غیر معمولی طور پر بڑھ گیا ہے۔ مشرق ہو کہ مغرب درجات کے فرق سے ان کا ہر جگہ یکساں چلن ہے۔ اسپتا لوں اور شفاخانوں میں اس مقصد سے ان کے الگ شعبے قائم ہیں۔ حکومت ریڈیو، ٹیلی ویزن اور ابلاغ عامہ کے دوسرے ذرائع کی پوری طاقت سے ان کا پر چار کرتی اور ان کے اختیار کرنے کی ترغیب دیتی ہے اور عوام الناس کے لئے ان تدابیر کو اپنانے کے نت نئے محکمات اور داعیات فراہم کرتی ہے۔ اس وقت ہندوستان کی حد تک منع حمل کی جو تدابیر خاص طور پر مشتمل ہیں وہ تین ہیں۔

(۱) نرودھ۔

(۲) کاپرٹی۔

(۳) اورل پلس (کھانے کی گولیاں)

منع حمل کی دوسری جدید ترکیب بھی انہی پر قیاس کیا جاسکتا ہے۔

زودھ جسے کانڈوم بھی کہا جاتا ہے، منع حمل کی یہ تدبیر 'عزل' سے سب سے زیادہ مشابہ ہے، حکومتوں کی غیر معمولی دلچسپی سے ربر کے انہائی ملائم، باریک اور مہین کانڈوم کی بہتر اور اعلیٰ کوالٹی ہر جگہ دستیاب ہے۔ بغیر ہوا بھرے لمبے غبارے کی شکل میں یہ مخصوص غبارہ، مباشرت سے قبل مردا سے اپنے اکڑے ہوئے عضوتناسل پر اسی طرح چڑھا لیتا ہے جس طرح کہ پاؤں پر موزہ اور ہاتھ پر دستانہ چڑھا لیا جاتا ہے۔ اس صورت میں عضوتناسل کے مکمل طور پر ڈھک جانے کے باعث مباشرت میں مرد کی منی عورت کی اندام نہانی کے بجائے اسی کانڈوم میں گرتی ہے اسی لئے حمل قرار پانے کا ۹۹ فیصد اندیشہ ختم ہو جاتا ہے۔ منع حمل کے استعمال میں یہ سب سے آسان اور خرچ کے اعتبار سے سب سے ستا اور کامیاب طریقہ ہے۔ اسی لئے منع حمل کی دوسری تمام تدبیروں کے مقابلہ میں اس کا استعمال سب سے زیادہ ہے، امریکہ جیسے ملکوں میں شادی شدہ جوڑوں کا چوتھائی حصہ منع حمل کے لئے کانڈوم کا استعمال کرتا ہی ہے، جب کہ برطانیہ کے لوگوں میں اس کا او سط اس سے بھی زیادہ ہے۔ ہندوستان میں بھی منع حمل کے لئے استعمال ہونے والی چیزوں میں سب سے زیادہ بکری اسی کی ہے۔ (ماڈرن برٹھ کنٹرول اردو از جیم خاں، ص ۵۸، ۵۹۔ میسویں صدی پبلیکیشنز پرائیویٹ لمیٹیڈ، دریا گنج، بنی دہلی۔ اسی مصنف کے بقول امریکہ میں ضرورت کی عام چیزوں میں کانڈم کی او سط بکری 7: اہم خواہ سابق، ص ۵۹)

منع حمل کے سب سے سنتے اور آسان طریقے سے قطع نظر زودھ یا کانڈوم کا ایک دوسرافائدہ بھی ہے، سرعت ازال کے بیار مردوں کے لئے اس کا استعمال کافی مفید رہتا ہے اس لئے کہ اس کی وجہ سے عضوتناسل پر رگڑ کم ہونے سے مرد کی مدت ازال بڑھ جاتی ہے۔ اگرچہ بعض دوسرے پہلوؤں سے اس کے اندر کی اور نقص بھی ہے۔ کانڈوم چونکہ عضوتناسل اور اندام نہانی کے درمیان پر دہ بن جاتا ہے اور وہ براہ راست آپس میں چھوٹنیں پاتی اس لئے فطری

مباشرت کی لذت بہت کم ہو جاتی ہے۔ اسی طرح اعصابی کمزوری اور کم شہوتی قوت کے مردوں کے لئے کندوم کا استعمال بہتر نہیں ہے، اس سے ان کے عضو تناسل کی قوت سرے سے ختم ہو سکتی ہے (حوالہ مذکورہ، ص ۶۳)۔

منع حمل کی دوسری تدبیر اور لپس (کھانے کی گولیاں) کا معاملہ عزل سے بھی ہلکا ہے۔ اگرچہ دوسرے پہلوؤں سے اس کا نقصان زیادہ ہے۔ پہلی بات تو یہ کہ یہ کافی مہنگی پڑتی ہیں۔ ماہواری شروع ہونے کے پانچویں دن سے انہیں کھانا شروع کیا جاتا ہے اور متواتر بیس دن تک ایک گولی روزانہ صبح سویرے کھانی پڑتی ہے۔ اگر بیج میں ایک دن کا بھی ناغہ ہو جائے تو دوا کی کامیابی مشکوک ہو جاتی ہے۔ بیس دن کے بعد کھانا بند کر دیا جاتا ہے۔ اور اگلی ماہوار کے پانچویں دن پھر کھانا شروع کر دیا جاتا ہے۔ یہ گولی اوستا ایک گولی ایک روپیہ سے کم نہیں پڑتی (حوالہ سابق، ص ۱۱۳، ۱۱۵)۔

دوسرے ان کے متصل اثرات (Side Effects) کافی خراب ہوتے ہیں جدید تحقیقات کی رو سے مانع حمل گویوں کا امراض قلب سے بڑا قریبی تعلق ہے۔ مزید برآں اس کی وجہ سے خون میں چربی کی مقدار خطرناک حد تک کم ہو جاتی ہے۔ (لندن کے روزنامہ نگاری رپورٹ بحوالہ سروزہ دعوت نئی دہلی۔ ۲۸ نومبر ۱۹۸۸ء مطابق ۷ اریجع (الثانی ۱۴۰۹ھ)

کاپرٹی سابقہ لوپ کی ترقی یافتہ صورت ہے۔ جیسا کہ اس کے نام ہی سے ظاہر ہے، یہ انگریزی کے (T) کی شکل کاتانبے کا تار ہوتا ہے، جسے ڈاکٹر عورت کے اندام نہانی پر اس طور پر فٹ کر دیتا ہے کہ مباشرت کے وقت مرد کی منی کے لئے یہ مستقل روکاٹ کا کام دینے لگتا ہے۔ منع حمل کی یہ تدبیر زحمت طلب ہونے کے باوجود کہ اس کے لئے اس کے خاص کلینک کی طرف مراجعت ضروری ہے، مختلف پہلوؤں سے سب سے بہتر اور مفید ہے۔ مرد کی بھرپور جنسی تسلیم میں اس کی وجہ سے کوئی رکاوٹ نہیں ہوتی۔ مباشرت کے وقت عورت کو کوئی خاص احتیاطی تدابیر

بھی اختیار نہیں کرنی پڑتیں۔ اس سے عورت کے ماہواری نظام میں تھوڑا سا خلل ضرور رہتا ہے، اسی طرح گھر کے کام کا ج میں بھی اسے نسبتہ اختیاط سے کام لینا پڑتا ہے۔ لیکن منع حمل کی بڑی تکلیف سے جس سے بچنا بسا اوقات عورت کی واقعی ضرورت ہوتی ہے، اس کی بدولت غالب احوال میں اس کو رس سے نجات ملی رہتی ہے۔ اپنی اس حیثیت میں منع حمل کی یہ عزل سے ترقی یافتہ اور اس سے آگے کی تدبیر ہے۔

منع حمل کی اسی سے متعلق جلتی ایک تدبیر ڈوشنگ، ڈوش لینے کی ہے، یعنی کہ مباشرت کے بعد مختلف طریقے اپنا کر عورت اپنے طور پر اپنے انداز نہانی کی صفائی کر لے۔ اسی طرح منع حمل کی بعض دلیلیں تدبیر بھی ہیں۔ عورت اپنی انداز نہانی میں اسکی یا اسی طرح کی دوسری چیزیں رکھ کر مباشرت کے وقت مرد کے مادہ کو اندر پہنچنے سے روکنے کی کوشش کرتی ہے (ان تدبیر کی مزید تفصیل کے لئے ملاحظہ ہو، حکیم خاں کی کتاب، ”ماڈرن برچ کنٹرول“)، لیکن منع حمل کے یہ طریقے اول تو بہت دشوار طلب ہیں، دوسراے ان کی کامیابی بھی بہت حد تک مشکوک رہتی ہے۔ اسی لئے موجودہ حالات میں اب ان کا استعمال برائے نام یا تقریبیاً ہونے کے برابر ہے۔

منع حمل کی ان تمام عارضی تدبیروں کا حکم عزل کا ہے۔ جس کی تفصیل کی جا چکی ہے۔ امت کے جن علماء اور فقهاء کے نزدیک عزل، مطلق مکروہ ہے۔ ان کے قاعدے کی رو سے منع حمل کی ان جدید تدبیر کا استعمال بھی مکروہ ہو گا۔ ضرورت کے تحت جو لوگ عزل کے جواز کے قائل ہیں ان کے نزدیک ان تدبیر کا استعمال بھی جائز ہو گا اور جو لوگ کسی شرط اور قید کی بغیر عزل، کے مطلق جواز کے قائل ہیں ان کے نزدیک ان تدبیر کا استعمال بلا قید و شرط جائز ہو گا۔

علامہ ابن تیمیہ متوفی ۷۲۸ھ کی خدمت میں پیش کئے گئے ایک استفتاء سے پتہ چلتا ہے کہ ان کے زمانے میں بھی عورتیں منع حمل کی اس طرح کی تدبیروں کو عمل میں لاتی تھیں، شریعت اسلامی کے اس بے لگ ترجمان نے بھی اسے صراحتہ حرام یا ممنوع قرار نہیں دیا ہے۔

بلکہ اس ضمن میں علماء کے مختلف خیالات کے حوالہ کے بعد سے صرف خلاف احוט، فراردیا ہے۔ اس پورے سوال وجواب کو علامہ کے الفاظ ہی میں نقل کرنا مناسب معلوم ہوتا ہے۔ موصوف سے سوال کیا گیا:

” و سئل رحمہ اللہ عن امرأۃ تضع معها دواء عند الجامعة
تمنع بذلك نفوذ المنی فی مغاری الحبل فهل ذلك جائز،
حلال أم لا؟“؟ (فتاویٰ ابن تیمیہ ۲۷۱/۳۲)۔

آپؒ سے ایسی عورت کے بارے میں دریافت کیا گیا جو مجامعت کے وقت اپنے ساتھ کوئی دوار کھلتی ہے۔ جس سے اس کا مقصد منی کو حمل کے راستوں میں پہنچنے سے روکنا ہوتا ہے، تو کیا ایسا کرنا جائز اور حلال ہے یا نہیں؟۔

اس ضمن میں دوسرا سوال نہانے کے بعد اس طرح کی عورت کے نماز اور روزے کے جواز کے سلسلے میں کیا گیا:

” وهل اذا بقى ذالك الدواء معها بعد الجمعة ولم يخرج يجوز لها الصلاة والصوم بعد الغسل ام لا؟“ (حوالہ سابق)۔

اور کیا مجامعت کے بعد اگر دوا کا کچھ حصہ اس کے ساتھ رہ جاتا ہے اور نکلتا نہیں ہے تو کیا اس کے لئے نہانے کے بعد نماز اور روزہ جائز ہے یا نہیں؟

علامہ موصوف ان دونوں سوالوں کا جواب ایک ساتھ دیتے ہیں جس سے آج کے زمانہ میں ضرورت کے تحت اس طرح کی تدابیر اختیار کرنے والی عورتوں کے نماز روزے کے مسئلہ کی الجھن بھی صاف ہو جاتی ہے۔

” فأجاب: أما صومها و صلاتها فصحيحة و إن كان ذالك الدواء في جوفها . و أما جواز ذالك ففيه نزاع بين العلماء والاحوط انه لا يفعل“۔ والله أعلم (فتاویٰ مذکور ۲۷۲/۲۳)۔

تو اس کے جواب میں آپؐ نے فرمایا: جہاں تک اس کے روزے اور نماز کا سوال ہے تو یہ صحیح اور درست ہیں اگرچہ یہ دواں کے پیٹ میں کیوں نہ ہو۔ جہاں تک اس کے جواز کا سوال ہے تو اس سلسلے میں علماء کے درمیان رایوں کا اختلاف ہے۔ زیادہ محتاط بات یہ ہے کہ وہ ایسا نہ کرے۔

علامہ ابن عابدین شامی بھی کسی طریقہ سے عورت کے لئے اپنی حرم کے منہ کو بند کرنے کو جائز قرار دیتے ہیں (ردا لمحات الرد المختار ۵۲۲، ۲)۔ اس طرح کی منع حمل تدابیر کے استعمال کے جواز کے لئے زمانہ کے فساد کو بھی ایک قوی مؤثر تسلیم کیا گیا ہے (ردا لمحات الرد سابق)۔

نسبندی:

موجودہ زمانہ میں منع حمل کی اس سے آگے کی تدبیر نسبندی، یا نال بندی ہے۔ نسبندی یا نال بندی مردوں اور عورتوں دونوں کی ہوتی ہے۔ اس مقصد سے مردوں پر کیا جانے والا آپریشن ویسکٹامی (Vasectomy) اور عورتوں پر کیا جانے والا آپریشن سیلینجیٹامی (Salpectomy) یا ٹیوبکٹومی (Tubectomy) کہا جاتا ہے۔ عورتوں کے مقابلے میں مردوں پر کیا جانے والا یہ آپریشن نسبی آسان اور کم تکلیف دہ ہوتا ہے۔ (مادرن برٹھ کنٹرول، ص ۱۱۶-۱۱۹، محولہ بالا) عورتوں کی نال بندی کی ایک نئی ترقی یافتہ صورت لپروسکوپی (Leproscopy) کی جاتی ہے۔ منع حمل کی مستقل اور دائیٰ تدبیر ہے جسے عام طور پر وہ لوگ اختیار کرتے ہیں جو اپنے خاندان کے مطلوبہ سائز میں بچوں کی ایک خاص تعداد کے بعد اب مزید بچوں کے طلبگار نہیں ہوتے ہیں۔ شاذ و نادر اتفاقات کے علاوہ اس آپریشن کے بعد مردا اور عورت بچہ پیدا کرنے کے نا اہل ہو جاتے ہیں۔ یہ ضرور ہے کہ اس سے ان کی شہوانی قوت میں کوئی فرق واقع نہیں ہوتا، بلکہ اس کی وجہ سے بہت سے کمزور صحت کے مردوں عورتوں کی تندرستی میں حیرتناک طور پر اضافہ ہو جاتا ہے (حوالہ سابق، ص ۱۱۶)۔ بلکہ مرد کے آپریشن کی صورت میں اس کی مباشرت کی قوت مزید

بڑھ جاتی ہے۔

شافع کی ایک جماعت کے نزدیک مرد آزاد عورت سے بھی اس کی اجازت کے بغیر 'عزل' کر سکتا ہے ان کے نزدیک مرد مطلق کی شرط اور قید کے بغیر عورت سے عزل کر سکتا ہے، مختلف حرکات کے تحت اس کے لئے جب اور جب تک چاہے ایسا کرنا جائز ہے۔ امام غزالی اسی کے قائل ہیں۔ جیسا کہ اس کی تفصیل گزر چکی ہے۔ متاخرین شافع کے نزدیک یہی زیادہ صحیح مسلک ہے۔ (فتح الباری ۲۲۹/۶۷) شافع کی اس جماعت کے مطابق عورت استقرار حمل کے بعد روح پھوکنے جانے سے پہلے اگر نطفہ ساقط کر دیتی ہے تو ایسا کرنا جائز ہوگا۔ اسی پر قیاس کرتے ہوئے کہا گیا ہے، جس سے موجودہ نسبتی کے سلسلے میں شافع کی اس جماعت کے نقطہ نظر کو معلوم کیا جاسکتا ہے۔ بات یہ کہی گئی ہے کہ اگر کوئی عورت ایسی تدبیر اختیار کرتی ہے جس سے اس کے حاملہ ہونے کا امکان سرے سے ختم ہو جائے تو اس کا کیا حکم ہوگا۔ اس کے سلسلے میں حافظ ابن حجر بعض متاخرین شافعیہ کا عدم جواز کا مسلک نقل کرنے کے بعد کہتے ہیں کہ جب یہ حضرات 'عزل' کے مطلق جواز کے قائل ہیں تو پھر ان کی طرف سے منع حمل کی مستقل صورت کے عدم جواز کی بات کچھ سمجھ میں نہیں آتی۔ ابن حجر کے الفاظ ہیں:

"وَيُلْتَحِقُ بِهَذِهِ الْمَسْأَلَةِ تَعَاطِيُّ الْمَرْأَةِ مَا يَقْطَعُ الْحِبْلَ مِنْ أَصْلِهِ وَ

قد افتی بعض متاخری الشافعیہ بالمنع وهو مشکل علی' قولهم

بابا حة العزل مطلقاً" (فتح الباری ۲۲۹/۹)۔

اسی مسئلہ سے یہ بات بھی متعلق ہے کہ عورت کوئی ایسی تدبیر اختیار کرے جو سرے سے اس کے حمل کے سلسلے ہی کو کاٹ دے۔ متاخرین شافع میں کچھ لوگوں نے اس کی ممانعت کا فتویٰ دیا ہے۔ لیکن یہ حضرات جو عزل کے مطلق جواز کے قائل ہیں تو ان کے اس خیال کے مطابق یہ بات مشکل معلوم ہوتی ہے۔

حافظ ابن حجر شافعی کی اس گفتگو سے عورت کی نسبندی کا حکم تو ظاہر ہی ہے۔ مرد کی نسبندی کو بھی اسی پر قیاس کیا جا سکتا ہے۔

صفائی کی حرمت:

نسبندی اور نال بندی سے بھی آگے منع حمل کی تدبیر استقرار حمل کے بعد آپریشن کے ذریعہ عورت کے حمل کو ساقط کر دینا ہے۔ اسے سر جری کی اصطلاح میں & (Dilatation curatagac) D&C اور عام بول چال میں 'صفائی کرانا' کہا جاتا ہے۔ اس صفائی کرنے کے مختلف مرحلے ہو سکتے ہیں۔ عورت کے حمل قرار پانے اور ماہواری کے کچھ ہی دن چڑھنے کے بعد، جبکہ طبی تحقیقات سے اس کا پتہ لگانا اور بھی آسان ہو گیا ہے، وہ مزید تاخیر کئے بغیر فوری طور پر اپنی صفائی کرالے۔ عورت کی صحت و تندرستی کا مسئلہ نہ ہوا اور اس کے حق میں خدا ترس اور ذمہ دار ڈاکٹر کی سفارش نہ ہو تو اس صورت میں بھی صفائی، جرم اور گناہ کا کام ہے۔ امام غزالی جو عزل کے مسئلہ میں سب سے زیادہ توسع کے قائل ہیں، اسے صاف لفظوں میں 'جنایت'، جرم اور گناہ کا کام قرار دیتے ہیں۔

”وأول مراتب الوجود أن تقع النطفة في الرحم و تختلط بما

المرأة و تستعد لقبول الحياة و افساد ذلك جنائية“ (احیاء علوم

الدین ۵۱/۲)۔

وجود کے درجات میں پہلا درجہ یہ ہے کہ (مرد کا) نطفہ (عورت کے) رحم میں پڑ جائے اور وہ عورت کی منی کے ساتھ مل جائے اور اس طرح وہ زندگی قبول کرنے کے لئے بالکل تیار ہو جائے تو اس کا لگاڑنا اور خراب کرنا جرم ہے۔

آگے کے مراحل میں 'جنین' کی زندگی میں جس قدر ترقی ہوتی جائے گی صفائی اور اسقاط کا گناہ بھی اسی نسبت سے بڑھتا جائے گا، جس کی آخری اور بدترین صورت یہ ہو گی کہ

اسقاط کے بعد اڑ کا صحیح سالم اور زندہ باہر نکل آئے۔ چنانچہ آگے فرماتے ہیں:

”فَانْ صَارَتْ مُضْعِفَةً وَ عَلْقَةً كَانَتْ الْجَنَايَةُ افْحَشَ، وَ انْ نَفَخَ فِيهِ

الرُّوحُ وَ اسْتَوْتَ الْخَلْقَةَ ازْدَادَتْ الْجَنَايَةُ تَفَاحِشًا وَ مُنْتَهِيَّ

التَّفَاحِشُ فِي الْجَنَايَةِ بَعْدَ الْانْفَصَالِ حَيَا“ (حوالہ سابق)۔

تو اگر وہ خون کی پھٹکی اور گلوشت کا لٹکڑا بن جائے تو یہ جرم اور بھی گھناؤنا ہو گا اور

اگر اس میں روح پھونک دی جائے اور بناوٹ بالکل ٹھیک ٹھاک ہو جائے

تو اس جرم کا گھناؤنا پن اور بھی بڑھ جائے گا۔ اس جرم کے گھناؤنے پن کی

آخری انتہایہ ہے کہ جمل کا اسقاط اس حال میں ہو کہ پچہ زندہ اور صحیح سلامت ہو۔

ماں کے پیٹ میں جین کے اندر زندگی کب آتی ہے اور کب اس میں روح پھونک دی

جاتی ہے، امت میں فقد و قضاء کے امام حضرت علیؑ کے مطابق یہ اس وقت ہوتا ہے جب رحم مادر

میں نطفہ پروہ سات ادوا رکز رجا میں جن کا انسانی تخلیق کے مراحل کے متعلق سورہ مومنوں کی ان

آیات کریمہ میں حوالہ ہے:

”وَلَقَدْ خَلَقْنَا إِلِّيْسَانَ مِنْ سُلَالَةِ مِنْ طِينٍ ، ثُمَّ جَعَلْنَاهُ نُطْفَةً فِي

قَرَارٍ مَكِيْنٍ ، ثُمَّ خَلَقْنَا النُّطْفَةَ عَلَقَةً فَخَلَقْنَا الْعَلْقَةَ مُضْعِفَةً فَخَلَقْنَا

الْمُضْعِفَةَ عِظَامًا فَكَسَوْنَا الْعِظَامَ لَحْمًا ثُمَّ اَنْشَأْنَاهُ خَلْقًا اَخْرَى

فَتَبَارَكَ اللَّهُ أَحْسَنُ الْحَالِقِينَ“ (سورہ مومنوں ۱۲، ۱۳)۔

اور ہاں ہم نے انسان کو مٹی کے سوت سے پیدا کیا۔ پھر ہم نے اسے ایک محفوظ

گلہ میں نطفہ کی صورت میں رکھا، پھر نطفہ کو ہم نے خون کی پھٹکی بنایا۔ پھر پھٹکی کو

لٹکڑا بنایا۔ پھر لٹکڑے کو ہڈیوں کی صورت دی۔ پھر ان ہڈیوں پر گلوشت

چڑھایا۔ پھر ہم نے اسے ایک بالکل ہی دوسری مخلوق بنایا۔ تو کیا شان والی ہے

اللَّهُ کی ذات جو بہترین غلقت عطا کرنے والی ہے۔

آیت کریمہ کے آخری ٹکڑے:

”ثُمَّ انْشَانَاهُ خَلْقًا آخَرَ“

پھر ہم نے اسے ایک بالکل ہی دوسری مخلوق بنادیا۔

کام مطلب ہے کہ اب جنین کے اندر روح پھونک دی جاتی ہے۔ اس کے بعد اسے

ضائع یا ساقط کرنے کا مطلب یہ ہے کہ دوسرے انداز میں آدمی اس رسم جاہلیت کو زندہ کرتا اور اس جرم شنیع کا ارتکاب کرتا ہے جس کے تحت عرب میں جاہلیت، غربت و افلاس اور دوسرے جاہلی حرکات کے تحت معصوم اڑکیاں زندہ درگور کر دی جاتی تھیں۔ چنانچہ اس کے بعد سیدنا علیؑ نے سورہ تکویر کی وہ آیت کریمہ تلاوت فرمائی جس میں اس رسم جاہلیت پر روک لگانے کے لئے قرآن نے انتہائی بلیغ انداز میں روز قیامت خود ان زندہ درگور کی جانے والی اڑکیوں کی باز پرس

کا حوالہ دیا ہے:

”وَإِذَا الْمُؤْمِنُ دُهُ سُيَّلَتْ، بِأَيِّ ذَنْبٍ قُتِلَتْ“ (سورہ تکویر: ٩، ٨)۔

اور جب زندہ درگور کی جانے والی (اڑکی) سے سوال کیا جائے کہ اسے کس گناہ (کی سزا) میں موت کے گھاث اتنا رکھا گیا۔

رحم مادر میں جنین کے ان مختلف مرحل کی تکمیل جیسا کہ مختلف روایات میں صراحت ہے، چالیس پینتالیس دن کے اندر ہو جاتی ہے۔ انہی روایات کی رو سے اسی مدت کے ختم ہونے کے ساتھ ہی فرشتہ اس کے پاس آتا ہے اور اس کی تقدیر کی دفعات کو لکھ کر اس پر آخری طور پر مہر تصدیق شہت کر دیتا ہے (مسلم: ۸، کتاب القدر، باب کہفیہ خلق الادمی فی بطن امہ و کتابہ درزتہ و اجلہ و عملہ و شقاویہ و سعادتہ نیز مسند احمد: ۹/۲، ۱۳/۷، ان روایات کی مزید تفصیل نیز تخلیق انسانی کے مرحل کی تحقیق کے لئے ملاحظہ ہو ڈاکٹر محمد معین فاروقی اور محمد رضی الاسلام ندوی کی مشترکہ کاؤنٹلیشن تخلیق انسانی کے مرحل، قرآن، حدیث اور سائنس کی روشنی میں۔“ مقالہ مطبوعہ تحقیقات اسلامی۔ اپریل، جون ۱۹۸۸ء)۔

عزل کے مطلق جواز پر قیاس کرتے ہوئے اس طرح کی صفائی کے سلسلے میں آخری

لپکدار بات مرد کے نطفہ کے عورت کے رحم میں پڑ جانے کے بعد اس کے اندر روح پھونکے جانے سے پہلے کے مراحل سے متعلق ہے۔ اگرچہ اس سلسلے میں بھی حافظ ابن حجر ایک رائے ان دونوں کے درمیان فرق کرنے کی ظاہر کرتے ہیں۔ مسئلہ بہت نازک ہے۔ اس لئے اس بحث کو بھی ہم علامہ موصوف کے الفاظ ہی میں نقل کرتے ہیں۔ عزل کے مسائل کی تفصیل کرنے کے بعد آخر میں لکھتے ہیں:

” و ينتزع من حكم العزل معالجة المرأة اسقاط النطفة قبل نفخ الروح فمن قال بالمنع هناك ففي هذه أولي و من قال بالجواز يمكن أن يتحقق به هذا و يمكن أن يفرق بأنه أشد لأن العزل لم يقع فيه تعاطي السبب و معالجة السقط تقع بعد تعاطي السبب“
(فتح الباری) (٢٣٩/٦).

عزل ہی کے حکم سے ملتا جاتا مسئلہ عورت کی طرف سے روح پھونکے جانے سے پہلے (مرد کے) نطفہ کو ساقط کرنے کی تدبیر کرنے کا ہے۔ تو جو لوگ عزل کی ممانعت کے قائل ہیں تو ان کے نزد یہ کیا چیز بدرجہ اولیٰ منوع ہوگی اور جو عزل کے جواز کے قائل ہیں تو ان کے نزد یہ کیا اس سے ملتا جاتا مسئلہ بھی ہو سکتا ہے اور یہ بھی ہو سکتا ہے کہ دونوں کے درمیان فرق کیا جائے کہ مؤخر الذکر کا معاملہ زیادہ سخت ہے اس لئے کہ عزل کے اندر پیدائش کے اسباب فراہم نہیں ہوتے اور اسقاط کا معاملہ ان اسباب کی فراہمی کے بعد کا ہوتا ہے۔

صاحب درختار نے بن چاہے حمل کو ساقط کرانے کی اجازت کی مدت چار ماہ قرار دی ہے۔ چنانچہ عورت ایسے حمل کو چار ماہ سے قبل شوہر کی اجازت کے بغیر بھی ساقط کر سکتی ہے (الدر المختار مع رد المحتار ٥٢٢/٢)، لیکن صحیح بات وہی ہے جو علامہ ابن عابدین شامی نے کہی ہے کہ ۱۲۹ دن کی اس مدت سے مراد اگر روح پھونکے جانے کی مدت ہوتی تو ٹھیک ہے ورنہ جہاں پیدائش

کے عمل کا سوال ہے وہ اس سے پہلے سے شروع ہو پکا ہوتا ہے۔ روح پھونگے جانے کی اس مدت سے پہلے اگر کوئی عورت اپنا حمل گروانا چاہے تو فقیہ علی بن موسیٰ کا کہنا ہے کہ ایسا کرنا مکروہ ہے اس لئے کہ:

”فَإِنَّ الْمَاءَ بَعْدَ مَا وَقَعَ فِي الرَّحْمِ مَآلُهُ الْحَيَاةِ فَيَكُونُ لَهُ حُكْمُ الْحَيَاةِ“ (رواى حارث الدار المختارى ۵۲۲).

مرد کا نطفہ جب کہ وہ عورت کے رحم میں جا پڑے تو اس کا نتیجہ زندگی ہے، اس لئے اس کے اوپر حکم بھی زندگی کا لاگو ہو گا۔

منع حمل تدابیر۔ صحیح نقطہ نظر:

جدید و قدیم مانع حمل تدابیر کے استعمال کے سلسلے میں گنجائش اور رعایت کی جو آخری حدود ہو سکتی ہیں، ہم نے اس کی تفصیل کر دی ہے۔ اس تفصیل کو نگاہ میں رکھتے ہوئے موجودہ مسلمان معاشرہ کو دیکھا جائے تو معاملہ دو انتہاؤں کے بیچ نظر آتا ہے۔ ایک طرف وہ روایت دیندار مسلمان ہیں جو کسی حال اور کسی صورت میں کسی بھی قسم کی مانع حمل تدابیر کے استعمال کو یکسر غلط اور منوع (Taboo) تصور کرتے ہیں۔ دوسری طرف روشن خیال مسلمانوں کا طبقہ ہے جو کسی روک ٹوک کے بغیر بے محابا مانع حمل تدابیر کو اختیار کئے ہوئے ہے۔ یہاں تک کہ ان میں ایسے دیندار مسلمانوں کے یہاں بھی طب و صحت کے ناگزیر مسائل کے بغیر بھی استقرار حمل کے بعد بسا اوقات چار چھ ماہ کے جنین کو بھی ساقط کرانے میں کوئی حرج اور تامل محسوس نہیں کیا جاتا ہے۔ عورتوں کی اس طرح (صفائی) کا معاملہ تو بہت عام بات ہے جس میں استقرار حمل کے کچھ وقہ بعد اور کبھی کبھار جنین کے قابل اعتراض مدت میں داخل ہو جانے کی صورت میں بھی، جدید طبی سہولیات کا فائدہ اٹھا کر ٹھہرے حمل کو ضائع کراتے رہنا زندگی کا ایک عام معمول بن گیا ہے۔ موجودہ دور میں مانع حمل تدابیر کے روز افزول اضافہ کا بڑا محرك آبادی کے اضافہ پر

کثروں اور مہنگا دنیا کو کثرت آبادی کی مصیبیت سے محفوظ رکھنا ہے، جس کا اصلی اور بنیادی سبب فقر و فاقہ کا ہوا اور غربت و افلاس کا اندیشہ ہے، ماہرین سماجیات و معاشیات ہی نہیں، ماہرین جنسیات کو بھی اس کا اعتراض ہے۔ اس سلسلے میں سب سے زیادہ توسع پر بنی امام غزالیؒ کے نقطہ نظر ہی کو پیش نظر رکھا جائے جو انفرادی سطح پر منع حمل کے اس طرح کے محک کو بھی ایک جائز محک تصور کرتے ہیں تو اس سے صرف اس بات کی گنجائش نکلتی ہے کہ مسلمان خاوندو بیوی اپنی بآہمی رضامندی سے استقرار حمل سے باز رہنے کی دور جدید کی فراہم کردہ مختلف تدابیر کو اختیار کر سکتے ہیں جو اپنے نتیجے کے اعتبار سے منع حمل کی قدیم تدبیر عزلؓ سے مشابہ یا اس سے کچھ آگے اور پیچھے ہوں۔ جس کی آخری حدیہ ہو سکتی ہے کہ حمل قرار پا جانے کے بعد ہفتہ دو ہفتہ کے اندر اس وقفہ سے پہلے پہلے جس کے اندر کہ رحم مادر میں جنین کے اندر روح پھونک دی جاتی ہے، عورت اپنی صفائی کر سکے۔ اگرچہ اس کے حق میں جواز کے ایک شق ہوتے ہوئے بھی جس کی تفصیل گزری، ہم نے بہت جی کڑا کر کے قلم سے ان سطور کے نکلنے کی اجازت دی ہے۔ اسلام میں بے جا تشدداً و سختی اچھی چیز نہیں اور دین میں رخصت اور رعایت اللہ تعالیٰ کا عظیم ترین عطیہ ہیں۔ اور عزیمت کی طرح زندگی میں رخصتوں سے فائدہ اٹھانے کو بھی اللہ تعالیٰ پسند کرتا ہے (حدیث نبوی جسے احمد اور تیہقی نے حضرت عبد اللہ بن عمرؓ سے اور طبرانی نے حضرت عبد اللہ بن عباسؓ سے مرفوعاً روایت کیا ہے) (بحوالہ المواقفات فی اصول الشریعۃ / ۱۷، مکتبہ تجارتیہ کبریٰ، مصر، نیز اتیہر لشرح الجامع الصغیر / ۲۰، دار الطبعۃ مصر ۱۲۸۱ھ)، اس دفعہ کی پوری رعایت کرتے ہوئے بھی صحیح بات یہی سمجھ میں آتی ہے کہ حمل ٹھہر نے سے پہلے اپنے حالات کی رعایت سے اس کو روکنے کی جو تدبیریں بھی کر لی جائیں، لیکن حمل قرار پا جانے کے بعد جب کہ تقدیر الہی اس جان کے ساتھ متعلق ہو گئی اس کے بعد اس کو ضائع کرنے اور اس میں خلل ڈالنے کی توقع کسی مسلمان سے نہیں کی جاسکتی، جس کا دل خوف خدا سے معمور ہوا اور جو اس دنیا سے رخصت ہونے کے بعد خدا

کے دربار میں حاضری اور اس ذاتِ ذوالجلال سے ملاقات کی توقع رکھتا ہو۔
 پچھلے مباحث میں نکاح کے مقاصد کی گفتگو میں بات سامنے آچکی ہے کہ شادی اور
 نکاح سے اسلام کے پیش نظر بنیادی دو مقاصد ہیں:
 ۱- بقاء نسل اور افزاں نسل۔
 ۲- جنسی تسکین۔

شادی اور نکاح سے اسلام کا اولیں مقصود بقاء نسل بلکہ افزاں نسل ہے۔ نبی ﷺ نے حدیث میں صاف طریقے پر ایسی عورت سے نکاح کی ترغیب دی ہے جو مختلف قرآن سے زیادہ بچ جننے والی ہو (ابوداؤد، جلد ۱۔ کتاب النکاح، باب فی تزویج الابکار، سنن نسائی جلد ۲ کتاب النکاح، باب کرامۃ فی تزویج العقیم) دوسری متعدد احادیث میں آپ نے اس کی روحانی علت بیان فرمائی کہ روز قیامت امت کی بڑھی ہوئی تعداد آپ کے لئے فخر و مبارکات کا باعث ہو گی (ان روایات کی تفصیل کے لئے ملاحظہ ہو، اسی باب میں ”اسلام میں نکاح کے مقاصد“ میں بحث بقاء نسل) منع حمل کی تدابیر نکاح کے اس مقصود اعظم کی راہ مارتی ہیں اور اس کے راستے میں رکاوٹیں کھڑی کرتی ہیں۔ زمانہ نزول قرآن میں اس وقت منع حمل کی مروجہ تدبیر عزل کے سلسلے میں مختلف احادیث میں آپ ﷺ نے جو ناپسندیدگی کا اظہار کیا ہے، جیسا کہ اس کی تفصیل گزر چکی ہے، اس کا یہی محل ہے، یہاں تک کہ ایک حدیث میں آپ ﷺ نے اسے دور جاہلیت کی بدترین رسم لڑکیوں کو زندہ درگور کرنے جانے کے مثالیں قرار دیتے ہوئے اسے ہلکے انداز میں اسی رسم بدکاعنوں قرار دیا ہے۔

”ذلک الواد الغھی“ (مسلم جلد ۲ کتاب النکاح، باب جواز الغھیۃ وہی طلاق

المرخص و کراحته العزل).

یہ ہلکے انداز میں زندہ درگور کرنا ہے۔

البته چونکہ جنسی تسکین کا حصول بجائے خود نکاح کا ایک مستقل مطلوب و مقصود ہے،

جیسا کہ اس کی تفصیل کی جا چکی ہے، اس لئے غیر بار آور مباشرت (Infeble Coitus) میں بھی قلب و نگاہ کی پاکیزگی کے جذبے سے چونکہ آدمی شادی کے ایک مستقل مقصود کو پورا کر رہا ہوتا ہے، اس لئے اسلام کے خاکے میں اس کی بھی پوری گنجائش نکلتی ہے۔ عزل، اور اسی قبیل کی دوسری منع حمل کی جدید تداہیر، جن کے ذریعہ استقرار حمل کو غالب امکان کی حد تک روک دیا جاتا ہے، غیر بار آور مباشرت کے ترقیاتی یافتہ ذرائع ہیں، لیکن چونکہ اس صورت میں بھی نکاح کے دوسرے مقصود اعظم، جنسی تسلیم کی تکمیل ہوتی ہے، اس لئے مسلمان خاوندو بیوی اپنے حالات کے لحاظ سے ان تداہیر کو اختیار کرتے ہوئے اپنے مویں کی مرخصی پوری کر کے بجا طور پر اس کی خوشنودی کی توقع کر سکتے ہیں۔ جواز عزل کے دلائل کے علاوہ بعض دوسرے پہلوؤں سے بھی اس کی توثیق ہوتی ہے، قریب مستقل یا بالکل مستقل، منع حمل تداہیر کے ساتھ مسلمان خاوندو بیوی کی مقاربت گو یا بانجھ شوہرو بیوی کی مقاربت ہے، جن میں دونوں یا ان میں سے کوئی اولاد پیدا کرنے کی صلاحیت سے مستقل طور پر محروم ہو۔ قرآن نے خود ایسے بانجھ جوڑے کا تذکرہ کیا ہے اور ان کے مستقل غیر بار آور جنسی تعلق پر اشارہ کنایہ میں بھی کوئی نکیرنہیں کی ہے:

”لِلَّهِ مُلْكُ السَّمَاوَاتِ وَالْأَرْضِ يَخْلُقُ مَا يَشَاءُ يَهُبُ لِمَنْ يَشَاءُ إِنَّا نَا وَيَهُبُ لِمَنْ يَشَاءُ اللَّهُ كُوْرَ، أَوْ يُنَزِّ وَجْهُمْ ذُكْرَانًا وَإِنَّا وَيَجْعَلُ مَنْ يَشَاءُ عَقِيمًا إِنَّهُ عَلِيْمٌ قَدِيرٌ“ (سورہ شوریٰ / ۵۰، ۲۹)۔

اللہ ہی کے لئے آسمانوں اور زمین کی بادشاہی ہے، جو وہ چاہتا ہے پیدا کرتا ہے، جس کو چاہتا ہے لڑکیاں دیتا ہے اور جس کو چاہتا ہے لڑکے دیتا ہے اور کچھ کو لڑکے اور لڑکیاں ایک ساتھ دیتا ہے اور جسے چاہتا ہے بالکل بے اولاد رکھتا ہے بے شک وہ علم والا، قدرت والا ہے۔

ان آیات کریمہ میں بات جس انداز سے کہی گئی ہے اس سے بانجھ خاوندو بیوی کے سرگرم جنسی تعلق کا اشارہ نکلتا ہے، بات یوں کہی گئی ہے کہ خدا تعالیٰ جسے چاہتا ہے بیٹیاں دیتا ہے

اور جسے چاہتا ہے بیٹوں سے نوازتا ہے اور جسے چاہتا ہے بیٹے بیٹیاں دونوں سے شاد کام کرتا ہے اور کوئی سرگرم جنسی تعلق کے نتیجے میں ایک شخص کو بیٹیاں ملیں اور دوسرے کے بیٹے ملے اور تیسرے کو بیٹے بیٹیاں دونوں ملیں۔ اسی سرگرم جنسی تعلق کے باوجود چوتھا وہ رہا جو حکم مشیت ان میں سے ہر ایک سے محروم رہ کر بالکل بے اولاد رہا۔ شادی شدہ زندگی کا ایک وقفہ گزار کر بے اولاد ہونے کی صورت میں خاوندو بیوی کو اولاد پیدا نہ کر سکنے کی صلاحیت کا اندازہ ہو جاتا ہے، طبی تحقیقات سے اس کی جائیج اور بھی آسانی سے ہو سکتی ہے۔ لیکن اس حقیقت کے باوجود کہ قرآن کسی ہلکے سے ہلکے اشارے میں بھی یہ بات نہیں کہتا کہ اسے بانجھ جوڑے کی غیر بار آور مباشرت اور سرگرم جنسی زندگی کسی بھی درجے میں قابل اعتراض ہے اور کسی بھی پہلو سے اس پر انگشت نمائی کی جاسکتی ہے۔ مستقل منع حمل تدابیر کے ساتھ غیر بار آور مباشرت اور سرگرم جنسی تعلق بھی بالکل اسی جیسی چیز ہے۔ جس میں ایک بانجھ جوڑے کو اپنی مباشرت کے بار آور ہونے کا امکان ہوتا ہے۔ منع حمل کی آج کی ترقی یافتہ ترین تدابیر میں بھی اس کا امکان اس سے کہیں زیادہ ہوتا ہے۔

اس سے بھی آگے خاص طور پر موجودہ دور کے سیاق میں منع حمل تدابیر کا ایک پہلو ہے، جس میں سنجیدگی سے غور کرنے کی ضرورت ہے، مختلف سماجی اور جغرافیائی حالات کے نتیجے میں موجودہ دور میں گزشتہ ادوار کے مقابلہ میں آبادی کے اضافہ میں شرح غیر معمولی طور پر بڑھ گئی ہے۔ ماہرین کے ایک اندازہ کے مطابق آئندہ سو سال میں دنیا کی آبادی بڑھ کر دو گنی ہو جائے گی، جس میں سے نوے فی صد آبادی غریب اور ترقی پذیر ملکوں میں ہوگی (روزنامہ قومی آوازی دہلی ۲۲ نومبر ۱۹۸۸ء مطابق ۱۵ جمادی الاول ۱۴۰۹ھ، خبر، انسانی آبادی کی کثرت کرہ ارض کے لئے خطرہ)۔

اسلام حالات کی پیش بندی اور پلانگ کے خلاف نہیں ہے۔ آبادی کی کثرت

خاندان کی سطح پر جس فرد کے لئے مسائل پیدا کرتی ہے، حکومتوں کو بھی اس کی وجہ سے اسی طرح کے مسائل کا سامنا ہوتا ہے۔ ذمہ دار اسلامی حکومت بھی خوف خدا اور آخرت کی باز پرس کے احساسات سے سرشار ہو کر بھی اپنے حالات کے لحاظ سے آبادی کی پلانگ کی پالیسی اختیار کر سکتی ہے۔ استقالہ اور صلاحیت تولید سے مستقل نا اہلی کی مانع حمل تدابیر سے ہٹ کر معقول حدود کے اندر دوسری حکومتوں کی طرف سے بھی فراہم کردہ مانع حمل تدابیر سے استفادہ سے مسلمانوں کو متوجہ ہونے کی ضرورت نہیں ہے۔ ایک ہندوستانی ماہر کے مطابق ہندوستانی حکومت کے اعداد و شمار کے مطابق ہندوستان میں ۷۳ فیصد لوگ اپنا پیٹ پالنے کے لئے کافی خواراک نہیں خرید سکتے (حوالہ سابق)۔ اس طرح کے اندازے بھی عام طور پر غریب اور ترقی پذیر ملکوں سے متعلق ہوتے ہیں۔ مسلمان آبادی بھی جو اس طرح کے ملکوں میں مخصوص حالات سے دوچار ہوتی ہے، اپنے خاص احوال و ظروف کی رعایت سے کثرت اولاد کے مسئلہ سے بچنے کے لئے مختلف مانع حمل تدابیر سے استفادہ کرتی اور انہیں استعمال میں لاتی ہیں تو شریعت کی عطا کردہ رخصت کا فائد اٹھاتے ہوئے اس کے لئے اس کی اجازت ہونی چاہئے۔ خاص طور پر اس صورت میں جب کہ دارالحرب میں بذات خود قیام کو منع حمل تدابیر اختیار کرنے کی ایک مستقل ضرورت تسلیم کی گئی ہے۔ جیسا کہ عزل کے جواز کی بحث میں اس کی تفصیل گزر چکی ہے۔

مانع حمل تدابیر سے استفادہ کا دوسرا غور طلب پہلو فرد کے اپنے مخصوص حالات اور تریجیات ہیں، عرض کیا گیا کہ موجودہ دور میں مختلف اسباب و عوامل کے تحت آبادی کے اضافے کی رفتار بہت بڑھ گئی ہے۔ اس وقت صورت یہ ہے کہ عورت کی بار آوری کی ۲۵، ۳۰ کی عمر میں معمول کے جنسی تعلق میں عورت اوسٹاچھ ماه میں حاملہ ہو جاتی ہے، اس صورت میں کسی قسم کی مانع حمل تدابیر کے اختیار نہ کرنے کا مطلب ہے ہر سال ڈیڑھ سال میں خاندان کے اندر ایک نیا بچہ۔ زندگی کے دوسرے تقاضوں کو مجرور کئے بغیر، جن کی دینی اور دینی دونوں چیزیں ہوتی

ہیں، اس مسئلہ سے آسانی کے ساتھ عہدہ برآ نہیں ہوا جا سکتا۔ عورت کی صحت غیر معمولی طور پر اچھی مان لی جائے تو بھی غالب احوال میں زندگی کے دوسرے تقاضوں کی ادائیگی کے ساتھ اس تسلسل سے وہ بچوں کی پیدائش کا بوجھ برداشت نہیں کر سکتی۔ امت کے سوادِ عظم میں اضافہ کے پاک جذبے سے کثرت اولاد مندوب و مستحسن ہے، اور زندگی میں روزی روٹی کی تلاش اور رزق حلال کا حصول آدمی کے لئے فرض اور واجب ہے۔ ملازمت، کاروبار، یا زراعت آدمی کا جو بھی روزی روٹی کا ذریعہ ہو، اس کا حق ادا کرنے کے لئے ضروری ہے کہ گھر سے اسے کسی قدر یکسوئی حاصل ہو۔ اب اگر مندوب و مستحسن کی طلب میں گرفتار ہو کر انسان اس طرح پھنس جائے کہ کاروبار اور ملازمت وغیرہ کے فرض و واجب کے حقوق ادا نہ کر سکے، اس طرح کی غیر متوازن زندگی کے لئے دین کی سند بمشکل ہی حاصل کی جاسکتی ہے۔

قرآن نے بچے کو دودھ پلانے کی مکمل مدت دو سال قرار دی ہے۔ اس مدت میں دوسرا بچہ ہونے کا مطلب ہے پہلے بچے کے ساتھ ایسی حق تلقی جس کی تلاش بعد کی زندگی میں بمشکل ہی کی جاتی ہے۔ دودھ پلانے کی مدت میں مرد کے عورت کے پاس آنے کے لئے غیلہ کی اصطلاح استعمال کی گئی ہے۔ نبی ﷺ نے اس سے صاف طور پر منع فرمایا اور اسے اولاد کو چھپے طور پر قتل کرنے کے مزادف قرار دیا۔ اسماء بنت یزید کی روایت ہے، فرماتی ہیں: میں نے رسول اللہ ﷺ کو فرماتے سناتے:

”لَا تَقْتُلُوا أُولَادَكُمْ سَرَا“

چھپے انداز میں اپنی اولاد کے قتل کے درپے نہ ہو۔

آگے اس کی وجہ بیان فرمائی:

”فَإِنَّ الْغَيْلَ يَدْرِكُ الْفَارِسَ فَيَدْعُ عَذْرَهُ عَنْ فَرَسِهِ“ (ابوداؤد روتا

الطب باب فی الغیل، ابن ماجہ ابواب النکاح باب الغیل نیز مندرجہ احمد ر/۲، ۳۵۳

(۲۵۸، ۲۵)

اس لئے کہ گھوڑ سوار میں دودھ کا اثر ظاہر ہو کر رہتا ہے، یہ کمزوری، ایسے شخص کو
گھوڑے کی پیٹھ سے گرداتی ہے۔

بعد میں آپ ﷺ نے اپنے زمانہ کی بعض قوموں کے حالات کے مطالعہ سے کہ ان
کے یہاں ایسا کیا جاتا ہے اور ان کے بچوں کو اس سے کوئی نقصان نہیں ہوتا، آپ نے اپنے اجتہاد
کو کام میں لاتے ہوئے (شرح نوی للصلم مع الصلم ۱/۳۲۶) اس سے رجوع فرمایا (صحیح مسلم جلد ۲
كتاب النکاح، باب جواز الغلبة وهي وطا المرض وكرامة العزل۔ ابو داؤد، كتاب الطب، باب فی الغلبة)۔ لیکن پہلی
روایت میں آپ نے اس کی جو علت بیان فرمائی ہے وہ بہت قبل غور ہے۔ جس کا صاف اشارہ
ہے کہ جہاں دوسرے ذرائع سے آدمی اس کمی کی تلافی نہ کر سکے، اور 'غبلہ' سے بچے کا نقصان
یقینی ہو تو ایسی صورت میں رضاuat کی مدت میں بیوی سے دور رہنا یا نتیجے کے اعتبار سے دور
رہنے کی تدابیر استعمال میں لانا، ہی پسندیدہ اور مستحسن ہے۔

جدید تحقیقات نے ثابت کر دیا ہے کہ بچے کے لئے ماں کے دودھ کا بدل کوئی چیز
نہیں ہے۔ دوسرے درجے میں اس کمی کی تلافی کی ایک ہی صورت ہے، معاشری فراغت اور
خوشحالی جس کے ذریعہ آدمی مدت رضاuat میں بچے کے لئے معقول و مناسب غذا کا بھی انتظام
کر سکے۔ ساتھ ہی اس کی پرورش و مگہداشت کے لئے انا اور ملازمہ کی بھی خدمات حاصل
کر سکے۔ جن والدین کو یہ معاشری فراغت اور خوشحالی میسر نہ ہو جب کہ ترقی پذیر اور تیسری دنیا کے
ملکوں کی غالب آبادی کی یہی صورت ہے، ان کے لئے دو بچوں کے درمیان مناسب وقہ کی
پالیسی ہی زیادہ بہتر اور مناسب ہے۔ البتہ ان مانع حمل تدابیر کے دائرے کو استقرار حمل سے
پہلے کے زمانے تک محدود رکھنا چاہئے۔ استقرار حمل کے بعد جب کہ مشینیت ایزدی جنین کے
ساتھ متعلق ہو جائے تو جیسا کہ عرض کیا گیا اسے ضائع اور ساقط کرانے کی کوشش بڑی جرأت کی
بات ہے اور کسی مسلمان مرد و عورت سے اس کی توقع نہیں کی جاسکتی۔

جہاں اس طرح کے کوئی مصالح اور رکاوٹیں نہ ہوں اور کثرت اولاد کے ندب و استحباب کا زندگی کے دوسرے فرائض و واجبات سے ٹکراؤ نہ ہوتا ہو وہاں کثرت اولاد کی پالیسی ہی امت کی محمود و محبوب پالیسی ہے۔ نبی ﷺ کی احادیث جن میں آپ نے زیادتی اولاد کی ترغیب اور حوصلہ افزائی کی ہے، قیامت تک کے لئے ہیں۔ اور جہاں اس کی وجہ سے دین کے دوسرے تقاضے اور مطالبات مجرور نہ ہوتے ہوں، وہاں پوری دل جنمی اور شرح صدر کے ساتھ تکشیر نسل کی پالیسی پر عمل کرنا چاہئے اور کثرت آبادی کے مسائل کے دور حاضر کے جامیں پروپیگنڈے سے ذرا بھی متاثر ہونے کی ضرورت نہیں ہے۔ جیسا کہ تفصیلات گزریں۔ کثرت اولاد کے لئے اسلام نے دینی اور دنیوی ہر طرح کے محکمات فراہم کئے ہیں۔ ان کا تقاضا ہے کہ دینی حقوق و فرائض کی ترتیب میں جہاں کثرت اولاد سے کوئی خلل نہ ہو، اسلامی معاشرے کو دل کھوں کر اپنے دین کی اس پالیسی پر کسی ملامت گو کی ملامت کی پرواکے بغیر عمل کرنا چاہئے۔

البتہ ایک صورت ہے جہاں مانع حمل تدابیر کا استعمال پسندیدہ اور مستحسن ہی نہیں واجب اور ضروری ہے۔ عورت کی صحت و تدرستی اور اس کی زندگی کی بقاء کا مسئلہ ہو اور دیندار اور ذمہ دار ڈاکٹر کی سفارش ہو کہ کسی خاص و قفقے تک وہ بچ کی پیدائش کا بوجھ نہیں اٹھا سکتی ہے، اس وقفہ میں اگر مرد مکمل صبر (Complete Abstinence) سے کام نہ لے سکے تو مانع حمل تدابیر کا استعمال لازم ہے، مرد کی اخلاقی ذمہ داری اور عورت کے ساتھ حسنِ معاشرت کا تو تقاضا ہے ہی کہ اس حالت میں وہ اسے بار آور کرنے سے پر ہیز کرے۔ عورت کا قانونی حق ہے کہ مانع حمل تدابیر کو لازم کر کے وہ اپنے کو بار آور نہ ہونے دے۔ ‘عزل’ کے سلسلے میں آزاد عورت کی اجازت کے بغیر مرد اس سے عزل نہیں کر سکتا تو معقول وجوہ سے اگر وہ حمل کو انگیز نہ کر سکتی ہو تو مرد زبردستی اس کے مصالح کو نظر انداز کرتے ہوئے اسے بار آور بھی نہیں کر سکتا۔ اس طرح کی صورت حال میں عورت بدرجہ مجبوری قانونی چارہ جوئی کر سکتی اور یا است کا تحفظ بھی حاصل کر سکتی ہے۔

ضبط ولادت، اسلامی نقطہ نظر سے

پروفیسر محمد سعود عالم قاسمی ☆

ضبط ولادت کے سلسلہ میں قرآن کریم اور سنت رسول اللہ ﷺ میں صراحت کے ساتھ کوئی حکم اتنا عیوبی نہیں ملتا، اس لئے فقہاء اسلام نے اس سلسلہ میں کوئی ایک متعین اور متفقہ رائے نہیں دی ہے، یہ مسئلہ بہت حد تک حالات، ضرورت، دفع حرج اور مفاد عامہ سے تعلق رکھتا ہے۔ ضبط ولادت کی حرمت و حرمت، کراہت اور اباحت کا تعلق اس سلسلہ میں اختیار کی جانے والی تدابیر اور ذرائع سے وابستہ ہے۔ ان تدابیر میں کچھ مستقل اور دامنی نوعیت کی ہیں، جن کی بالعموم تنفس نہیں ہوتی اور کچھ عارضی اور غیر مستقل نوعیت کی ہیں۔ جن کی تنفس ہوتی ہے۔

مستقل تدبیریں:

ضبط ولادت کی جو تدبیریں دامنی اور مستقل نوعیت کی اب تک معروف ہیں وہ حسب

ذیل ہیں:

۱- نسبندی (Vasectomy) اس میں بار آور کرنے والی نسوں کو دونوں جانب سے یا

کسی جگہ سے کاٹ کر باندھ دیا جاتا ہے تاکہ مادہ منویہ کا افراز و انزال ختم ہو جائے۔

۲- گرہ بندی (Tubal Ligation) اس میں بار آور کرنے والی نس کو کاٹے بغیر اس

طرح باندھ دیا جاتا ہے کہ مادہ منویکا افزائُک جائے۔

۳- تقطیع و تخریج (Hystectomy) اس میں عورت کی بیضہ دانی (رحم) کو کاٹ کر شکم سے باہر نکال دیا جاتا ہے تاکہ بار آور نہ ہو سکے۔

یہ تینوں طریقے عمل جراحی کے نتیجے میں رو بعمل لائے جاتے ہیں۔ شرعی نقطہ نظر سے ان میں سے کوئی طریقہ جائز قرار نہیں دیا جاسکتا، دوسرا صورت کے سلسلہ میں بعض دانشوروں کا خیال ہے کہ چونکہ وہ بھی عارضی ہوتی ہے اسے جائز کہا جاسکتا ہے (Tahir Mahmood, Family Planing PP.95, Delhi, 1977)۔ مگر یہ ایک امکانی بات ہے، عملًا اور عادتاً ایسا نہیں ہوتا، اور یہ بھی مستقل ذریعہ بانجھ پن میں شامل ہے۔ تیسرا طریقہ استثنائی صورت حال میں جب کہ عورت کی بچہ دانی اس درجہ فساد و مرض کا شکار ہو بچکی ہو کہ اس کے تعقین سے پورے جسم کے متاثر ہونے کا خطرہ ہو تو اختیار کیا جاسکتا ہے اور اسے اضطرار کہا جائے گا۔

مذکورہ طریقوں کے ناجائز اور ناقابل عمل ہونے کی وجہ یہ ہے کہ ان کے ذریعہ ہمیشہ کے لئے تولید کی صلاحیت ختم کر دی جاتی ہے، جس سے ازدواجی زندگی کا نظام ہی درہم برہم نہیں ہوتا، بلکہ شریعت کی منشا کی بھی خلاف ورزی ہوتی ہے، یہ خصی کردینے کے مترادف ہے، جس سے نبی ﷺ نے منع فرمایا ہے، چنانچہ عبد اللہ بن مسعودؓ سے مردی ہے کہ نبی ﷺ کے ساتھ ہم ایک غزوہ میں شریک تھے اور ہمارے ساتھ عورتیں نہیں تھیں، ہم نے رسول اللہ ﷺ سے اجازت طلب کی کہ کیا ہم خصی ہو جائیں، تو آپ ﷺ نے منع فرمایا۔ خصی کی ممنوعیت کی ایک روایت سعد بن وقارؓ سے بھی مردی ہے۔

پھر یہ تغیر خلق اللہ (اللہ کی تخلیق میں تبدیلی) بھی ہے، کیونکہ یہ ذرائع اندر و فی اعضاء کی ساخت بدلتی ہیں اور ان کے منافع سے دائمی طور پر محروم کر دیتے ہیں۔

عارضی تدبیریں:

ضبط ولادت کی عارضی اور غیر مستقل تدبیریں کچھ زیادہ عام اور معروف ہیں۔ ان میں سے بعض تدبیریں خود نبی ﷺ کے عہد مبارک میں اختیار کی جاتی تھیں اور پیشتر طبی علوم کے ارتقاء کے نتیجہ میں دریافت اور اختیار کی گئی ہیں، اس میں سے کچھ معروف تدبیر حسب ذیل ہیں:

- ۱----- رضاعت
- ۲----- تنظیم جماع
- ۳----- غلاف آلم کا استعمال (Condom) نزودھ وغیرہ
- ۴----- مرہم وغیرہ کا استعمال (Suppidileries)
- ۵----- مانع حمل گویوں کا استعمال
- ۶----- مانع حمل انجکشن کا استعمال
- ۷----- پانی کی پچکاری سے رحم دھوڈینا (Douch)
- ۸----- رحم کا منہ بند کر دینا، مثلاً لوپ، کاپڑی اور کوائل کا استعمال وغیرہ
- ۹----- عزل (Withdrawl)
- ۱۰----- اسقاط (Abortion)

مذکورہ عارضی تدبیر میں اول اور دوم بلا کراہت جائز قرار دی جاسکتی ہیں، اس لئے کہ ان کے اختیار کرنے میں ایسا کوئی تصرف اور مصنوعی عمل نہیں کرتا پڑتا جو مرد و عورت دوسری تدبیر کے لئے کرتے ہیں۔ رضاعت کے (جو اکثر حالات میں مانع حمل ہے) زمانہ میں مباشرت (غیله) کی اجازت رسول اللہ ﷺ نے دی ہے، چنانچہ آپ ﷺ نے فرمایا:

”لقد هممت ان انهی عن الغيلة فنظرت في الروم و فارس فإذا

هم يغيلون أولادهم فلا يضر أولادهم شيئاً“ (مسلم، کتاب النکاح)۔

تنظیم جماع کے بلا کراہت جائز ہونے کی وجہ یہ ہے کہ شوہر کو یہ اختیار بہر حال حاصل ہے کہ وہ اپنی منکوحہ سے جب چاہے مباشرت (Sexual Intercourse) کرے اور جب چاہے نہ کرے، اگر کچھ دن وہ اپنا یہ حق استعمال نہیں کرتا تو وہ اس کا ہر لحاظ سے مجاز و مختار ہے، بلکہ مباشرت کی تنظیم و توقیت حفظان صحت اور اخلاقی و روحانی نظر سے بھی مطلوب و ناجائز ہے۔ اس میں شوہر کو تنظیم اس طرح کرنی پڑتی ہے کہ بیوی کے ایام ماہواری کے بعد طہر کا درمیانی وقت جو عام طور پر چودہواں دن ہوتا ہے اور اس کے اطراف کے چند دن اپنے اور ضبط کرنا پڑتا ہے اور باقیہ ایام میں وہ حق زوجیت ادا کرتا ہے، مذکورہ دنوں کے بعد عورت کے مادہ منویہ میں بار آور ہونے کی صلاحیت ختم ہو جاتی ہے، کیونکہ اس کے خلیے تحلیل ہو چکے ہوتے ہیں۔ باقیہ چھند بیرون میں مردوزن کو اپنے لئے ایک جزوی اور عارضی تصرف کرنا پڑتا ہے، اس لئے ان کو عزل کے درجہ میں رکھا جاسکتا ہے۔ (فقہاء اس سلسلے میں یہاں تک گئے ہیں جیسا کہ صاحب رد مختار نے فتاویٰ قاضی خال اور الکمال کے حوالہ سے لکھا ہے، ”انہ یجوز لہا سد فم رحمہا کما تفعلہا النساء“ (رد مختار علی در رد مختار ۳۸۰)۔)

البته مانع حمل گویوں اور مانع حمل انجکشن کے جسمانی صحت پر منفی اثرات بھی پڑتے ہیں جن کو سائد اینفلکٹ کہا جاتا ہے، اس لئے ان کا استعمال بغیر معتمد طبی معالج کے مشورہ کے نہیں کرنا چاہئے۔ کیونکہ قرآن و سنت کی رو سے انسانی صحت کی حفاظت ضروری ہے اور قیامت کے دن صحت کے بارے میں بھی سوال کیا جائے گا۔

جہاں تک عزل کا تعلق ہے فقہاء کی بڑی تعداد اسے جائز تو قرار دیتی ہے، مگر کراہت کے ساتھ۔ اور بعض فقہاء کراہت کے بھی قائل نہیں۔ ان عالموں کی اکثریت بیوی کی اجازت کے ساتھ عزل کو جائز سمجھتی ہے۔ چنانچہ فقہاء ثلاش نے عورت کی اجازت کے ساتھ عزل کے جواز پر اتفاق کیا ہے (فقہ الباری علی ابن حجر العسقلانی ج ۹، ۲۲۷)۔ امام ابوحنیفہ سے ”نساء کم حرث لكم“

فاتوا حرثکم اّنی ششم ” کی تفسیر میں حضرت عبداللہ بن عمر کا یہ قول مردی ہے۔ اگر چاہو تو عزل کرو (ابو بکر جاص، احکام القرآن ۲۱۶/۱) صاحب درختار نے اس کی صراحت کی ہے کہ ”عزل عن الحرة باذنها“ (رمذان علی درختار ص ۹۷) امام کیسانی کہتے ہیں کہ یہوی کی اجازت کے بغیر عزل کرنا مکروہ ہے اور اجازت سے کیا جائے تو مکروہ نہیں ہے (بدائع الصنائع ج ۲ ص ۳۳۲)۔ عورت کی رضا کا قابل اعتبار قرار دیا جانا اسلامی نقطہ نظر کی عین ترجمانی ہے، کیونکہ مردوں کی عورت دونوں ایک دوسرے کے شریک ہیں، وجبہ تسلیم اور محتاج ہیں اس لئے ان دونوں کی رضا معتبر ہونی چاہئے، پھر یہ کہ تولید دونوں کا حق ہے، بلکہ بعض پہلوؤں سے مرد سے زیادہ عورت کا حق ہے، اگرچہ مرد یک گونہ فضیلت کا حامل ہے۔ عورت اس معنی میں نسل انسانی کی کھینچتی نہیں ہے کہ مرد کو اس پر مالکانہ حقوق حاصل ہیں، بلکہ مرد سماجی ذمہ داریوں اور تقسیم کار کے پیش نظر عورت کا گمراہ ہے۔ (بعض حالات میں عورت کی رضا و عدم رضا برابر ہو سکتی ہے مثلاً فتاویٰ قاضی خاں میں ہے کہ ان خاف من الولد السوء فی الحرة یسعه العزل بغیر رضاها لفساد الزمان فلیعتبر مثله من الماعذار مسقطاً لعذرها ایضاً)۔

جن فقهاء نے عزل کو کراہت کے ساتھ جائز قرار دیا ہے ان کی کراہت کو تحریم پر محمول کرنا درست نہیں، بلکہ تزییہ اور خلاف اولیٰ کہا جاسکتا ہے۔ چنانچہ امام غزالی نے واضح کیا ہے کہ ”والصحيح عندنا ان ذلك مباح“ (ایجاد علوم الدین ۵۱/۲)۔

کراہت اور اباحت کا یہ مسئلہ جس بنیاد پر پیدا ہوا ہے ان پر بھی نقطہ الناظر ضروری ہے، حضور ﷺ سے مردی پیش تصحیح روایات میں عزل سے منع نہیں کیا گیا۔

چنانچہ حضرت جابرؓ سے مردی ہے کہ ”کنا نعزل والقرآن ينزل“ (بخاری، کتاب النکاح) ہم عزل کرتے تھے اور قرآن کے نزول کا سلسلہ جاری تھا اور مسلم کی روایت میں ہے:

”کنا نعزل علی عهد رسول الله ﷺ بلغ ذلك نبی اللہ ﷺ“

”فلم ینهنا“

(ہم نبی ﷺ کے عہد مبارک میں عزل کرتے تھے اس کی اطلاع نبی ﷺ کو ہوئی مگر آپ نے منع نہیں فرمایا) (مسلم، کتاب النکاح)۔

صحیحین کی اس روایت سے محقق ہو جاتا ہے کہ نزول قرآن کے وقت عزل کا استعمال معروف تھا، مگر اس کے امتداد میں کوئی آیت نازل نہیں ہوئی۔ اسی لئے سفیان بن عینہ کہتے ہیں کہ اگر عزل حرام ہوتا تو اس کے بارے میں آیت نازل ہوتی (فتح الباری ۲۲۵/۹)۔ اور نہ ہی نبی اکرم ﷺ نے منع فرمایا جب کہ آپ کو اس کی اطلاع تھی، نبی ﷺ کی نظر میں اگر عزل روانہ ہوتا تو آپ ہرگز اسے نہ ہونے دیتے۔ دوسری روایات سے معلوم ہوتا ہے کہ آنحضرت ﷺ نے اس کو حلت و حرمت کے چوکھے میں رکھنے کے بجائے اخلاقی اور تہجی نقطۂ نظر سے دیکھا، چنانچہ ایک شخص نے نبی ﷺ کی خدمت میں حاضر ہو کر کہا اے اللہ کے رسول! میں اپنی بیوی سے عزل کرتا ہوں، آپ نے پوچھا: ایسا کیوں کرتے ہو؟ اس نے کہا بچوں پر شفقت کی بناء پر، تو آپ نے فرمایا اگر یہ نقصان دہ ہوتا تو فارس و روم کے باشندوں کو نقصان ہوتا (مسلم، کتاب النکاح)۔ اس میں آپ نے منع نہیں فرمایا۔ البتہ غور و فکر کا ایک دوسرا پہلو پیش فرمادیا۔

حضرت ابوسعید خدری کی ایک روایت میں ہے کہ نبی ﷺ سے عزل کے بارے میں پوچھا گیا تو آپ ﷺ نے فرمایا: ”لَا عَلَيْكُمْ إِنْ لَأَتَفْعَلُوا إِذَا كُمْ فَإِنَّمَا هُوَ الْقَدْرُ“ (ایضاً) اگر تم یہ نہ کرو تو کوئی حرج نہیں، اس لئے کہ جو مقدر ہے وہ تم کو مل کر رہے گا۔ بعض حضرات نے اسے نبی پر محمول کیا ہے (نیل الاوطار ۳۲۸/۶) مگر اس سے اتفاق کرنا مشکل ہے، کیونکہ اس حدیث میں حاصل کلام ”الا تفعلوا“ نہیں بلکہ ”انما هو القدر“ ہے، چنانچہ حضرت جابرؓ کی ایک روایت سے یہ واضح ہو جاتا ہے کہ ایک شخص نے نبی ﷺ کی خدمت میں حاضر ہو کر عرض کیا، میری ایک باندی ہے جو ہماری خدمت کرتی ہے میں اس سے خواہش پوری

کرتا ہوں، مگر میں نہیں چاہتا کہ وہ بار آور ہوتا آپ نے فرمایا: ”اعزل منها ان شئت فانه سیاتیها ما قدر لها“ (احمد، مسلم، ابو داؤد) (اگر چاہو تو تم اس سے عزل کرو، مگر جو اس کے لئے مقدر ہے وہ ہو کر رہے گا)۔ حضرت جابرؓ کی ایک اور روایت سے معلوم ہوتا ہے کہ عہد صحابہ میں عزل کا استعمال جاری تھا، چنانچہ عزل کے متعلق ایک سوال کے جواب میں فرمایا: ”کنا نصنعه“ (احمد)۔

حضرت ابو سعید خدری سے ایک روایت آتی ہے جس میں رسول اللہ ﷺ نے یہودیوں کے اس خیال کی تردید کی ہے کہ عزل چھوٹے درجہ کی طفیل کشی ہے، آپ ﷺ نے فرمایا:

”کذبت یہود ان الله عزو جل لواراد ان يخلق شيئا لم يستطع

احد ان يصرفة“ (احمد، ابو داؤد، ترمذی)۔

یہود نے جھوٹ کہا، اگر اللہ کسی چیز کی تخلیق کا ارادہ کرے تو کوئی اسے ٹال نہیں سکتا۔

ان روایات کے بالمقابل حضرت جذامہ بنت وہب کی روایت آئی ہے کہ رسول اللہ ﷺ سے ایک مرتبہ عزل کے بارے میں سوال کیا گیا تو آپ ﷺ نے فرمایا: ”ذلك الواد الخفي“ (مسلم و احمد) وہ چھوٹے درجہ کی طفیل کشی ہے۔

مذکورہ بالا احادیث سے متعارض ہونے کی بتا پر بعض محدثین نے اس روایت کو ضعیف قرار دیا ہے (فتح الباری ۲۲۸/۹) مگر علامہ ابن قیم اور حافظ ابن حجر نے آخرالذکر دونوں روایتوں کو درست وقوی تسلیم کیا ہے اور دفع تعارض کی توجیہیں پیش کی ہیں۔ ان بزرگوں کی توجیہات سے قطع نظر یہاں ایک پہلو قابل غور ہے، مذکورہ روایت میں یہ عین ممکن ہے کہ صحابیہ سے پورا کلام سننے یا مدعا کلام کو سمجھنے میں پچک ہوئی ہو، اور جو بات آپ نے یہود کے خیال کی نقل کے طور پر پیش کی ہوا سے حضور ﷺ کا اپنا کلام سمجھ لیا گیا ہو، کیونکہ حضرت ابو سعید خدریؓ کی روایت سے

یہ ثابت ہوتا ہے کہ یہ قول نبی ﷺ کا نہیں، بلکہ یہ وہ دکا ہے، نبی اکرم ﷺ نے جس کی تکذیب فرمائی ہے۔ مدعاً کلام اور سابق کلام کو صحیح طور پر نہ سمجھنے کی متعدد مثالیں موجود ہیں۔ مثلاً بخاری شریف میں حضرت مسروق سے مروی ہے کہ نبی ﷺ نے فرمایا: ”نمازی کے آگے سے کتا، گدھا اور عورت کے گزرنے سے نماز فاسد ہو جاتی ہے“، جب یہ بات حضرت عائشہؓ کو معلوم ہوئی تو انہیوں نے فرمایا:

” شبهمونا بالحمر والكلاب والله لقد رأيت النبي صلى الله عليه وسلم يصلى وانا على السرير بينه وبين القبلة مضطجعة فتبدرت ولى الحاجة فاكره ان اجلس و اوذى النبي صلى الله عليه وسلم فانسل من عند رجليه“ (بخاري، كتاب الصلاة). -

تم لوگوں نے ہمیں کتے اور گدھے کی صفائی میں لاکھڑا کیا، بختا میں نے
نبی ﷺ کو اس حال میں نماز پڑھتے دیکھا ہے کہ میں ان کے اور قبلہ کے
درمیان حائل تخت پر لیٹی رہتی اور جب مجھے ضرورت ہوتی یہی ٹھنڈا پسند نہ کرتی مبادا
نبی ﷺ تو تکلیف ہو میں ان کے پیروں کے پاس سے سرک جاتی۔

پھر اس بات کی بھی نظر نہیں ملتی کہ بنی اکرم ﷺ نے ایک جگہ تو یہودیوں کے کسی فکر یا عمل کی تکذیب فرمائی ہو اور دوسری جگہ اس سے اتفاق کر لیا ہو۔ ایسے موقع پر حضرت عمر نے فاطمہ بنت قیس کے معاملہ میں جو موقف اختیار کیا تھا وہ ہماری رہنمائی کر سکتا ہے (مسلم، کتاب الطلاق)۔

اس گفتگو سے یہ اندازہ لگایا جاسکتا ہے کہ عزل کی ممانعت پر کوئی دلیل نہیں، اس کے برعکس صحابہ کرام تا بعین اور تبع تا بعین کا اس پر عمل ثابت ہے (امتنی لابن قدامہ / ۲۳)۔ اس لئے اسے ممنوع یا مکروہ تحریکی نہیں قرار دیا جاسکتا، بلکہ اسے جائز یا بقول غزالی مباح کہا جاسکتا ہے۔

جب عزل کا جواز ثابت ہے تو عزل ہی سے ملنے جلتے منع حمل کے وہ ذرائع بھی جائز

ہوں گے جو امتداد زمانہ اور طبعی علوم کی ترقی کے ساتھ استعمال میں آئے ہیں۔ جہاں تک سوال اس بات کا ہے کہ اگر ان منع حمل تدابیر کی اجازت دی جائے تو کن مقاصد کے لئے اور روکا جائے تو کن صورتوں میں، یہ بہت بہت زیادہ مفید نہیں، صحابہ کرام کے زمانہ میں عزل کے جو حرکات تھے وہ اس زمانہ، حالات و ظروف، رجحانات و امکانات کے مطابق تھے، امام غزالی نے اپنے عہد کے حالات کے مطابق کچھ حرکات پر روشنی ڈالی ہے۔ ہمارے زمانہ کے حالات و ماحول اور اقتداء کے مطابق حرکات میں جو وسعت پیدا ہوتی ہے، ان پر ضرورت و مصلحت کے نقطہ نظر سے غور کیا جانا چاہئے، اس میں اقتصادی، سماجی، زمانی، طبی اور دوسرا مصالح شامل ہو سکتے ہیں، چنانچہ تغیری زمان کے ساتھ تغیری احکام کی رعایت فقہ اسلامی میں معروف ہے، فتاویٰ قاضی خاں میں ہے:

”ان خاف من الولد السوء في الحرفة يسعه العزل بغير رضاها

لفساد الزمان فليعتبر مثله من الاعذار“ (ایشارہ ۳۷۹)۔

سب سے اہم مسئلہ اقتصادی محکم کا ہے، ہمیں یہاں فرد کے لئے اجازت اور ریاست کی پالیسی میں ضرور فرق کرنا چاہئے۔

بہت سے اہل علم اس مرحلہ میں ”وَلَا تُقْتِلُوا أَوْلَادَكُمْ خَشْيَةً إِمْلَاقٍ“ (سورہ اسراءٰ ۲۱، ۳۱) کو پیش کر کے اقتصادی حرکات کو باطل اور منافی ایمان قرار دیتے ہیں، مگر اس کی کوئی وجہ نہیں۔ اولاً اس لئے کہ آیت میں خشیہ املاق کی قید اتفاقی ہے احترازی نہیں، آیت کا مدعایہ ہے کہ قتل اولاد انتہائی گناہ نا جرم ہے اس کا ارتکاب نہ کرو وہ بھی تنگستی کے ڈر سے، رزق میں دیتا ہوں یعنی فاقہ کشی کا ڈر ہو یا نہ ہو قتل اولاد نہ کرو، عرب میں قتل اولاد بالخصوص بڑکیوں کے قتل کے اور بھی حرکات تھے اور وہ سب اسلام کی نظر میں ناقابلِ لحاظ تھے۔ دوم یہ کہ عورت کے انداز نہانی کے قبول کرنے سے پہلے کے قطرات منی پر اولاد کا اطلاق کر دینا اللھت، عادت، شریعت اور عقل کسی بھی نقطہ نظر سے درست نہیں۔ سوم یہ کہ توسع و تنظیم رزق کی انسانی تدبیر یہ، توکل علی

اللہ کے منافی نہیں، ورنہ بجائے حیات کی بہت سی واجب کوششیں بھی اس کی زد سے نفع سکیں گی۔ ایک شخص شادی کرنا چاہتا تھا مگر بیوی کے اخراجات برداشت نہیں کر سکتا تھا، نبی ﷺ نے اس کو شادی کے بجائے روزہ رکھنے کا مشورہ دیا، اس سے معلوم ہوتا ہے کہ اقتصادی محرک خلاف توکل نہیں، ورنہ حضور ﷺ شادی کی اجازت دیتے اور اخراجات اللہ پر چھوڑ دیتے۔ یہاں تک کہ حضور اکرم ﷺ کا فرمان: ”نزوجو اللود والولود فانی مکاثر بکم الامم يوم القيمة“، (ابوداؤد) بھی اس سے متعارض نہیں، کیوں کہ اس کی حیثیت باتفاق فقہاء و محدثین ترغیب کی ہے تشریع کی نہیں۔ چنانچہ یہ مطلوب و مستحسن ہے کہ امت محمدی میں اضافہ ہو، مگر بغواۓ حدیث قابل فخر اضافہ جس میں بچوں کی اخلاقی، دینی، روحانی اور سماجی تعلیم و تربیت اور ثقافت شامل ہے۔ افزائش نسل ایک قومی و ملی ذمہ داری بھی ہو سکتی ہے، اور اس کا تعلق ریاست اور حکومت کی پالیسی اور قانون سے بھی اور فرد کی نجی مجبوریوں اور معذوریوں سے بھی، میرا خیال ہے کہ تحدید نسل کو ملکی اور اجتماعی پالیسی نہیں بنایا جاسکتا ہے، البتہ فرد کو بعض حالات میں اس ذمہ داری میں تحفیف کی جاسکتی ہے۔ وہ حالات یہ ہو سکے ہیں:

- ۱- دو بچوں کے درمیان مناسب وقفہ کے لئے۔
- ۲- بچوں کی تعلیم و تربیت اور پرورش کے لئے۔
- ۳- ماں بچوں کی پرورش کی صلاحیت نہیں رکھتی۔
- ۴- ماں ملازمت پر مجبور ہے نہ کہ معیار زندگی کی بلندی پیش نظر ہے۔
- ۵- قلت مال اور کثرت عیال کے باعث۔

باقی محرکات اگر بجائے خود فاسد نہیں ہیں تو ان کے لئے بھی اجازت دی جاسکتی ہے، لیکن ہمت افرائی نہیں کی جاسکتی۔ چنانچہ اگر کوئی شخص محض اس بنا پر مانع حمل تدابیر کا استعمال کرتا ہے کہ اس کا خاندان چھوٹا ہے، یا وہ بچوں کی ذمہ داریوں سے بچا رہے تو اس کے لئے اجازت نہیں دی جانی چاہے۔

اسقاط حمل:

ضبط ولادت کی زیادہ معروف اور پیچیدہ شکل اسقاط (Abortion) ہے، رحم مادر میں ایک نطفہ کے قرار پا جانے کے بعد اس کی نوعیت مختلف ہو جاتی ہے، اب مردوزن کے علاوہ ایک تیسری جان کا مسئلہ پیش آ جاتا ہے، اس لئے شریعت یہاں پر پابندی لگاتی ہے، یعنی اب اسے ساقط نہیں کیا جا سکتا، یہ اسقاط ایک طرح کا ارتکاب جرم قتل اولاد ہو گا، بعض فقهاء نے اس سلسلہ میں وقت کی تعین کی ہے کہ ایک متعین مدت گزرا جانے کے بعد اسقاط حمل منوع ہو گا، مگر اس سے پہلے جائز ہو گا، چنانچہ شامی میں ہے:

”هل يباح الاسقاط بعد الحمل؟ نعم يباح مالم يتخلف منه شيء و لم يكون ذلك الابعد مائة وعشرين يوماً (روي متاعلي درجتار ر ٣٨٠).“

فتاویٰ قاضی خاں میں ہے:

”يباح اسقاط الولد قبل اربعه اشهر“ (ایضاً).-

بعض فقهاء علی الاطلاق اسقاط کے خلاف ہیں (مسلم تاب التدر). جن لوگوں نے اسقاط کی اجازت چار مہینہ تک کی مدت میں دی ہے ان کے پیش نظر رحم مادر میں نطفہ کے قرار پانے کے مختلف مراحل ہیں، وہ ان مراحل کو مسئلہ کی بنیاد سمجھتے ہیں۔ سورہ المؤمنون میں ہے:

”وَلَقَدْ خَلَقْنَا إِلَّا نَسَانَ مِنْ سُلَالَةٍ مِنْ طِينٍ ، ثُمَّ جَعَلْنَاهُ نُطْفَةً فِي قَرَارٍ مَكِينٍ ، ثُمَّ خَلَقْنَا النُّطْفَةَ عَلَقَةً فَخَلَقْنَا الْعَلَقَةَ مُضْعَةً فَخَلَقْنَا الْمُضْعَةَ عِظَاماً فَكَسَوْنَا الْعِظَاماً لَحْماً ثُمَّ أَنْشَأْنَاهُ خَلْقاً آخَرَ فَتَبَارَكَ اللَّهُ أَحْسَنُ الْخَالِقِينَ“ (سورہ المؤمنون ۱۲، ۱۳).-

اس میں تخلیق انسانی کے مراحل حسب ذیل ہیں:

(۱) نطفہ، (۲) علقة، (۳) مضعة (۴) عظام اور رحم و تخلیق۔

ان مراحل میں کتنی مدت گزرتی ہے؟ بروایت عبد اللہ بن مسعود بنی ﷺ نے فرمایا ”تم میں سے ہر شخص کی تخلیق کو حرم مادر میں چالیس دن جمع کیا جاتا ہے، پھر اس میں علقہ بنتا ہے اسی کے مثل، پھر اس میں مضغہ بنتا ہے اسی کے مثل، پھر اللہ تعالیٰ فرشتے کو بھیجتا ہے جو اس میں روح پھونکتا ہے (مسلم، کتاب القدر)۔

اس روایت سے معلوم ہوا کہ نطفہ کو انسانی جان میں تبدیل ہونے میں ایک سو بیس دن یعنی چار ماہ لگتے ہیں، مگر حضرت حذیفہؓ کی روایت سے معلوم ہوتا ہے کہ یہ سارے مرحلے پہلی بیس دن میں طے ہو جاتے ہیں (ایضاً)۔ یہ ہو سکتا ہے کہ اس روایت میں اجمال و اختصار ہو اور اس کی تفصیل ذکورہ بالا روایت میں ہو، اسی بنیاد پر فقهاء احتجاف نے ۳ مہینے سے قبل اسقاط کو مباح اور اس کے بعد ناجائز قرار دیا ہے۔ مگر اس کی اجازت علی الاطلاق نہیں دی جاسکتی، خاص طور سے موجودہ حالات اور سماج میں، جس سے صرف مفاسد ہی مفاسد کا اندیشہ ہے۔

یعنی عذر شرعی اور قابلِ لحاظ طبی ضرورتوں کے بغیر استقطاب کی اجازت چار ماہ سے قبل بھی نہیں دی جاسکتی، کیوں کہ اس صورت میں مفاسد عامہ کا شدید خطرہ ہے اور روح شریعت کے بھی خلاف ہے۔ اس روح کو حضرت غامدیہؓ کے واقعہ میں دیکھا جا سکتا ہے۔ غامدیہؓ نے نبی اکرم ﷺ کے سامنے چار مرتبہ اقرار کیا کہ ان سے زنا کا ارتکاب ہوا ہے، آپ ﷺ نے اسے ٹالا۔ مگر انہوں نے باصرار عرض کیا کہ میں زنا سے حاملہ ہوں، تب آپ نے اسے وضع حمل تک انتظار کرنے کا حکم دیا۔ وضع حمل کے بعد وہ پھر آئی تب آپ ﷺ نے ایام رضاعت کے بعد آنے کا حکم دیا، پھر جب وہ اس حال میں آئی کہ اس کے پچھے نے روٹی کھانا شروع کر دیا تھا تو آپ نے پچھے ایک شخص کے حوالہ کر کے اسے سنگسار کرنے کا حکم دیا۔

اس واقعہ سے اگرچہ یہ متعین نہیں ہے کہ غامدیہؓ کی آمد ارتکاب زنا کے چار ماہ بعد ہوئی یا چار ماہ کے اندر مگر قریب یہ بتا رہا ہے کہ چار ماہ سے قبل ہوئی تھی کیونکہ استقرار حمل کا احساس عورت کو

بہت جلد ہو جاتا ہے اور زنا جتنا بڑا اغلاقی اور مذہبی جرم ہے اس کے ارتکاب کے نتیجہ میں احساس جرم اور احساس ندامت مرد تک کوفوراً ہوتا ہے جب کہ اس کا ضمیر زندہ اور اخلاقی حس بحال ہو۔ حضرات صحابہ اس سلسلہ میں نہایت حساس تھے اور فیضان نبوت کی تربیت کا نتیجہ تھا، اس بنابری نہیں کہا جا سکتا کہ غامدیہ نے چار ماہ کے بعد اس کا احساس کیا ہوگا۔ واقعہ کا قابل ذکر پہلو یہ ہے کہ حضور ﷺ نے غامدیہ کو چار مرتبہ کے اقرار زنا پر فوراً سنسار کا حکم نہیں دیا، جب آپ اس کے حمل سے آگاہ ہوئے تو اسے وضع حمل اور رضاعت پر موخر کر دیا، کیونکہ آپ کے پیش نظر غامدیہ کے علاوہ ایک اور جان کا سوال تھا، جو اس کے شکم میں نمودار ہی تھی۔ چنانچہ آپ نے اس کو زندگی حاصل کرنے کا موقع دیا اور غامدیہ کو فوراً سنسار نہیں کیا۔

ٹھیک اسی طرح اسقاط کی اجازت کو بھی سمجھ لیا جائے، جو فقہاء مطلقاً اسقاط کے عدم جواز کے قائل ہیں، مزاج اسلام سے ان کی رائے زیادہ ہم آہنگ ہے اور حنفیہ نے اباحت کی رائے دی ہے ان کی رائے عندر پر محمول کی جائے گی۔

اب سوال یہ پیدا ہوتا ہے کہ طبی ذرائع سے معلوم ہو جائے کہ رحم مادری میں نمودار نہیں والا بچہ ناقص الحلقہت ہے، یا موروٹی مہلک مرض میں بنتا ہے، یاد گیر عوارض اسے لاحق ہو سکتے ہیں تو کیا چار ماہ سے قبل یا بعد اسقاط کی اجازت دی جائے گی؟ ان صورتوں میں چار ماہ کے بعد تو ہر گز نہیں دی جاسکتی، البتہ اس سے پہلے بھی علی العموم اجازت نہیں دی جانی چاہئے، لیکن معاملہ کی سنگینی سے تخفیف ہو سکتی ہے۔ عمومی اجازت سے ہر عارضہ خفیف و غلیظ اسقاط کا بہانہ بن سکتا ہے۔ اس سلسلہ میں ایک پہلو یہ بھی قابل لحاظ ہے کہ ایک غیر یقینی خطرہ کی وجہ سے نمودار پانے والے جنین کی زندگی ختم نہیں کی جاسکتی، اسی طرح ان صورتوں میں بھی مذکورہ مدت کے گزر جانے کے بعد یا قبل اسقاط کی اجازت ہر گز نہیں ہوگی کہ والدین بچہ نہیں چاہتے، حاملہ بچہ کی پرورش نہیں کر سکتی اور اگر عورت زنا بالجبر سے حاملہ ہوئی ہے، تو ہر چند کہ جبری زنا میں عورت معصوم ہوتی ہے، اس

لئے ایک ایسے نفع کو اسے اپنے شکم میں پرورش کرنے پر مجبور نہیں کیا جا سکتا جس سے اس کا قانونی اخلاقی اور جذباتی رشتہ نہ ہو، بلکہ نفرت، ذلت اور افسوس کی نفسیاتی کشمکش میں بیٹلا ہو کر اسے اپنے اندر بوجھ سمجھتی ہو۔ استقرار حمل کے فوراً بعد اسے استقطاط کا موقع مل سکتا ہے، اس مرحلے میں اگر اس نے استقطاط نہیں کرایا تو یہ سمجھا جائے گا کہ وہ بچہ کو جنم دینے پر راضی ہے، لہذا اب اسے استقطاط کا حق نہیں ملنا چاہئے، اور اگر حمل کی وجہ سے عورت کی زندگی خطرہ میں ہو تو جنین اور عورت دونوں کی ہلاکت سے بہتر ہے کہ جس کا بچانا ممکن ہوا سے بچالیا جائے، عورت کی مستقل زندگی جس پر خاندان کی اساس ہے، ہر حال جنین کی موہوم زندگی کے مقابلے میں قابل ترجیح ہوگی۔

اگر استقطاط کی اجازت مطلقاً دی جائے گی تو ایک جان کے قتل کے علاوہ یہ نقصان ہو گا کہ مرد اور زن طبی سہولیات سے فائدہ اٹھا کر جنین کی جنس معلوم کریں گے اور جب ان کو یہ معلوم ہو گا کہ رحم میں پرورش پانے والا جنین اڑ کا نہیں اڑ کی ہے تو استقطاط کا لامتناہی سلسلہ شروع ہو جائے گا اور صنف عورت کی نہ صرف تعداد کم ہو گی، بلکہ اس کی عزت، وقار اور حقیقت بھی کم سے کم تر ہوتی چلی جائے گی۔ چنانچہ اس طرح کا غیر انسانی عمل ادھر چند سالوں سے ہندوستان بالخصوص بمبئی میں بڑھنے لگا ہے۔

رحم مادر میں بچہ کی صحت اور جنس کو معلوم کرنے کے حسب ذیل ذرائع اب تک قابل استعمال ہیں:

(۱) ایمیولنٹیس (Amniolenteces)

(۲) فیٹس کاپی (Fetos Copy)

(۳) الٹراساؤنڈ (Ultra Sound)

(۴) ایکس رے (X-Rays)

ان ذرائع کے اختیار واستعمال میں ظاہر ہے معاون کا اہم روپ ہو گا۔ اسی لئے بعض علماء

و دانشور اس میں مسلم ڈاکٹر کی قید لگاتے ہیں، مگر شاید اس سے مسائل پیچیدہ ہو سکتے ہیں، کیونکہ ہندوستان جیسے ملک میں بعض علاقوں میں مستند ڈاکٹرنہیں ملتے، چہ جائیکہ مسلمان ڈاکٹر ملیں، اس لئے مسلم ڈاکٹر کی عدم موجودگی میں غیر مسلم ڈاکٹر پر بہر حال اعتماد کرنا ہو گا۔



ضبط تولید اور قرآنی نقطہ نظر

مولانا ضیاء الدین اصلاحی ☆

قرآن مجید کے نزول کے وقت عربوں میں قتل اولاد کی تین صورتیں رائج تھیں۔

۱- پہلی قسم کا تعلق مشرکانہ توهہات سے تھا، یعنی نذر و نیاز کے طور پر لوگ اپنی اولاد کو دیوی اور دیوتاؤں کے نام پر قربان کر دیتے تھے، قتل اولاد کی اس رسم فتح کی شناخت ان لفظوں میں بیان کی گئی ہے:

”وَكَذَلِكَ رَبَّنِ لَكَثِيرٍ مِنَ الْمُشْرِكِينَ قَتْلَ أَوْلَادَهُمْ شُرْكَاءُ هُمْ لِيُرْدُو هُمْ وَلَيُبَسُّوا عَلَيْهِمْ دِيْنَهُمْ وَلَوْ شَاءَ اللَّهُ مَا فَعَلُوْهُ فَدَرُّهُمْ وَمَا يَفْتَرُوْنَ“ (سورہ انعام: ۷۳)۔

اور اسی طرح مزین کر دیا یہ بہت سے مشرکوں کی نگاہ میں ان کی اولاد کے قتل کو ان کے شریکوں نے تاکہ ان کو ہلاک کر دیں اور رلاملا دیں ان پر ان کے دین کو اور اگر اللہ چاہتا تو وہ یہ کام نہ کرتے سو تو چھوڑ دے وہ جانیں اور ان کا جھوٹ (ترجمہ شیخ ابنہنڈ)۔

آگے چل کر مشرکانہ توہم کی بنا پر اپنی اولاد کو قتل کرنے والوں کا اس طرح ذکر کیا ہے:

”قَدْ خَسِرَ الَّذِينَ قَتَلُوا أَوْلَادَهُمْ سَفَهًا بِعَيْرِ عِلْمٍ وَ حَرَمُوا مَارَزَقَهُمُ اللَّهُ اُتْسِرَاءُ عَلَيْهِ قَدْ صَلُوَ وَمَا كَانُوا مُهَبَّدِينَ“ (سورہ انعام: ١٣٠)۔

جن لوگوں نے اپنی اولاد کو بغیر سمجھنے ناوارانی سے قتل کیا وہ ناکام ہوئے اور حرام
ٹھہرالیا اس رزق کو جو اللہ نے ان کو دیا تھا بہتان باندھ کر اللہ پر، بے شک وہ
گمراہ ہوئے اور نہ آئے سیدھی راہ پر۔

یہ طریقہ اکثر توہم پرست قوموں میں راجح تھا اور عجیب نہیں کہ آج بھی راجح ہو۔

۲- دوسری صورت لڑکیوں کو زندہ در گور کر دینے کی تھی، یہ سنگ دلانہ رسم بھی
دور جاہلیت میں بعض عرب قبائل میں پائی جاتی تھی، فرمایا:

”وَإِذَا الْمَوْذُودُ سُلِقَتْ بِأَيِّ ذَنْبٍ قُتِلَتْ“ (سورہ تکویر: ٨-٩)۔

اور جب زندہ در گور کی ہوئی لڑکی سے پوچھا جائے گا کہ وہ کس گناہ پر قتل کی گئی
تھی۔

سورہ نحل اور سورہ زخرف میں اس سنگ دلانہ رسم کا سبب غیرت کا ظالمانہ حد تک غلوتاً یا
گیا ہے، جس کے نتیجہ میں بعض غیرت مند لوگ اپنے لئے تو بیٹوں کو پسند کرتے تھے اور خدا کے
لئے بیٹیوں کو، علاوہ ازیں مردوں کے مقابلہ میں عورتیں جسمانی، ذہنی اور دماغی حیثیت سے کمزور
اور پست ہوتی ہیں، وہ بحث و مباحثہ اور گفتگو میں بھی عاجز و درمانہ رہتی ہیں۔ ”وَهُوَ فِي
الْخِصَامِ عَيْرُ مُبِينَ“ (سورہ زخرف: ١٨)۔

ظاہر ہے یہ کمزور و ناتوان طبقہ مردوں کے مقابلہ میں زیادہ کمالی نہیں کر سکتا، اس لئے
لوگ بچیوں کی پرورش و پرداخت کا بوجھ اٹھانے کے بجائے انہیں زندہ در گور کر دیتے تھے، آج کی
جهیزی کی لعنت نے ایسی بھی انک صورت پیدا کر دی ہے جس کے نتیجہ میں لڑکیاں تو در کنار والدین
بھی خود کشی کر لیتے ہیں، یہی وجہ ہے کہ آج بھی اگر کسی کے یہاں بیٹی پیدا ہوتی ہے تو اس کی وہی
کیفیت ہوتی ہے جو جاہلی عربوں کی ہوتی تھی:

”وَإِذَا بُشِّرَ أَحَدُهُمْ بِالْأُنْشَىٰ ظَلَّ وَجْهُهُ مُسَوًّا وَهُوَ كَظِيمٌ“ (سورہ نحل: ۵۸)۔

۳- تیسری صورت یہی کہ فقر و فاقہ کے خوف و اندیشہ کی وجہ سے لوگ اپنے بچوں کو قتل کر دیتے تھے، اس کا ذکر درج گھوہوں پر ہے:

”فُلْ تَعَالَوَا أَتُلُّ مَا حَرَمَ رَبُّكُمْ عَلَيْكُمْ إِلَّا تُشْرِكُوا بِهِ شَيْئًا وَبِالْوَالَّدِينِ إِحْسَانًا وَلَا تَقْتُلُوا أُولَادَكُمْ مِنْ إِمْلَاقٍ نَحْنُ نَرْزُقُكُمْ وَإِيَّاهُمْ“ (سورہ انعام: ۱۵)۔

آپ کہہ دیجئے کہ تم آؤ میں سنادوں جو حرام کیا ہے تمہارے رب نے تم پر کہ اس کے ساتھ کسی چیز کو شریک نہ کرو اور والدین کے ساتھ یتکی کرو، اور اپنی اولاد کو افلas کے اندیشہ سے قتل نہ کرو، ہم تم کو بھی رزق دیتے ہیں اور ان کو بھی۔

دوسری جگہ فرمایا:

”وَلَا تَقْتُلُوا أُولَادَكُمْ خَشْيَةٌ إِمْلَاقٍ نَحْنُ نَرْزُقُهُمْ وَإِيَّاهُمْ إِنَّ قَتْلَهُمْ كَانَ خِطَّأً كَبِيرًا“ (سورہ بنی اسرائیل: ۳۱)۔

اور تم اپنی اولاد کو افلas کے اندیشہ سے قتل نہ کرو، ہم ان کو بھی رزق دیتے ہیں اور تم کو بھی، یقیناً ان کا قتل بہت بُاغناہ ہے۔

دونوں آیتوں میں اولاد کو فقر و فاقہ کے ڈر سے قتل کرنے کا ہی ذکر نہیں ہے، بلکہ اس کے سبب و محرک پر بھی ضرب کاری لگائی ہے کہ اولاد اور ان کے سر پرستوں کا روزی رسال خدا ہے انسان نہیں، موخر الذکر آیت سے پہلے اس کی بھی صراحةً کرداری گئی ہے کہ رزق خدا کے ہاتھ میں ہے۔ اس کی مصلحت جس کے لئے مقتضی ہوتی ہے اس کے لئے وہ روزی میں وسعت کر دیتا ہے اور جس کے لئے چاہتا ہے اندمازہ سے ایک خاص مقدار میں دیتا ہے۔

”إِنَّ رَبَّكَ يَبْسُطُ الرِّزْقَ لِمَنْ يَشَاءُ وَيَقْدِرُ إِنَّهُ كَانَ بِعِبَادِهِ خَبِيرًا
بَصِيرًا“ (سورة بنی اسرائیل: ۳۰)۔

بے شک آپ کا رب اپنے بندوں میں سے جس کے لئے چاہتا ہے رزق کو پھیلاتا ہے اور جس کے لئے چاہتا ہے کم کرتا ہے، یقیناً وہ اپنے بندوں کی خبر رکھنے والا اور کیمنے والا ہے۔

قرآن مجید نے جا بجا اس حقیقت کو واضح کیا ہے کہ ہر وجود کو رزق خدا کی طرف سے ملتا ہے، انسان کا اپنے آپ کو اپنا یا اپنی اولاد اور دوسرا متعلقین کا رازق سمجھنا غلط ہے۔ انسان کی حیثیت مخفی واسطہ اور ذریعہ کی ہے۔ اللہ تعالیٰ اسے ایسے طریقوں سے روزی دیتا ہے جن کا سے خیال بھی نہیں ہو سکتا ہے، فرمایا:

”وَمَنْ يَتَّقِي اللَّهَ يَجْعَلُ لَهُ مَخْرَجًا وَيَرْزُقُهُ مِنْ حَيْثُ لَا يَحْتَسِبُ وَ
مَنْ يَتَوَكَّلُ عَلَى اللَّهِ فَهُوَ حَسْبُهُ“ (سورة طلاق: ۲-۳)۔

اور جو شخص اللہ سے ڈرتا ہے اللہ تعالیٰ اس کے لئے راستہ نکال دیتا ہے اور اس کو اس طرح سے رزق دیتا ہے کہ اس کو احساس تک نہیں ہوتا، اور جو شخص اللہ پر بھروسہ رکتا ہے اللہ تعالیٰ اس کے لئے کافی ہوتا ہے۔

زمیں پر رینگنے والے حشرات الارض، چوپا یوں اور فضا میں اڑنے والے پرندوں کو بھی خدا ہی روزی دیتا ہے۔

”وَمَا مِنْ دَآبَةٍ فِي الْأَرْضِ إِلَّا عَلَى اللَّهِ رِزْقُهَا“ (سورة هود: ۶۰)۔

اور زمین میں جتنی جاندار چیزیں ہیں ان سب کا رزق اللہ ہی پر ہے۔

جو لوگ خدا کے حکم کے بعد بھی بھرت نہیں کر رہے تھے اور کفر و شرک کی سرزی میں کو جہاں آزادی و اطمینان سے خدا کی عبادت کا موقع میسر نہیں تھا چھوڑنے میں اس لئے تامل کر رہے تھے کہ نئے ملک اور شہر میں کیا کھائیں گے اور اپنے بال بچوں کو کیسے کھلائیں گے ان کو

جہاں یہ بتایا کہ ”إِنَّ أَرْضَى وَاسِعَةٌ“ وہاں یہ بھی ارشاد ہوا:
 ”وَكَائِنٌ مِنْ دَابَّةٍ لَا تَحْمِلُ رِزْقَهَا اللَّهُ يُرْزُقُهَا وَإِيَّاكُمْ وَهُوَ السَّمِيعُ الْعَلِيمُ“ (سورہ عکبرت: ۶۰)۔

اور کتنے جانور ہیں جو اپنی روزی اٹھانہیں رکھتے، اللہ تعالیٰ ان کو بھی رزق دیتا ہے اور تم کو بھی اور وہ سنتے والا اور جانے والا ہے۔

سورہ واقعہ میں استفہام کے اسلوب میں اللہ تعالیٰ کے خالق و رازق اور اصل مسبب الاسباب ہونے کا ذکر ہے، سورہ نساء میں وراشت اور بعض دوسرے معاملات کی تفصیل بیان کی گئی ہے، جن میں انسان کا رحمان شفقت و ہمدردی کی بنا پر کمزور اور مغلوك الحال اشخاص کی جانب ہوتا ہے اور وہ موسات و ہمدردی کے جوش میں عدل وال انصاف کے تقاضوں کو فراموش کر دیتا ہے ان کو یہ تنبیہ کی گئی ہے:

”يَا أَيُّهَا الَّذِينَ آمَنُوا كُوْنُوا قَوَّامِينَ بِالْقِسْطِ شُهَدَاءَ لِلَّهِ وَلَوْ عَلَىٰ أَنْفُسِكُمْ أَوِ الْوَالِدِينِ وَالْأَقْرَبِينَ إِنْ يَكُنْ غَنِيًّا أَوْ فَقِيرًا فَاللَّهُ أَوْلَىٰ بِهِمَا فَلَا تَتَّبِعُوا الْهَوَىٰ إِنْ تَعْدِلُوا وَإِنْ تَلُوا أَوْ تُعْرِضُوا إِنَّ اللَّهَ كَانَ بِمَا تَعْمَلُونَ حَسِيرًا“ (سورہ نساء: ۱۳۵)۔

اے ایمان والو! تم انصاف پر قائم رہنے والے اور اللہ کے لئے گواہی دینے والے بن جاؤ اگرچہ اپنے یا والدین اور قریبی رشتہ داروں کے خلاف ہی کیوں نہ ہو، اگر وہ مالدار ہیں یا غریب اور ان دونوں کے ساتھ اللہ کو زیادہ تعلق ہے، پس تم اپنی خواہش کی پیروی نہ کرو انصاف کرنے میں اور اگر تم کچھ بیانی کرو گے یا پہلوتی کرو گے تو بلاشبہ اللہ تعالیٰ تمہارے سب اعمال کی خبر رکھتے ہیں۔

زیر بحث آیت میں ”إِنْ يَكُنْ غَنِيًّا أَوْ فَقِيرًا فَاللَّهُ أَوْلَىٰ بِهِمَا“ (سورہ نساء: ۱۳۵) کے الفاظ خاص طور پر قابل غور ہیں، یعنی امارت کی وجہ سے کسی کے ساتھ حق تلفی کا معاملہ کر کے

اور غربت کی وجہ سے کس کے ساتھ حرم و مروت کا معاملہ کر کے حق و عدل کے تقاضوں کو نظر انداز نہیں کرنا چاہئے، بلکہ ان کے معاملہ کو اللہ کے حوالہ کرتے ہوئے حق و عدل پر قائم رہنا چاہئے، اللہ سے زیادہ کس کو ان لوگوں کا خیال ہو سکتا ہے؟

اس تفصیل سے واضح ہوا کہ قرآن کی رو سے یہ وحشت و بربرت ہے کہ اولاد کو نگ دتی اور ناداری کی وجہ سے قتل کر دیا جائے۔ آج کی مہنذب دنیا میں بھی کبھی کبھی اس قسم کی ارزہ خیز خبریں ان ملکوں سے آ جاتی ہیں جن میں غربت زیادہ ہے۔ قرآن مجید نے انسان کی اسی جہالت کو دور کرنے کے لئے بتایا کہ بچوں اور ان کے سرپرستوں کو روزی خدادیتا ہے، اس لئے بچوں کی پرورش اور اپنی تنگ دتی سے گھبرا کر انہیں قتل کرنے کی ظالمانہ حرکت سے باز آ جاؤ ”نَحْنُ نَرُزُقُهُمْ وَإِيَّاهُمْ“ (سورہ اسماعیل: ۳۱)۔

یہاں پہنچ کر یہ سوال پیدا ہوتا ہے کہ اس زمانہ میں ضبط و لادت کی جو تحریک چل رہی ہے اور فیملی پلانگ اور خاندانی منصوبہ بندی وغیرہ کے نام سے جو کچھ ہو رہا ہے کیا وہ قتل اولاد کی قرآنی ممانعت ہی کے قسم کی چیز ہے؟ بظاہر تو یہ دو مختلف چیزیں معلوم ہوتی ہیں اور بر تھک نٹرول وغیرہ وہ سنگ دلی اور بربرتیت بھی نہیں ہے جو قتل اولاد میں ہے، لیکن قرآن مجید نے قتل اولاد کا جو حرک بتایا ہے وہ بنیادی طور پر ضبط تولید کی نئی ترکیبوں میں بھی موجود تھے، یعنی جس طرح عرب جاہلیت کے لوگ اپنے کو اپنا اور اپنی اولاد اور دوسرے متعلقین کا رزق رسان سمجھتے تھے اسی طرح آج کا متمن انسان بھی سب کچھ اپنے ہی کو سمجھتا ہے اور خدا کے رزاق ہونے کا تصور اس کے ذہن و دماغ سے غائب ہو چکا ہے، یہی وجہ ہے کہ اضافہ آبادی کو روکنے کی جو اسکیمیں تیار کی جا رہی ہیں چاہے وہ عرب جاہلیت جیسی سنگ دلانہ نہ ہوں، مگر ان کا سبب اور بنیادی فلسفہ وہی ہے، جس طرح وہ لوگ خدا کے بجائے اپنے کو رازق سمجھ بیٹھے تھے اسی طرح یہ اسکیمیں اور منصوبے بنانے والے بھی سمجھ رہے ہیں، ہمارے خیال میں حکومتوں کی سطح پر اس سلسلہ میں جو

کچھ ہو رہا ہے وہ قدرت کے حدود میں مداخلت اور نظام قدرت سے زور آزمائی ہے۔ حکومت کی اصل ذمہ داری یہ ہے کہ وہ وسائل معاش کو فروغ دے، اپنے ملک کے لوگوں کی حالت کو بہتر بنانے اور ان کا معیار زندگی بلند کرنے کے لئے بچت، احتیاط، اعتدال اور کفایت شعاری سے کام لے۔ فضول خرچی، اور اسرا ف سے خود بچے اور دوسروں کو بچائے، جنگی اسلحہ پر پانی کی طرح روپئے نہ بھائے، لوٹ کھسوٹ، رشوت اور چور بازاری کا سد باب کرے اور لوگوں کے جان و مال اور عزت و آبرو کا تحفظ کرے، لیکن اس کی یہ منصوبہ بندی کہ ہم اتنی آدمی اور پیدا کریں گے اور اسی حساب سے بچوں کو پیدا کریں گے اور جب آبادی کی شرح اس سے بڑھے گی تو سائنسی تدبیروں سے اس کو روکیں گے، بے کار کی باتیں ہیں، جو اس کے دائرہ کار سے باہر اور قدرت کے حدود میں خل اندازی ہے۔

اس طرح پہلے دور میں قتل اولاد کی جو بھونڈی صورت اختیار کی گئی تھی اسے موجودہ دور میں ایک مہذب شکل دے دی گئی ہے، لیکن دونوں کی روح یکساں ہے۔
اب اس معاملہ پر ذرا دوسرے انداز سے غور کیجئے۔ خدا نے دنیا کی ہر چیز کے جوڑے بنائے ہیں، کائنات کی کوئی چیز اکہری نہیں ہے:

”وَمِنْ كُلٌّ شَيْءٍ خَلَقْنَا زَوْجَيْنِ لَعَلَّكُمْ تَذَكَّرُوْنَ“ (سورہ ذاریات: ۲۹)۔

اور ہر چیز کے ہم نے جوڑے بنائے تاکہ تم دھیان کرو۔

اور دوسری جگہ فرمایا:

”سُبْحَانَ الَّذِي خَلَقَ الْأَرْوَاحَ كُلَّهَا مِمَّا تُبْثِتُ الْأَرْضُ وَمِنْ

أَنْفُسِهِمْ وَمِمَّا لَا يَعْلَمُونَ“ (سورہ یس: ۳۶)۔

پاک ہے وہ ذات جس نے تمام جوڑوں کو پیدا فرمایا، ان چیزوں سے بھی جوڑ میں میں اگتے ہیں اور خود ان میں سے بھی اور اس چیز سے بھی جس کی خبران کو نہیں ہے۔

خود انسان کو بھی جوڑے کی صورت میں پیدا کیا:

”وَخَلَقْنَاكُمْ أَرْوَاجًا“ (سورہ نبایہ: ۸)۔

اور ہم نے تم کو جوڑے پیدا کیا۔

یہ اصلاً تو خدا کی توحید و آخرت کی دلیل ہے جس کی تفصیل کا محل نہیں۔ یہاں یہ واضح کرنا مقصود ہے کہ اشیائے کائنات کا اس طرح ہونا اس لئے بھی ہے کہ ایک کے وجود کے اندر جو نقص وکی ہے اس کو دوسرا پورا کر دے، اسی قانون فطرت کے مطابق انسان کو دو مختلف جنسوں یعنی مرد اور عورت میں اس طرح تقسیم کر دیا ہے کہ ہر جنس دوسری جنس سے ملنے کی قدرتی طلب رکھتی ہے اور دونوں کے ملنے سے ازدواجی زندگی کی ایک کامل صورت پیدا ہوتی ہے۔

”فَاطِرُ السَّمَاوَاتِ وَالْأَرْضِ جَعَلَ لَكُمْ مِنْ أَنفُسِكُمْ أَرْوَاجًا وَ مِنْ

الْأَنْعَامِ أَرْوَاجًا“ (سورہ شوریہ: ۱۱)۔

آسمان و زمین کے پیدا کرنے والے نے تمہارے ہی اندر سے تمہارے لئے جوڑے بنائے اور چوپاپوں سے جوڑے بنائے۔

یہ اس لئے کہ دو ہستیوں کی رفاقت سے محبت اور سکون کا ماحول پیدا ہوا اور دونوں کے اشتراک سے زندگی کی مختیں اور مشقتوں، دشواریاں اور تباخیاں سہل اور گوارا ہو جائیں۔ فرمایا:

”وَمِنْ آيَاتِهِ أَنْ خَلَقَ لَكُمْ مِنْ أَنفُسِكُمْ أَرْوَاجًا لَتَسْكُنُوا إِلَيْهَا وَ

جَعَلَ بَيْنَكُمْ مَوَدَّةً وَرَحْمَةً إِنْ فِي ذلِكَ لَا يَتِ لِقَوْمٍ يَنْفَكِرُونَ“

(سورہ روم: ۲۱)۔

اور اس کی نشانیوں میں سے یہ ہے کہ تمہارے لئے تمہارے ہی قسم سے عورتیں پیدا کیں تاکہ تم ان سے اطمینان و سکون حاصل کرو اور تمہارے درمیان محبت و رحمت رکھدی یقیناً اس میں نشانیاں ہیں ان لوگوں کے لئے جو غور و فکر کرتے ہیں۔

پھر اسی ازدواجی زندگی سے اللہ نے توالدو تناسل کا سلسلہ قائم کیا، ایک طرف نسب کا رشتہ ہے جو انسان کو پچھلوں سے جوڑتا ہے، دوسری طرف صہر (دامادی) کا رشتہ ہے جو اسے آگے آنے والوں سے مربوط کر دیتا ہے۔ اسی طرح جو آدمی اکیلا تھا وہ ایک وسیع حلقہ و دائرہ میں شامل ہو جاتا ہے اور اس طرح رشتہوں اور قرائتوں کا ایک طویل سلسلہ شروع ہو جاتا ہے، جس کی ہر کڑی دوسری سے جڑی ہوتی ہے۔ ارشادِ بانی ہے:

”وَهُوَ الَّذِي خَلَقَ مِنَ الْمَاءِ بَشَرًا فَجَعَلَهُ نَسَبًا وَ صِهْرًا“ (سورہ

فرقاں: ۵۳)۔

اور وہی ذات ہے جس نے پانی سے انسان پیدا کیا پھر اس کے لئے نبی اور سرالی رشتہ سنایا۔

پھر نسب و صہر کے اس رشتہ سے بے شمار افراد و خاندان اور قبیلے وجود میں آتے ہیں:
”وَاللَّهُ جَعَلَ لَكُمْ مِنْ أَنفُسِكُمْ أَرْوَاجًا وَجَعَلَ لَكُمْ مِنْ أَرْوَاجِكُمْ بَيْنَ وَحَدَّةً“ (سورہ بخل: ۲۷)۔

اور اللہ تعالیٰ نے تمہارے واسطے تمہارے ہی قسم سے عورتیں پیدا کئے اور تمہارے لئے تمہاری بیویوں سے بیٹے اور پوتے دیئے۔

توالدو تناسل کا یہی سلسلہ دنیا کی آبادی کی کثرت و وسعت کا باعث بنتا ہے، فرمایا:

”يَا يُهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زُوْجَهَا وَبَتَّ مِنْهُمَا رِجَالًا كَثِيرًا وَ نِسَاءً“ (سورہ نساء: ۱)۔

اے لوگو! ڈروائپے اس رب سے جس نے تم کو ایک جان سے پیدا کیا اور اس سے اس کے جوڑے بنائے اور ان دونوں سے بہت سے مرد و عورت پھیلادیئے۔

کیا ان آئیوں سے یہ ثابت نہیں ہوتا کہ دنیا کی رونق انسانوں سے ہے، اسی لئے

قرآن مجید افراد کی نسل پر زور دیتا ہے اور نسل انسانی کی وسعت اور پھیلاؤ کا ذکر کرتا ہے، ان میں کہیں ان اندیشوں اور خطرات کا ذکر نہیں ہے، جن کی وجہ سے اضافہ آبادی کو روکنے کے لئے موجودہ دور کی حکومتوں اور افراد سرگرم عمل نظر آتے ہیں۔ میں اس موقع پر احادیث کا ذکر قصداً نہیں کر رہا ہوں کیونکہ مضمون پھیل جائے گا۔

قرآن مجید نے ہماری توجہ بار بار اس حقیقت کی طرف مبذول کرائی ہے کہ یہ پوری کائنات انسان کے فائدہ اور استعمال کے لئے بنائی گئی ہے اور اسی کے ساتھ اس پر کچھ ذمہ دار یا بھی عائد کی گئی ہیں جن کو حقوق اللہ اور حقوق العباد کہا جاتا ہے اور شریعت کی اصطلاح میں اس کو عبادات اور اخلاق و معاملات کہا جاتا ہے، قرآن مجید نے اس کی تعبیر ایمان و عمل صالح کے دو جامع اور بلیغ لفظوں سے کی ہے، ممکن ہے بعض لوگ ان حقوق و ذمہ دار یوں کو ایک بوجھ تصور کریں اور ازدواجی زندگی اور نسب و صہر کے سلسلہ کو بھی ایک بندش اور زحمت خیال کریں، اس لئے وہ اس سے چھکارا حاصل کرنے کی فکر کریں، مگر یہ تصور و خیال قرآنی نقطہ نظر کے خلاف ہے، جس کی تفصیل اور پر گزر چکی ہے، یہاں قرآن کی اس وضاحت کا ذکر کرنا چاہتا ہوں:

”لَا يَكْلُفُ اللَّهُ نَفْسًا إِلَّا وُسْعَهَا“ (سورہ بقرہ: ۲۸۶)۔

اللہ تعالیٰ کسی بھی شخص کو وسعت و طاقت کے بقدر ہی مکلف بنا تا ہے۔

آخر میں یہ عرض کرنا ہے کہ کوئی قاعدہ اور اصول استثناء سے خالی نہیں ہوتا، اگر واقعی ناگزیر اسباب پیدا ہو جائیں جن میں بر تھک نظر و ضروری ہو تو یہ ناگزیر اسباب اور مخصوص حالات اس کا جواز فراہم کر دیں گے، مگر ہمارے خیال میں یہ ضرورت خاص خاص اشخاص ہی کے لئے ہوگی، اجتماعی طور پر ایسے حالات بہت کم پیش آئیں گے۔ لیکن اگر کسی وقت قومی مفاد کا یہ اقتداء ہو تو اصحاب علم و نظر اس کو غور و فکر کا موضوع بن سکتے ہیں۔ بعض صحابہ سے عزل کی جو صورت بیان کی جاتی ہے، وہ بھی انفرادی نوعیت کا معاملہ ہے۔ قرآن مجید کی درج ذیل آیت سے بھی اس کی تائید ہوتی ہے:

”يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ“ (سورہ بقرہ: ۱۸۵)۔

اللہ تعالیٰ تمہارے ساتھ آسانی چاہتا ہے اور تمہارے ساتھ ختنی نہیں چاہتا۔

رہا مرض اور بیماری کا اندیشہ تو اس کی وجہ سے انسدادِ حمل اور بر تھکنڑوں کے جواز میں کیا کلام ہو سکتا ہے۔ مرضی کو قرآن نے جس طرح جنگ و جہاد میں شرکت سے مendum و قرار دیا ہے اور ان کے لئے دوسرے احکام و فرائض میں تخفیف اور سہولت مہیا کر دی ہے، اسی طرح اس مسئلہ میں بھی انہیں سہولت دی جانی چاہئے۔

پھر اضطرار کی حالت میں مردار کھانے کی شریعت نے اجازت دی ہے تو اگر کوئی شخص خدا کی رزاقیت پر ایمان و اعتقاد رکھتے ہوئے اپنے خاص حالات اور ناگزیر مجبوریوں یا بیماریوں وغیرہ کی وجہ سے اگر فیملی پلانگ کی موجودہ صورتوں کو اپناتا ہے تو اس کے لئے قرآن مجید کی رو سے کوئی مضائقہ نہیں معلوم ہوتا۔

آخری بات یہ ہے کہ قرآن مجید نے انسان کی اخروی زندگی کو حقیقی اور اصلی بتایا ہے اور زخارف دنیوی پر رجھنے کے بجائے آخرت کو محظوظ نظر بنانے پر زور دیا ہے، مگر اس کے باوجود اس نے دنیا کی زندگی بھی اچھی، بہتر اور خوشگوار بنانے کی تاکید کی ہے، ہم ہر نماز کے بعد یہ دعا کرتے ہیں:

(اے ہمارے رب! ہم کو دنیا اور آخرت دونوں میں اچھائی نصیب فرماء، اور جہنم

کی آگ سے ہماری حفاظت فرماء)۔

اس لئے ہم کو خدا کی مرضی اور خشنودی کو مد نظر رکھتے ہوئے اس کی دی ہوئی عقل و فہم، دل و دماغ اور اختراع و ایجاد کی ان گوناگون صلاحیتوں سے جو ہماری فطرت میں ودیعت کی گئی ہیں، کام لے کر دنیا کی زندگی کو بھی اچھی اور بہتر بنانے سے غافل نہیں رہنا چاہئے۔ اگر کسی مرحلہ اور موڑ پر ضبط و لادت اس کے لئے ضروری ہے تو اس سے بھی کام لیا جا سکتا ہے، مگر اللہ کی رزاقیت کا عقیدہ کسی حال میں کمزور نہیں ہونا چاہئے، بنیادی چیز نیت ہے یہ درست ہونی چاہئے۔ ہم اس

کو سب سے مخفی رکھ سکتے ہیں، مگر اللہ تو علیم بذات الصدور ہے، اس سے ہماری کوئی بات پوشیدہ نہیں رہ سکتی۔

”إِنَّ اللَّهَ لَا يُخْفِي عَلَيْهِ شَيْءٌ فِي الْأَرْضِ وَلَا فِي السَّمَاءِ“ (سورہ آل عمران: ٥)۔

یقیناً اللہ تعالیٰ پر کوئی چیز پوشیدہ نہیں ہے نہ زمین میں نہ آسمان میں۔



مسئلہ فقہ نقلہ نظر سے: تفصیل مقالات

ضبط تولید سے متعلق سوالات کے جوابات

مولانا خالد سیف اللہ رحمانی ☆

مستقل منع حمل:

منع حمل کی ایسی صورت جو مستقل طور پر قوت تولید ختم کر دے، جس کے لئے ہمارے زمانہ میں مردوں کی نسبندی اور عورتوں کا آپریشن کیا جاتا ہے، اصلًا حرام ہے، قدیم زمانہ میں اس کے لئے ”اختصاء“ کی صورت اختیار کی جاتی تھی، بعض صحابہ نے خود خصی کرنا چاہتا کہ اپنا زیادہ سے زیادہ وقت عبادت کے لئے یکسو کر سکیں تو آپ ﷺ نے منع فرمایا۔ حضرت سعد بن وقارؓ سے مروی ہے کہ اگر حضور نے اس کی اجازت دی ہوتی تو ہم لوگ خصی ہو جاتے:

”رد رسول الله صلی اللہ علیہ وسلم علی عثمان بن مظعون

التبتل ولو اذن له لا ختصينا“ (بخاری و مسلم عن سعد بن وقار)۔

اسی بنابر فقهاء نے بھی ”اختصاء“ کو حرام قرار دیا ہے، قاضی ابو الحسن ماوردی لکھتے ہیں:

”ويمنع من خصاء الأدميين والبهائم ويؤدب عليه“ (الاحكام السلطانية)

حافظ ابن حجر نے نہ صرف ”اختصاء“ بلکہ ایسی ادویہ کے استعمال کو بھی حرام قرار دیا ہے

اور اس پر اتفاق نقل کیا ہے جو قوت تو لید ختم کر دے۔

”والحجۃ فیه انہم اتفقو علی منع الجب والخصاء فیلحق

بذلك ما فی معناه من التداوی بالقطع اصلاً“ (فتیٰ البری / ۹۷)۔

فقہاء شافعیہ میں علامہ بنجیری نے بھی مستقل طور پر قوت تو لید ختم کرنے کو حرام قرار دیا ہے اور مستقل اور عارضی مانع حمل میں فرق کیا ہے:

”يحرم استعمال ما يقطع الحبل من اصله اما ما يبطئ الحمل مدة

ولا يقطعه فلا يحرم بل ان كان لعذر كتبية ولد لم يكره

والاكره“ (حاشیۃ الخطیب علی الدفایع علی متن اشجاع ۲۰/۳)

ایسی چیز کا استعمال حرام ہے جو صلاحیت حمل کو بالکل ختم کر دے، ہال ایسی چیز جو

قوت حمل کو بالکل ختم تو نہ کر دے، مگر عارضی طور پر روک دے حرام نہیں ہو گا،

بلکہ اگر کسی عذر مثلاً بچوں کی تربیت و پروش کی غرض سے ہے، تو مکروہ بھی نہیں،

ورنہ یہ صورت بھی مکروہ ہو گی۔

تفسرین کی آراء کو سامنے رکھا جائے تو معلوم ہوتا ہے کہ یہ اس ”تغیر خلق“ کے زمرہ میں ہے جس سے قرآن مجید نے منع کیا ہے اور اس کو ایک شیطانی عمل قرار دیا ہے (الناء: ۱۱۹)۔ مفسرین کی آراء سے مجموعی طور پر یہ بات سمجھیں آتی ہے کہ کسی چیز میں بھی ایسی تبدیلی جس سے اس کی تخلیق کا اصل مقصد و فوت ہو جاتا ہو، یا اس سے ایسا کام لینا جو اس کے فطری تقاضوں کے خلاف ہو ”تغیر خلق“ ہے۔ اب ظاہر ہے کہ نسبندی اور آپریشن کے ذریعہ ان مقاصد کی جان نکل کر رہ جاتی ہے، جو مرد و عورت میں اعضاء تناسل کا رمز ہیں اور جس کی طرف قرآن نے ”فأَتُوا حِرْثَكُمْ“ کے لفظ سے اشارہ کیا ہے۔ حضرت شاہ ولی اللہ دہلویؒ نے تغیر خلق کی اس تشریح اور نسبندی و آپریشن پر اس کے انطباق کو اور بھی بے غبار کر دیا ہے، فرماتے ہیں:

”وكان اعظم اسباب النسل..... هو شهوة الفرج فانها

کالمسلط علیہم منهم یقهرهم علی ابتغاء النسل اشاء وا
اوابوا، و فی جریان الرسم باتیان الغلمان ووطئ النساء فی
ادبارهن تغییر خلق الله حيث منع المسلط علی شئ من افضائه
الی ما قصد له و كذلك جریان الرسم بقطع اعضاء
النسل واستعمال الادوية القامعة للباءة والتبتل وغيرها تغییر
لخلق الله و اهمال لطلب النسل ” (جیۃ اللہ البالغہ / ۲۳۳)۔

تو الدوتنسل کا ایک بڑا سبب جنسی خواہش ہے، وہ گویا انسان پر مسلط ہے جو ان
کو طلب اولاد پر مجبور کرتی ہے چاہے انسان اولاد چاہے یا نہ چاہے، ا glam بازی
اور عورت سے غیر فطری طریقہ پر جنسی خواہش کی تکمیل تخلیق خداوندی میں تغییر
ہے کہ اس طرح اللہ تعالیٰ نے جس چیز کو جس مقصود کی انجام دی پر مامور کیا تھا،
وہ اس کو اس سے باز رکھتا ہے اعضاء نسل کو کاث دینے، قوت باہ کو ختم
کر دینے والی ادویہ کے استعمال اور تجرد کی زندگی وغیرہ کی رسم چل پڑنے میں
بھی اسی طرح اللہ کی تخلیق میں تغیر اور طلب نسل کے مقصود کو معطل کر دینا ہے۔

چنانچہ فقہی کتابوں میں بہ کثرت اس کی تصریحات موجود ہیں کہ ”قوت تولید“ کو ضائع
کر دینا تعزیری جرم ہے اور اس کا وہی تاداں واجب ہوتا ہے جو کسی کی جان ہلاک کر دینے کا ہے،
فقہاء احناف میں صاحب ہدایہ کا بیان ہے:

”وَمِنْ ضُربِ صَلْبٍ غَيْرَهُ فَإِنْقَطَعَ مَا وَهُ تَجُبُ الدِّيَةُ لِتَفْوِيتِ جِنْسِ

الْمُنْفَعَةِ“ (الہدایہ، کتاب الدیات)۔

جو کسی کی پشت پر اس طرح مارے گا کہ اس کا مادہ منویہ جاتا رہے، تو اس خاص
نوعیت کی منفعت کے فوت ہو جانے کی وجہ سے دیت واجب ہو گی
شیخ احمد علیش مالکی لکھتے ہیں:

’قال فی المختصر والدیة فی العقل او السمع او البصر او النطق

أو الصوت أو الذوق أو قوة الجماع أو نسله“ (فتح المعلق
المالك) (٢٩٠/٢).

عقل، سمعت، بصارت، غویاً، آواز، ذائقه، تولید یا جماع کی قوت و صلاحیت
ضائع کر دینے میں دیت واجب ہے۔

ابن حجر کی شافعی نے بھی مرد و عورت میں سے کسی کی قوتِ تولید ختم کرنے کو موجب
دیت قرار دیا ہے (نهاۃ الحجۃ) (٣٢٢/٣).

یہی بات شرف الدین موسیٰ حنبلی نے لکھی ہے (الاقاع ٢٢٨/٣)، اور یہی رائے ابن
حزم نے ظاہر کی ہے (احمل)، اور خلق اللہ میں جس نوعیت کا تغیر دروسروں کے لئے جائز نہیں خود اس
شخص کے لئے جائز نہیں، کہ جس طرح قتل غیر حرام ہے، خود کشی بھی حرام ہے۔ اور فتاویٰ عالمگیری
کا بیان ہے کہ قتل نفس کی حرمت قتل غیر سے بڑھ کر ہے (فتاویٰ عالمگیری ١١٥/٣، ط دیوبند)۔

البته اگر زوجین میں سے کوئی کسی ایسے موزی اور شدید مرض میں بیٹلا ہوں کہ ڈاکٹروں
کی رائے کے مطابق ان کی اولاد میں اس مرض کے متعدد ہو جانے کا قوی اندازہ ہو، جیسے جذام
اور جنون وغیرہ اور عارضی موائع حمل کے استعمال کے باوجود استقرار حمل کا احتمال رہتا ہو، یا
عارضی موائع کا استعمال بھی اعتبار سے مضر ہو، یاد مانگی عدم تو ازن کی وجہ سے وہ عارضی موائع کے
استعمال کے لائق نہ ہو اور اگر وہ صاحب اولاد ہو جائے تو کوئی ایسا رشتہ دار بھی موجود نہ ہو جو پچکی
پروردش کر سکے، ان حالات میں ”الضرورات تبیح الممنورات“ کے تحت اس کی اجازت
دی جاسکتی ہے، اس لئے کہ جیسا کہ آگے مذکور ہوگا، فقهاء نے ضرورة، ”اسقاط حمل“ کی
اجازت دی ہے اور حمل کو وجود میں آنے سے روک دینا بہر حال اس حمل کو ضائع کرنے سے کمتر
ہے جو وجود میں آچکا ہے۔

نفح روح کے بعد اسقاط:

۲- اسقاط حمل، کے مسئلہ پر غور کرنے کے لئے ہمیں اس کے دو مرحلوں پر غور کرنا

چاہئے۔ ایک صورت یہ ہے کہ حمل میں جان پیدا ہو چکی ہے، حدیث کے مطابق استقرار حمل کے چار ماہ یعنی ۱۲۰ دن بعد روح پیدا ہوتی ہے، غالباً ”علم الجنین“ کے جدید ماہرین بھی اس کی تائید کرتے ہیں، روح پیدا ہونے کے بعد اسقاط حمل بالاجماع حرام ہے، احمد علیش مالکی فرماتے ہیں:

”والتبسبب في اسقاطه بعد نفح الروح فيه حرم اجماعاً وهو من

قتل النفس“ (فتح الالک ۳۹۹).

اور فتاویٰ شیخ الاسلام حافظ ابن تیمیہ میں ہے:

”اسقاط الحمل حرام بالجماع المسلمين وهو من الواجب الذي قال

تعالى فيه و إذا المؤدة سئلت با ذنب قتلت“ (۳۱۷/۲).

البته اگر بچہ بطن مادہ میں زندہ ہو اور اس کے اسقاط کے بغیر ماں کی زندگی بچانا ممکن نہ ہو تو اس وقت اسقاط کی اجازت ہوئی چاہئے، اس لئے کہ ان دو ضرر میں سے ماں کی موت ضرر اعلیٰ ہے اور بچہ کی موت ضررا ہوں نیز ماں کا زندہ وجود مشاہدہ معائن ہے، اور بچہ کا مظنوں، جیسا کہ فقهاء نے استحساناً ان مسلمانوں کو قتل کرنے کی اجازت دی ہے، جسے کفارا پر لشکر کے آگے ڈھال بنائے رہیں کہ مملکت اسلامیہ کا اہل اسلام کے ہاتھ سے نکل جانا چند مسلمانوں کی موت کے مقابلہ بڑا ضرر ہے۔ یہاں ان عبارتوں سے شبہ ہو سکتا ہے جن میں ایک شخص کی جان لے کر دوسرے کی جان بچانے کو فقهاء نے منع کیا ہے۔ مثلاً ابن نجیم کی یہ عبارت کہ ”لأن احياء نفس بقتل نفس اخرى لم يرد في الشرع“ (ابحر الرائق ۲۰۵/۸) یا شرح السیر الکبیر کی یہ عبارت: ”ان المسلم لا يحل له ان يقى روحه بروح من هو مثله في الحرمة“ مگر اس امر کو لحوظہ رکھنا چاہئے کہ یہ حکم اس وقت ہے جب دونوں زندگیاں اور دونوں وجود ایک درجہ کے ہوں، جو شخص دنیا میں آچکا ہے وہ تمام احکام میں زندہ شارکیا جائے گا، جب کہ ”جنین“ کو

بعض احکام میں ”موجود ہی نہیں مانا گیا ہے، یہی وجہ ہے کہ امام ابوحنیفہ کے نزدیک شوہرنے بیوی کے حمل کے صحیح النسب ہونے سے انکار کر دیا تو نسب کی لفظ نہیں ہوگا، اور صاحب ہدایہ وغیرہ نے اس کی وجہ یہ بتائی ہے کہ عورت کے بطن میں ”جنین“ کا وجود یقینی نہیں ہے (ہدایہ باب اللعان) پس زیر بحث مسئلہ میں استقطاب کو درست ہونا چاہئے کہ ماں کی زندگی جس قدر یقینی ہے، جنین کی زندگی اس طرح یقینی نہیں ہے، علامہ شامی نے ایک مسئلہ پر بحث کرتے ہوئے جوابات لکھی ہے اس سے فی الجملہ اس کی تائید ہوتی ہے، فرماتے ہیں:

”ان الحامل اذا ماتت و ولد هاحتی يتحرک شق بطنها من الايسر
و يخرج ولدها ولو مات الولد في بطنها وهي حية و خيف على
الام قطع و اخرج، بخلاف مالو كان حيا لان موت الام به موهوم
فلا يجوز قتل ادمي حي لامر موهوم“ (رواختارا / ۲۶۱).

حاملہ کی موت ہو جائے اور جنین زندہ ہو اور اندر وہ حمل حرکت کرتا ہو تو باعیں طرف سے حاملہ کا پیٹ شش کیا جائے گا اور جنین کو نکالا جائے گا، اور اگر بچہ کی موت واقع ہوگئی اور حاملہ زندہ ہو اور مردہ جنین کے رحم میں چھوڑ دیئے جانے پر حاملہ کی موت کا اندیشہ ہو تو جنین کو کاٹ کر نکال لیا جائے گا۔ اس کے برخلاف جنین بھی زندہ ہو تو اس کو کاٹ کر نکالنا جائز نہیں، اس لئے کہ جنین کو باقی رکھنے کی وجہ سے حاملہ کی موت موهوم ہے اور محض ایک امر موهوم کی بنا پر زندہ آدمی کا قتل جائز نہیں۔

یہاں یہ نکتہ قبل لحاظ ہے کہ علامہ شامی کے نزدیک جنین کا استقطاب اس لئے نہیں کیا جائے گا کہ ماں کی موت ”امر موهوم“ ہے اور محض ایک امر موهوم کی بنا پر قتل نفس جائز نہیں، لہذا اگر حاذق اطباء اس بات کا غالب مکان ظاہر کرتے ہوں کہ استقطاب نہ کیا جائے تو عورت کی موت واقع ہو جائے تو ایسی صورت میں استقطاب کو درست ہونا چاہئے، کیونکہ فقہاء کی عبارات میں منطبق

کے ساتھ ”مفہوم“ بھی معتبر مانا گیا ہے۔

۳- نفح روح سے قبل اسقاط:

نفح روح سے پہلے اسقاط حمل کے متعلق بعض فقہاء کی عبارتوں سے شبہ ہوتا ہے کہ وہ اس کو مطلقًا جائز اور درست سمجھتے ہیں، اس طرح کی تحریریں احناف، شافعی اور حنابلہ تینوں ہی کے یہاں موجود ہیں، البتہ مالکیہ اور شافعی میں امام غزالی نے نفح روح سے پہلے بھی اسقاط حمل کو مطلقًا ناجائز قرار دیا ہے۔ تاہم حقیقت یہ ہے کہ حفیظہ، شافعیہ اور حنابلہ کے ہاں بھی یہ جواز اس صورت میں ہے جب کوئی عذر در پیش ہو، بلا عذر اسقاط ممنوع اور گناہ کا باعث ہے، علامہ ابن عابدین شامی کہتے ہیں:

”لَا يَخْفِي أَنْهَا تَأْثِيمَ الْقَتْلِ لَوْ أَسْتَبَانَ خَلْقَهُ وَ مَاتَ بِفَعْلِهَا“

(ردا الخوارج ۵۱۹/۵)۔

یہ بات ظاہر ہے کہ اگر اس کی تحقیق ظاہر ہو جائے اور عورت کے کسی فعل کی وجہ سے اس کی موت ہو تو اس کو قتل کا گناہ ہو گا۔

اعضاء کے ظہور سے پہلے اور استقرار حمل کے بعد بھی اسقاط جائز نہیں:

”إِنَّهُ يَكْرِهُ فَانِ الْمَاءَ بَعْدَ مَا وَقَعَ فِي الرَّحْمِ مَالِهُ الْحَيَاةِ فَيَكُونُ لَهُ حَكْمُ الْحَيَاةِ كَمَا فِي بِيضةِ صَيْدِ الْحَرَمِ“ (حوالہ سابق ۵۵۲/۲)۔

اعضاء کے ظہور سے پہلے بھی اسقاط مکروہ ہے کیوں کہ مادہ منویہ کے رحم میں جانے کے بعد اس کا آمال حیات اور زندگی ہے لہذا وہ زندہ وجود کے حکم میں ہو گا، جیسا کہ حرم کے شکار کے انڈے کا حکم ہے۔

فقہاء مالکیہ تو اس بات میں سخت گیر ہیں ہی، الشرح الکبیر للدردیر میں ہے:

”لَا يَجُوزُ اخْرَاجُ الْمَنِى الْمُنْتَكُونَ فِي الرَّحْمِ وَلَوْ قَبْلَ الْأَرْبَعينَ يَوْمًا وَ إِذَا نَفَخْتَ فِيهِ الرُّوحُ حَرَمًا جَمِيعًا“ (۳۲۶/۱)۔

منی جو حرم میں بینچ چکی ہواں کا نکالنا، گو ۲۰ دنوں کے قبل ہی ہو، جائز نہیں، اور جب جنین میں روح پیدا ہو جائے تب تو بالاجماع حرام ہے۔

احمد علیش ماکی کہتے ہیں:

”لایجوز استعمال دواء لمنع الحمل و إذا امسك الرحم
المنی فلا يجوز للزوجين ولا لأحدهما ولا للسيد التسبب في
اسقاطه قبل الخلق على المشهور“ (فتح الالکار ۳۹۹/۱)۔

منع حمل کی غرض سے دوا کا استعمال جائز نہیں، رحم جب منی کروک لے تو زوجین، یا ان میں سے کسی ایک یا آقا کے لئے اعضاء کی تخلیق سے پہلے بھی اسقاط کا ذریعہ اختیار کرنا قول مشہور کے مطابق جائز نہیں۔

شیخ الاسلام عزالدین بن عبد السلام شافعی نے مانع حمل ادویہ کے استعمال کو منع کیا ہے، تو ظاہر ہے کہ ان کے نزدیک اسقاط حمل بدرجہ اوپر جائز نہ ہوگا۔ تاہم اس میں شبہ نہیں کہ شوافع کے ہاں اس مسئلہ میں اتفاق رائے نہیں ہے اور بعض شوافع نے ”نفع روح“ سے پہلے اسقاط کو مطلقاً حرام قرار دیا ہے، ابن حجر عسکری کہتے ہیں:

”انهم اختلفوا في جواز التسبب في القاء النطفة بعد استقرارها في الرحم و ان ابا اسحاق المروزى يجوز القاء النطفة و العلقة و نقل عن الغزالى انه اورد في بحث العزل ما يدل على تحريمها وقال انه الاوجه لانه بعد الاستقرار أئلة للخلق“ (نهایۃ المحتاج ۱۷۹/۲)۔

رحم میں استقرار کے بعد نطفہ کے اخراج کی تدبیر کرنے کے متعلق فہرائے کا اختلاف ہے، امام مروزی نطفہ اور علقة (بستہ خون) کے اسقاط کو جائز قرار دیتے ہیں، امام غزالی سے نقل کیا گیا ہے کہ انہوں نے عزل کی بحث میں ایسی دلیل ذکر کی ہے جو اس کی حرمت پر دال ہے اور اسی کو زیادہ درست قول قرار دیا ہے، اس لئے کہ نطفہ رحم میں استقرار کے بعد تخلیق کے لائق ہو چکا ہے۔

علامہ شرف الدین موسیٰ حنبلی نے بھی مطلقًا (نفع روح سے پہلے اور بعد کی تفریق کے بغیر) استقطاط حمل کو تجزییری جرم ثمار کیا ہے (الاقاع ۳۰۹، ۲)۔ یہی بات ابن قدامہ نے بھی لکھی ہے (المغایر ۸۱۵)، ابن حزم نے چار ماہ کے بعد استقطاط پر ”غرة“ کے ساتھ کفارہ بھی واجب قرار دیا ہے اور اس سے پہلے صرف غره، (المحلی) ابن حزم نے ابراہیمؑؒ سے بھی نقل کیا ہے کہ عورت جسم میں کوئی شےٰ داخل کر کے یا کسی دوا کا استعمال کر کے استقطاط کر لے تو غرہ کے ساتھ کفارہ قتل بھی ادا کرے، پس یہ بات قریب قریب بے غبار ہے کہ نفع روح سے قبل بھی استقطاط حمل جائز نہیں، البتہ کسی ایسے عذر کی بنا پر جو عند الشرع معتبر ہے استقطاط حمل جائز ہوگا، اور ظہیریہ اور عالمگیری وغیرہ میں جہاں مطلقًا استقطاط حمل کا جواز مذکور ہے، وہاں حالت عذر ہی میں استقطاط حمل مراد ہے، کس قسم کے اعذار میں استقطاط حمل کی اجازت ہے، اس کا اندازہ ان جزئیات سے ہوتا ہے جو کتب فقہ میں موجود ہیں، مثلاً عالمگیری میں ہے (حوالہ سابق، ص ۲۹):

”امرأة مرضعة ظهرها حبل و انقطع لبنها و تخاف على ولدها

الهلاك وليس لاب هذا الولد سعة حتى استأجر الظئر يياح لها

ان تعالج في استنزال الدم مadam نطفة او مضغة او علقة“

(طبع دیوبند)۔

دودھ پلانے والی عورت کو حمل ظاہر ہوا اور دودھ بند ہو گیا اور بچہ پر ہلاکت کا اندریشہ ہوا اور بچہ کے باپ کے اندر اس کی استطاعت نہ ہو کہ دودھ پلانے والی عورت کو کہ سکتے توجہ تک نطفہ، بستہ خون یا گوشت کی شکل میں ہے، اس کے استقطاط کے لئے دوا کا استعمال مباح ہوگا۔

یا اعذار دو طرح کے ہو سکتے ہیں، ایک وہ جن کا تعلق خود جنین سے ہو، مثلاً اس میں خلقتی نقص، جسمانی اعتبار سے عدم اعتدال یا خطرناک موروثی امراض کا وجود، ان اعذار کی بنا پر استقطاط کی اجازت دی جاسکتی ہے، اس لئے کہ جب ”استبانۃ خلق“ سے پہلے بعض شرائط کے ساتھ اس

مقصد کے لئے بھی استقطاک کی اجازت دی ہے کہ زیر پرورش بچہ کی رضاعت متاثر نہ ہو اور زیر بحث صورت میں خود پیدا ہونے والے بچہ کو پیدائش کے بعد جس ضرر کا قوی اندیشہ ہے، وہ اپنی نوعیت کے اعتبار سے رضاعت والے ضرر سے بڑھ کر ہے، اس لئے ان صورتوں میں بدرجہ اوپر استقطا جائز ہونا چاہیے، نخ روح کے بعد کی حالت پر اس حالت کو قیاس نہیں کرنا چاہیے، اس لئے کہ کسی موجود شے کو فنا کر دینا اور کسی غیر موجود چیز کو وجود میں نہ آنے دینا، ان دونوں میں جیسا کہ واضح ہے، بڑا فرق ہے۔

دوسری قسم کے اعذار وہ ہیں جن کا تعلق ”ماں“ سے ہو، مثلاً ماں کی جان کو خطرہ ہو، دماغی توازن متاثر ہونے کا اندیشہ ہو، جسمانی یاد مانگی طور پر معذور ہونے کی وجہ سے بچہ کی پرورش کرنے کی اہل نہ ہو اور دوسرے رشتہ دار بھی نہ ہوں جن سے توقع ہو کہ وہ اس بچہ کی پرورش کریں گے، زنا بالجہر سے حاملہ ہو گئی ہو، ان تمام صورتوں میں نخ روح سے پہلے استقطا جائز ہوگا، کیوں کہ فقہاء نے اس سے کمتر قسم کے اعذار پر بھی استقطاکی اجازت دی ہے۔ البتہ اگر ماں باپ یوں ہی اولاد نہ چاہیں اور اس غرض کے لئے استقطا کرائیں، یا ماں کی عام صحت پر اثر پڑنے کا اندیشہ ہو، لیکن کسی غیر معمولی مرض کا امکان نہ ہو، تو ایسی صورتوں میں نخ روح سے قبل بھی استقطا جمل درست نظر نہیں آتا۔

۳- مانع حمل ادویہ:

عارضی منع حمل کی یہ صورت کہ ایسی ادویہ استعمال کی جائیں کہ مرد کا مادہ منویہ عورت کے جسم کے داخلی حصہ میں پہنچ جائے، لیکن تولید کے لائق باقی نہ رہے، یہ بھی بلاعذر جائز نہیں، اس سلسلہ میں مختلف مکاتب فقه کے مشاہیر کی چند عبارتیں نقل کی جاتی ہیں، جن سے اس مسئلہ پر روشنی پڑتی ہے، سُس الائمه سرخی حنفی فرماتے ہیں:

”ثم الماء في الرحم مالم يفسد فهو معد للحياة فيجعل كالحى
في ايجاب ذلك الضمان باتفاقه كما يجعل بيض الصيد في حق
الحرم كالصيد في ايجاب الجزاء عليه بكسره“ (المبوط
ـ ٨٧/٢٦)

مادہ منویہ رحم میں جب تک فاسد نہ ہوا س وفت تک زندگی قبول کرنے کا اہل
ہوتا ہے، لہذا اس کو ہلاک کرنے پر تاو ان واجب کئے جانے کے مسئلہ میں وہ
زندہ وجود کی طرح ہے، جیسا کہ محروم شکار کا انڈا پھوٹ دے تو وہ جزا واجب
ہونے کے حق میں خود شکار کے درجہ میں ہے۔

شیخ احمد علیش مالکی لکھتے ہیں:

”لایجوز استعمال دوائے لمنع الحمل و اذا امسك الرحم
المنی فلا یجوز للزوجین ولا احدهما ولا للسيد التسبب في
اسقاطه قبل الخلق على المشهور“ (فتح الالک ٣٩٩/١)

منع حمل کے لئے دوا کا استعمال جائز نہیں، اور جب رحم منی کو قبول کر لے تو
زوجین یا ان میں سے ایک یا آقا کے لئے اعضاء کی تخلیق سے پہلے بھی قول
مشہور کے مطابق اسقاط کی تدبیر کرنا جائز نہیں۔

ابن عربی مالکی کا بیان ہے:

”واما استخراج ما حصل من الماء في الرحم فمذهب الجمهور
منعه مطلقاً“ (حوالہ سابق)۔

رحم میں حاصل ہونے والے مادہ منویہ کا نکال دینا جہور کی رائے میں علی
الاطلاق منوع ہے۔

امام ابو حامد غزالی شافعی نے لکھا ہے:

”وأول مراتب الوجود أن تقع النطفة في الرحم و تختلط بما

المرأة و تستعد لقبول الحياة و افساد ذلك جنائية، (احياء علوم الدين) ٥٢/٢).

وجود کا پہلا مرحلہ یہ ہے کہ نفطرہ میں داخل ہو کر عورت کے بیضہ کے ساتھ چپک جاتا ہے، اور زندگی قبول کرنے کی اس میں استعداد پیدا ہو جاتی ہے۔ اور اس کو بکار نا جرم ہے۔

تاہم عذر کی بنا پر حن کا ذکر آئے گا، عارضی طور پر منع حمل کی تدبیر درست ہو گی، علامہ بحیری شافعی فرماتے ہیں:

”يحرم استعمال ما يقطع الحبل من اصله اما ما يبطئ الحمل مدة
ولا يقطعه فلا يحرم بل ان كان لعذر كتبية ولد لم يكره
والاكره“ (حاشیۃ الخطیب علی الاقناع ۲۰/۳).

و عمل جو حاملہ ہونے کی اصل استعداد کو ختم کر دے حرام ہے، البتہ ایک مدت کے لئے حمل کو مؤخر کرنے والا عمل، جو اصل صلاحیت کو ختم نہ کرے، حرام نہیں، بلکہ اگر عذر کی وجہ سے ہو، جیسے اولاد کی پرورش تو مکروہ بھی نہیں، ورنہ مکروہ ہو گا۔

۵- منع حمل خارجی ذرائع:

عارضی منع حمل کے لئے مرد کا نزودہ استعمال کرنا یا عورت کے رحم پر کوئی غلاف چڑھا دینا بالکل اسی طرح ہے جیسا کہ اوائل اسلام میں ”عزل“ کا ذکر ملتا ہے، عزل کی اباحت اور کراہت میں فقهاء کے درمیان اختلاف ہے اور اکثر شروح حدیث میں اس کی تفصیل موجود ہے۔ تاہم اکثر صحابہ اور سلف صالحین اس کو مکروہ ہی سمجھتے تھے (دیکھئے الحلی ۱۱-۹۲، مصنف ابن ابی شیبہ ۲۲/۲)۔ حفییہ کی طرف منسوب ہے کہ وہ اس کو بلا کراہت مباح سمجھتے ہیں، لیکن ابن ہمام کا بیان ہے کہ مشائخ حفییہ میں بھی بعض اس کی کراہت کے قائل ہیں۔ فی بعض اجویۃ المشائخ الکراهة و فی بعضها عدمہا، مشہور حفیی محدث ملا علی قاری نے عزل کے متعلق

حدیث کے اس فقرہ ”ذالک الواد الخفی“ کی توجیہ کرتے ہوئے لکھا ہے:

”ذلک يدل على كراهة العزل بل يدل على الكراهة“ (مرقاۃ

الفاتح ۳۲۱/۳)۔

حقیقت یہ ہے کہ احادیث کے اب وہج سے بھی اس کی تائید ہوتی ہے۔

زودھ کا عزل کے حکم میں ہونا تو واضح ہے، لوپ بھی اسی حکم میں ہے؛ اسی لئے فقہاء نے مرد کے عزل کرنے کے درست ہونے کو جس طرح عورت کی رضامندی پر مشروط رکھا ہے، اسی طرح عورت کے فم رحم کسی طرح بند کرنے کو مرد کی رضامندی پر مشروط کیا ہے۔

”يجوز للمرأة ان تسدد فم الرحم منها من وصول ماء الرجل إليه“

لاجل منع الحمل و اشتترط صاحب البحر لذلک اذن الزوج“

(رواختار ۳۱۲/۳)۔

اور غور کیا جائے تو مقام مخصوص پر مانع حمل دواؤں کا لگانا بھی اسی حکم میں ہے، اس لئے کہ عزل اور لوپ کے استعمال سے مادہ منویہ عورت کے رحم میں داخل ہی نہیں ہو پاتا اور اس قسم کی ادویہ کے استعمال سے بھی مرد کے مادہ منویہ کے تولیدی جراثیم مر جاتے ہیں اور عورت کے رحم تک پہنچ نہیں سکتے۔

پس چونکہ عزل مکروہ ہے، اس لئے بلاذر منع حمل کے ان ذرائع کا استعمال بھی مکروہ ہے، اس سلسلہ میں بعض اعذار خاص طور پر قبل ذکر ہیں، مثلاً:

ماں کے لئے ہلاکت کا خطرہ ہو، ماں کی دماغی صحت یا جسمانی معذوری یا کسی اور شدید مرض کا اندریشہ ہو، ماں بچہ کی پرورش کے لائق نہ ہو اور کوئی متبادل نظم نہ ہو، بچہ کے شدید امراض میں ابتلاء کا امکان ہو، دو بچوں کے درمیان مناسب فاصلہ رکھنا مقصود ہو، یا اور اس طرح کے اعذار ہیں کہ ان کی وجہ سے ایسے عارضی موانع کا استعمال درست ہے، اس لئے کہ فقہاء نے اس سے کمتر امر مثلاً بچوں سے متوقع نافرمانی اور بدسلوکی کے خوف سے بھی عزل کی اجازت دی ہے،

فتاویٰ عالمگیری میں ہے:

”رجل عزل عن امرأته بغير اذنها يخاف من الولد السوء في هذا الزمان فظا هر جواب الكتاب ان لا يسعه و ذكر ه هنا يسعه لسوء الزمان“ (عالمگیری ۱۱۲/۳)۔

”چھوٹا خاندان“ رکھنے کے لئے اس کا استعمال درست نہیں کہ ”تزویج الودود الولد“ (حدیث) کے خلاف ہے۔ سماجی دلچسپی کے لئے سلسلہ تولید پر تحدید بھی صحیح نہیں اور یہ اسلام کے منشاء اور صنف نازک کے فرائض مادری کے خلاف ہے۔ حسن و جمال کے تحفظ کے لئے لوگوں نے اس کو جائز رکھا ہے، مگر جذبہ حسن آرائی کو عورت کے فطری فرائض پر تفوق دیدینا بھی صحیح نظر نہیں آتا، اس لئے یہ اعذار عند الشرع سابق اعتبار ہیں، ہاں اگر اپنے خصوصی حالات کی وجہ سے ضروریات زندگی کی تکمیل کے لئے عورت کسب معاش پر مجبور ہو تو اس کے لئے اجازت دی جاسکتی ہے۔ اسی طرح اقتصادی نقطہ نظر سے اس وقت جو تحریک تحدید نسل کی چل رہی ہے وہ بے شک ”جالیت قدیمه“ کی صدائے بازگشت ہے اور ”لَا تَقْتُلُوا أُولَادَكُمْ حَشْيَةً إِمْلَاقِ“ (سورہ اسرائیل ۳۱) کے تحت ناجائز ہے، کیوں کہ آیت کریمہ میں صرف ”قتل اولاد“ ہی کی ممانعت نہیں بلکہ ”حشیۃِ املاقي“ کے تصور کو مذموم قرار دیا گیا ہے:

”هذا ذم لعلة الامتناع لا لاصل الترك“ (احیاء علوم الدین ۲۲/۲)۔

ہاں البتہ اس بات پر غور کیا جاسکتا ہے کہ کسی شخص کو انفرادی طور پر اس کے کمزور معاشری حالات کی وجہ سے اس کی اجازت دی جاسکتی ہے، جب کہ عزل کی کراہت فقهاء کے یہاں متفق عليه نہیں ہے اور بعض فقهاء نے ”استقرار فی الرحم“ سے پہلے مادہ منویہ کے ضیاء میں کوئی حرج نہیں سمجھا ہے، مثلاً امام قرطبی کہتے ہیں اس تقرر فی الرحم سے قبل مادہ منویہ سے کوئی حکم ہی متعلق نہیں ہے:

”ان النطفة لا يتعلّق بها حكم اذا القتها المرأة قبل ان تستقر في الرحم“ (الجامع لاحكام القرآن ٨/١٢، بحالة: ^{لبنين}).

٦- فطري طريقة:

”عارضي منع حمل“ کی یہ صورت کہ اس کے لئے کسی فعل کا ارتکاب نہیں کیا جائے، بلکہ ان مخصوص ایام میں مجامعت سے باز رہا جائے جن میں طبی تحقیق کے مطابق استقرار کا زیادہ امکان ہوئی نفسہ جائز ہے۔ البتہ کسی عمل میں قباحت دو اسباب سے آیا کرتی ہے، یا تو اس لئے کہ خود وہ فعل نہ موم اور منشاء شریعت کے خلاف ہو، یا اس لئے کہ اس کا محرك مذموم قصد واردہ بن رہا ہو، اسی کو حدیث میں ”انما الاعمال بالنيات“ سے تعبیر فرمایا گیا ہے اور فقهاء نے اسی سے ”الامر بمقاصدها“ کا قاعدہ مستتبّط کیا ہے، زیر بحث صورت میں بھی اگر ایسی نیت ہو جو منشاء شریعت کے خلاف نہ ہو، تو مضاائقہ نہیں اور ایسی نیت ہو جس کو شریعت کا مزاج قبول نہ کرتا ہو، جن میں سے بعض کا اوپر ذکر ہو چکا ہے، تو مکروہ ہو گا۔

٧- ضبط تولید میں تعاون

”منع حمل“ کی جو صورتیں جائز نہیں، مسلمان ڈاکٹروں کے لئے ان میں تعاون کرنا درست نہیں ہو گا، اس لئے کہ اعانت علی المعصیۃ کی ممانعت فقهاء کے نزد یک مسلمہ ہے۔ خلاصہ الفتاوی میں ہے:

”ولو أجر نفسه من ذمی لیعصر له فیتخد خمرا یکره“ (خلاصة

الفتاوى ٣٣٦/٣)۔

اور اس معاملہ میں مسلمان اور کافر کے درمیان تفہیق صحیح نظر نہیں آتی، اس لئے کہ تعاون علی المعصیۃ خود کافروں کے ساتھ درست نہیں، گوان کے دین میں اس کی اجازت ہو۔ فقهاء نے لکھا ہے:

”رجل له اب ذمی او امرأة ذمیة ليس له ان يقوده الى البيعة وله
ان يقوده من البيعة الى منزله لأن الذهاب الى البيعة معصية و الى
المنزل لا“ (حوالہ سابق، ۳۲۷)۔

چنانچہ فقہاء نے جہاں اختصاء سے منع کیا ہے، وہاں مطلقاً بنی آدم کے اختصاء کو منع کیا
ہے اور اس میں کافر و مسلم کا کوئی فرق نہیں کیا گیا ہے۔

علمگیری میں ہے:

”اختصاء بنی آدم حرام“ (۳۳۸/۲)



مانع حمل تدایر کا شرعی حکم

مفتی جمیل احمد نذیری ☆

عارضی مانع حمل تدایر --- جواز کی صورتیں:

عارضی مانع حمل تدایر مثلاً نرودھ، لوپ، دوا یا مرہم کے استعمال کی درج ذیل صورتوں میں گنجائش ہے:

۱- دو بچوں کے درمیان مناسب و قفہ دینے کے لئے تاکہ ہر بچے کو ماں کی طرف سے پوری توجہ اور نگہداشت مل سکے۔ مثلاً بچہ ایامِ رضاوت میں ہے اور استقرارِ حمل ہو گیا تو اس بچے کے لئے ماں کا دودھ مضر ثابت ہو گا، جس سے فطری طور پر اس کے بدن و مزاج میں ضعف و کمزوری پیدا ہو سکتی ہے:

”عن اسماء بنت یزید قالت سمعت رسول الله صلی اللہ علیہ

وسلم يقول لا تقتلوا اولادکم سراً فان الغيل يدرك الفارس

فیدعاشرہ عن فرسه“ (رواہ ابو داؤد، مشکاة ۲۷۶۰)۔

اس حدیث کی شرح میں ملاعی قاری لکھتے ہیں:

”توضیحه ان المرأة إذا جوست وحملت فسد لبها وإذا

اغتنى به الطفل بقى سوء اثره في بدنـه وافسد مزاجـه الخ“

(مرقة المفاتـح ٣٢٣، ٣).

اس کے علاوہ دو بچوں کے درمیان مناسب وقہ نہ ہونے کی صورت میں ماں کی توجہ اور نگہداشت دونوں میں تقسیم ہو جانے کی وجہ سے کسی کی طرف کامل طور پر نہ ہو سکے گی اور ماں کی جانب سے بھرپور نگہداشت نہ ہونے کی وجہ سے اس کا بہت امکان ہے کہ دونوں بچوں کی صحت متاثر ہو جائے اور ایام طفویل و رضاعت کا ضعف آخر عمر تک باقی رہ جائے جس کی جانب حدیث مذکورہ میں اشارہ موجود ہے۔

۲- بچے کی پیدائش ماں کی جسمانی صحت، دماغی صحت یا اس کی زندگی کے لئے خطرناک ہو، اور خطرہ واقعی اور ظن غالب کے درجہ میں ہو، محض معمولی یا موهوم نہ ہو، (امام غزالی نے بیوی کے حمل کی تکلیف نیز درد زہ وغیرہ کا مقابل برداشت ہونا کہ جس سے جان سے ہاتھ دھونے کا خطرہ ہو، عزل کے اعذار میں شمار کیا ہے) (احیاء علوم الدین ۲۲/۲)۔

الاشـاهـ والـظـارـ مـیـںـ ہـےـ:

”مشقة خفيفة كادنى وجع فى أصبع و ادنى صداع فى الرأس“

او سوء مزاج خفيف فهذا لا اثر له ولا التفات اليه“ (الاشـاهـ والـظـارـ مـیـںـ ۱۰۵)۔

۳- بچے کے بارے میں یہ خطرہ ظن غالب کے درجہ میں ہو کہ وہ خطرناک موروثی امراض مثلاً تشنج، ذہنی ناکارہ پن، جسم کا عمر کے اعتبار سے نشوونما نہ پانا وغیرہ میں بتلا ہو سکتا ہے۔ اس کی نظر وہ صورت ہے جب ماہول کے بگڑ کی وجہ سے اولاد کے بگڑ جانے کا قوی اندیشه ہو تو بعض فقهاء کرام نے عزل کی اجازت دی ہے۔

”رجل عزل امرأته بغير اذنها لما يخاف من الولد السوء في هذا“

الزمان فظاهر جواب الكتاب ان لا يسعه و ذكره هنا يسعه لسوء

هذا الزمان كذا في الكبوري” (عامگیری ۱۱۲/۳)۔

اس کی نظریوہ صورت بھی بن سکتی ہے جب عورت نافرمان و بد اخلاق ہوا اور شوہر طلاق کا ارادہ رکھے اور اندیشہ ہو کہ بچہ ہونے سے اس کی نافرمانی و بد اخلاقی میں اضافہ ہو جائے گا۔ یہ سوچ کر کہ اب شوہر مجھے طلاق نہیں دے سکتا، ورنہ پھر بچہ کی پروپریٹی کوں کرے گا۔ فقہاء نے اس اندیشہ کے وقت عزل کی اجازت دی ہے (فتح القدير ۲۹۳/۲)۔ ظاہر ہے کہ عورت کی بد اخلاقی شوہر کے لئے مستقل سخت ذہنی کوفت واذیت کا سبب بنے گی، اسی طرح پیدا ہونے والے بچہ کا خطرناک موروثی امراض میں مبتلا ہونا بھی شوہر (بچہ کے باپ) کے لئے مستقل سخت ذہنی انجمن کوفت اور اذیت کا سبب ہو گا۔

عارضی مانع حمل تداریب۔۔۔ عدم جواز کی صورتیں:

درج ذیل صورتوں میں عارضی مانع حمل تداریب کی بھی گنجائش نہیں۔

۱- معاشی اسباب کے تحت تاکہ ہر بچے کا مستقبل بہتر ہو، یہ عذر شرعی نہیں، کیوں کہ معاش کے اعتبار سے مستقبل کی بہتری اللہ تبارک و تعالیٰ نے اپنے ذمہ لے رکھی ہے، اس لئے اسے عزل وغیرہ عارضی مانع حمل تداریب کے اعزاز میں نہیں شمار کیا جا سکتا۔ یہ پیدا ہونے والے بچہ کے متعلق ایسی فکر و تشویش ہے، جسے انسان نے بلا وجہ اپنے اوپر لاد لیا ہے:

”وَمَا مِنْ دَآبَةٍ فِي الْأَرْضِ إِلَّا عَلَى اللَّهِ رِزْقُهَا“ (سورہ ہود: ۶۰)۔

”وَكَائِنٌ مِنْ دَآبَةٍ لَا تَحْمُلُ رِزْقَهَا أَللَّهُ يَرْزُقُهَا وَإِيَّاكُمْ“ (سورہ عنكبوت: ۶۰)۔

”فُلِ إِنَّ رَبِّي يَسْطُطُ الرِّزْقَ لِمَنْ يَشَاءُ وَيَقْدِرُ وَلَكِنَّ أَكْثَرَ النَّاسِ لَا يَعْلَمُونَ“ (سورہ سبا: ۳۶)۔

”مَنْ يَتَّقِي اللَّهَ يَجْعَلُ لَهُ مَخْرَجًا وَيَرْزُقُهُ مِنْ حَيْثُ لَا يَحْتَسِبُ“

(سورہ طلاق: ۳:-)

”وَلَا تَقْتُلُوا أُولَادَكُمْ خَشِيَّةً إِمْلَاقٍ نَحْنُ نَرُزُقُهُمْ وَإِيَّاكُمْ“

(سورہ اسرائیل: ۱:-)

۲- موجودہ دور کے فیشن ”چھوٹا خاندان“ کے لئے بھی یہ تدایر جائز نہیں ہیں۔ ”چھوٹا خاندان“ کا تصور اسلام کے مزاج و ماحول سے ہم آہنگ نہیں۔ رسول اللہ ﷺ ارشاد فرماتے ہیں:

”تزو جوا الودود الولد فانی مکاثر بکم الام“ (رواہ ابو داؤد والنسائی)

(مشکوٰۃ المصائب/ ۲۶۷:-)

”تناکحووا تناسلووا تکشروا فانی مکاثر بکم الام یوم القيامة“ (فتح

القدیر: ۳۲۲/۲:-)

گویا اسلام کے نزدیک مرغوب بڑا خاندان ہے نہ کہ چھوٹا خاندان۔

۳- پیشہ و رانہ اسباب، مثلاً ملازمت وغیرہ کی وجہ سے بیوی اپنے کیریز کو باقی رکھنا چاہتی ہے، یہ چیز بھی عذر نہیں، کیوں کہ ملازمت اور کسپ معاش وغیرہ عورت کے ذمہ نہیں، مردوں کے ذمہ ہے۔ عورت جب تک نابالغ ہے اس کا نفقہ باپ کے ذمہ ہے۔ بالغ ہوگی، شادی ہوگئی، نفقہ شوہر کے ذمہ ہو گیا۔ اگر شوہرنہ رہے، اولاد ہو تو اولاد کے ذمہ ہے، اور اولاد نہ ہو تو پھر باپ یا بھائی وغیرہ کے ذمہ ہو جائے گا۔

خلاصہ یہ کہ کمانے اور ملازمت کرنے کی فکر سے اسے بالکلیہ آزاد کر دیا گیا ہے، لہذا اس میں ”کیریز“ کو باقی رکھنے کی قدر عذر شرعی نہیں۔ عورت کے تخلیقی فرائض انتظام خانہ داری اور پرورش اولاد ہیں۔ ان امور میں خلل ڈال کر کیریز کو باقی رکھنے کا عذر، عذر شرعی نہیں بن سکتا، البتہ اگر کوئی عورت اپنی گھر یا پریشانیوں اور معاشی کمزوریوں کے تحت کمانے اور ملازمت کرنے پر مجبور ہے تو اس کے لئے جواز کی گنجائش ہے۔

۴- حسن و جمال کا باقی رکھنا اس وقت غدر بن سکتا ہے جب شوہر بد اخلاق ہو، بیوی کی اچھی طرح خبر گیری نہ کرتا ہو اور حسن و جمال میں کمی آنے کی وجہ سے اس کی بد اخلاقی اور بے مردمی بڑھ جانے کا اندر یشہ ہو۔ یہ ایسے ہی ہے جیسے عورت کی بد اخلاقی و نشوونگ بڑھ جانے کے اندر یشہ سے عزل کی اجازت دی گئی ہے۔ اگر شوہر کے بارے میں اس قسم کا اندر یشہ نہ ہو تو محض حسن و جمال کی حفاظت عذر شرعی نہیں۔

۵- عورت کی سیاسی و سماجی دلچسپیاں ہوں اور کثرت اولاد اس کی ان دلچسپیوں میں حارج و مانع ہو، اس وجہ سے وہ منع حمل کی عارضی تدایر اختیار کرے، شرعاً یہ بھی جائز نہیں۔ کیوں کہ یہ امور عورت کے لئے اس وقت سخت ناپسندیدہ ہیں، جب ان کی وجہ سے عورت کے تخلیفی فرائض متاثر ہوں اور وہ انتظام خانہ داری و پرورش اولاد کی قیمت پر ان چیزوں میں لگ جائے۔

۶- اگر عورت دماغی امراض یا جسمانی معدود ریوں کی وجہ سے بچے کی نگهداری کی صلاحیت نہیں رکھتی تو بھی منع حمل کی تدایر جائز نہیں، کیونکہ بچے کی نگهداری کا انتظام کرنا باب کے ذمہ ہوگا، یوں بھی خاندان والوں کا جذبہ اس قسم کے بچے کی ساتھ ہمدردانہ ہوتا ہے۔ وہ خود پرورش و پرداخت کا انتظام کرنے کے لئے آگے آ جاتے ہیں، لہذا اس صورت میں بھی عدمِ جواز ہی ہے جب دماغی اور جسمانی معدود ریوں کی وجہ سے شوہر بھی پیدا ہونے والے بچے کی پرورش و پرداخت کا انتظام نہ کر سکتا ہو۔

۷- اس نیت سے بھی منع حمل تدایر کا اختیار کرنا جائز نہیں کہ کہیں لڑکی نہ پیدا ہو جائے، یا عورت اس خیال سے بچنا چاہتی ہے کہ بچہ کی دلکشی بھال کرنی پڑے گی، اس کے پیشتاب، پاخانہ میں آلودہ ہونا پڑے گا، یا دردیزہ اور نفاس کی مشقتیں جھیلنی ہوں گی، یا بکوں کو دودھ پلانا پڑے گا۔

منعِ حمل کے جب اعذار موجود ہوں تو مسلمان ڈاکٹر عارضی منعِ حمل تدابیر بتا سکتا ہے البتہ غیر شادی شدہ افراد جن کی شادی کافی الحال کوئی امکان نہ ہو، ان کو نہ بتائے، انہیں ان تدابیر کی کوئی ضرورت نہیں، اس میں بہت سے شرعی و اخلاقی مفاسد ہیں۔ باب زنا کھل جانے کا قوی اندیشہ ہے اور وہ غیر شادی شدہ افراد جن کی شادی جلد ہی ہونے والی ہو، انہیں بتایا جا سکتا ہے۔ مسلمان ڈاکٹر، غیر مسلموں کو اعذارِ شرعیہ کے بغیر بھی ان کی طلب پر عارضی و مستقل

مانعِ حمل تدابیر بتا سکتا ہے، آیت کریمہ:

”إِنَّكَ إِنْ تَدْرِهُمْ يُضْلُلُوا عِبَادَكَ وَلَا يَلِدُوا إِلَّا فَاجْرًا كَفَّارًا“

(سورہ نوح: ۲۷)۔

سے گنجائش نظر آتی ہے۔ نیز کثرتِ اولاد کی مخاطب امتِ اجابت ہے نہ کہ امتِ دعوت: ”فانی مکاثر بكم الامم“ (ابوداؤ)۔ لہذا مکاثر امتِ اجابت سے ہو گی نہ کہ امتِ دعوت سے۔ کفار و مشرکین ”اوْلَئِكَ كَالْأَنْعَامِ بَلْ هُمْ أَضَلُّ“ کے مصدق ہیں۔

استقطابِ حمل --- جواز کی صورتیں:

نفع روح یعنی استقرارِ حمل کے ۱۲۰ درون کے اندر اعذارِ شرعیہ موجود ہوں تو استقطابِ حمل جائز ہے۔ جواز کی یہ صورتیں ہیں۔

۱- عورت کے مستقل بیمار پڑ جانے کا خطرہ ہو، یاد ماغی صحت، یا جان کو خطرہ لاحق ہو۔

۲- بچے میں خلقتی نقص اور جسمانی اعتبار سے بہت زیادہ غیر معتدل ہونے کا قوی خطرہ ہو۔

۳- بچے کے کسی خطرناک موروثی مرض میں مبتلا ہو کر پیدا ہونے کا قوی خطرہ ہو۔

۴- طبی آلات کے ذریعہ ظنِ غالب کے درجہ میں یہ بات معلوم ہو جائے کہ بچہ انتہائی

غیر معتدل، یا ایسے خلقتی نقص میں مبتلا ہے جس سے اس کی ساری زندگی اس پر اور اس کے والدین

پر زبردست بوجھ بن جائے گی، جینا دو بھر ہو جائے گا یا وہ خطرناک موروثی امراض کا شکار ہے۔

۵- حمل زنا ب مجرب کا ہو، مولا ن عبد الحی فرنگی محلی حاشیہ ہدایہ میں لکھتے ہیں:

”قوله لم يجز اسقاطه اى بالمعالجه و هذا إذا استبان خلقه و ان

كان غير مستبين الخلق يجوز اما فى زماننا يجوز و إن استبان

الخلق و عليه الفتوى“ (حاشیہ ۹ ہدایہ ۲۹۲/۲)۔

اسقاطِ حمل --- عدم جواز کی صورتیں:

۱- والدین کا اولاد نہ چاہنا عذر نہیں، لہذا اسقاط کی اجازت نہ ہوگی۔

۲- وہ حاملہ عورت جو جسمانی یا داماغی طور پر مفلون ہونے کی باعث بچے کی پرورش کرنے کی اہل نہیں، اس کے حمل کا اسقاط جائز نہیں، کیوں کہ بچے کی پرورش کا انتظام شوہر کے ذمہ ہوگا، یا پھر خاندان کے دیگر افراد یا کام انجام دیں گے، تجربہ و مشاہدہ بتاتا ہے کہ اس قسم کے بچوں کے ساتھ خاندان والوں کا رو یا انتہائی ہمدردانہ و خیرخواہانہ ہوتا ہے اور وہ پرورش و پرداخت کی ہر قسم کی سہولیات بہم پہنچاتے ہیں۔

۳- استقرار حمل کے بعد طبی جانح کے نتیجے میں یہ معلوم ہونے پر کہ حمل لڑکی کا ہے۔

اس صورت میں بھی اسقاط جائز نہیں، اگرچہ ۱۲۰ مردن کے اندر ہو، کیوں کہ یہ کیوں کو زندہ درگور کرنے کے مترادف ہے: ”وَإِذَا الْمُؤْدَةُ دُةُ سُيْلَتُ، بِأَيِّ ذَنْبٍ قُتِلَتُ“ (سورہ نکویر: ۸-۹)۔

مستقل مانع حمل تدابیر:

مستقل مانع حمل تدابیر (مرد کی نسبندی، عورت کا آپریشن) جس سے مرد و عورت کی صلاحیت تولید ختم ہو جاتی ہے ایک جرم ہے اور اختصارے بنی آدم کی نظر، جبکہ ”اختصار بنی آدم حرام“ (فتاویٰ عالمگیری ۳۳۸/۳، فتاویٰ قاضی خاں ۳۶۹/۳)۔

تغیرِ خلق ہونے کی وجہ سے ایک شیطانی عمل بھی: ”وَلَا مُرَّئَتُهُمْ فَلَيَبِتَّكُنَّ اذَانَ

الْأَنْعَامِ وَلَا مُرْنَهُمْ فَلَيْغَيْرُنَ حَلْقَ اللَّهِ“ (سورة نساء: ١١٩)۔ حدیث نبوی: ”**تزووجو الودود الولد**“ کے سراسر خلاف بھی، لہذا اس کی حرمت میں ذرا بھی شک و شبہ نہیں۔

البنت مرد کی نسبت میں تو نہیں، لیکن عورت کے آپریشن کے جواز کی ایک صورت احرار کے سمجھ میں آتی ہے اور وہ ہی صورت ہے جب ضرورتِ شدیدہ کی بنا پر اشیاء کی حرمت متفع ہو جاتی ہے، اور ”الضرورات تبيح المظورات“ (الأشبه والظاهر ص: ۱۰۸)، کا قاعدہ صادق آتا ہے۔ مثلاً ایک ایسی عورت ہے جس کے لئے وضعِ حمل اور استقطابِ حمل دونوں ہی جان لیوا ثابت ہونے کا شدید خطرہ ظن غالب کے درجہ میں یقینی ہو یا ولادت آپریشن سے ہوتی ہو، تین آپریشن ہو چکے ہوں اور چوتھا آپریشن ڈاکٹروں کے بیان کے مطابق جان لیوا ثابت ہو، اس قسم کی عورت کے لئے آپریشن کی گنجائش سمجھ میں آتی ہے۔

کیونکہ بعض اوقات عارضی معنے حمل تدایر اختیار کرنے کے باوجود استقرارِ حمل کا امکان رہتا ہے، بلکہ استقرار ہو جاتا ہے، مثلاً مرد کا پلاسٹک کا غالب پھٹ جائے یادوایا مرہم بے اثر ہو جائے۔ خود عزل جوان اشیاء کی نظریہ ہے، کے بارے میں استقرارِ حمل کا امکان احادیث نبویہ سے ثابت ہے:

١- عن جابر قال ان رجالاً أتى رسول الله صلى الله عليه وسلم فقال ان لي جارية هي خادمتنا و انا اطوف عليها و أكره ان تحمل فقال اعزل عنها ان شئت فانه سياتيها ما قدر لها فلبث الرجل ثم أتاه فقال ان الجارية قد حبت فقال قد اخبرتك انه سياتيها ما قدر لها“ (مشكوة ٢٧٥، ٢٧٥/١)

٢- عن أبي سعيد الخدري و قلنا نعزل ورسول الله صلى الله عليه وسلم بين اظهرنا قبل ان نسألة فسألناه عن ذلك فقال ما عليكم اذا تفعلوا ما من نسمة كانية إلى يوم القيمة الا وهي كانية“ (مشكوة ١٨)

٢٧٥ مسلم (٢٤٣، ١).

٣- عن أبي سعيد الخدري قال سئل رسول الله صلى الله عليه وسلم عن العزل فقال مامن كل الماء يكون الولد وإذا أراد الله خلق شيء لم يمنعه شيء (مشكوة ٢٧٥، مسلم ٣٦٥).

ان احاديث کے ذیل میں ملاعیل قاری کی تشریحات ملاحظہ فرمائیں:

” قال النبوي فيه دلالة على الحق النسب مع العزل اهـ لأن الماء قد يسقى و في فتاوى قاضي خان رجل له جارية غير محصنة و تخرج و تدخل و يعزل عنه المولى فجاءت لولد و اكبر ظنه انه ليس منه كان في سعة من نفيه و ان كانت محصنة لا يسعه نفيه لانه ربما يعزل فيقع الماء في الفرج الداخل ثم يدخل فلا يعتمد على العزل ”

ولفظه عند ابن الهمام عن جابر قال سأله رجل صلوات الله عليه النبي ﷺ فقال ان عندي جارية و انا اعزل عنها فقال عليه الصلة والسلام ان ذلك لا يمنع شيئاً اراده الله تعالى فجاء الرجل فقال يا رسول الله ان الجارية التي كنت ذكرتها لكن قد حملت فقال عليه الصلة والسلام أنا عبد الله و رسوله.

والحاصل ان كل إنسان قدره الله أن سيوجد و لا يمنعه العزل قال النبوي رحمه الله معناه ما عليكم ضرر في ترك العزل لأن كل نفس قدر الله خلقها لا بد ان يخلقها سواء عزلتم أم لا فلا فائدة في عزلكم فإنه إن كان الله قدر خلقها سبقكم الماء فلا ينفع حرصكم في منع الخلق و فيه دلالة على ان العزل لا يمنع الميلاد ” (مرقاۃ المفاتیح ٣٣٠).

لہذا اگر ایسی عورت کو عارضی مانع حمل تدبیر پر اکتفاء کرنے کا حکم دیا جائے اور استقرارِ حمل ہو جائے تو ظاہر ہے کہ اس کی جان کے لالے پڑ جائیں گے۔ میرے خیال میں ایسی عورت پر ”ضرورت“ کی تعریف صادق آنی چاہئے اور ”الضرورات تیح المخلوات“ کا قاعدہ منطبق ہو کر مستقل مانع حمل تدبیر ”آپریشن“ کی اجازت ہونی چاہئے۔



خاندانی منصوبہ بندی اور مانع حمل تدبیر کا استعمال

مولانا زبیر احمد قادری

اس موضوع سے متعلق آج یا آج سے پہلے مختلف اہل علم کے خیالات و رجحانات اور ان کی ذاتی رائیں، تحقیقی مقالات یا مختصر تحریر و تقریر کی شکل میں آپ حضرات کے سامنے آئیں اور آچکل ہوں گی۔

میں بھی اپنے ناقص علم و آگہی اور محدود مطالعہ کی حد تک اس موضوع سے متعلق دلائل و شواہد اور امثال و نظائر کی روشنی میں جو کچھ سمجھ پایا ہوں پیش کر رہا ہوں، ممکن ہے کوئی قابل غور اور توجہ طلب نکلتے سامنے آجائے۔

ہمارے خیال میں خاندانی منصوبہ بندی اور ضبط تولید کی بنیادی طور پر دو ہی صورتیں

ہو سکتی ہیں:

۱- منع حمل، ۲- استغاث حمل

پھر منع حمل کے لئے جو طریقہ کار اور تدبیریں اختیار کی جاسکتی ہیں وہ بھی اپنے اثرات و نتائج کے اعتبار سے یا تو دائیٰ اور مستقل ہوں گی یا مغضّ و قتنی و عارضی۔

پہلی صورت کا حکم:

منع حمل کی ہروہ تدبیریں جن کے ذریعہ مرد کی تولیدی قوت یا عورتوں کے حاملہ ہونے

کی صلاحیت کو بالکلیہ دائیٰ اور مستقل حیثیت میں ختم کر دیا جائے۔ ان تدابیر کا اختیار کرنا حرام و منوع ہے۔

وجوه و دلائل:

(الف) آیت قرآنی: ”بَاشْرُوْهُنَّ وَابْتَغُوْا مَا كَتَبَ اللَّهُ لَكُمْ“ (سورہ بقرہ: ۱۸۷)۔ اور ”مُحْصِنِينَ غَيْرَ مُسَافِحِينَ“ (سورہ نماء: ۲۳) سے نکاح کا مقصد شرعی طلب اولاد قرار پاتا ہے نہ کم خشوت رانی ”منع حمل“ تدبیروں کے بعد یہ مقصد الٹ جاتا ہے جو سراحتاً تغیر شریعت ہے۔

(ب) ”تزو جوا اللود اللود فانی مکاثر بكم الدام“ اور اس مفہوم کی دوسری روایتوں سے شارع علیہ السلام کی ہدایت تو یہ لکھتی ہے کہ تکشیر نسل اور افراد امت کی زیادتی مطلوب ہونی چاہئے، جب کہ منع حمل سے اس کی قطعاً خلاف ورزی ہوگی جو معارضہ شارع ہے۔

(ج) یہ تغیر خلق اللہ اور منصوبہ اپلیس لعین کی تکمیل ہے جو نصأ حرام ہے۔

(د) یہ حکماً اختصار بنی آدم ہے جو روایات صحیحہ اور باجماع امت حرام ہے۔

اس لئے دائیٰ منع حمل کی تمام صورتیں اور تدبیریں حرام ہی ہوں گی، خواہ بیکل آپریشن و نسبندی ہو، یا ایسی دواؤں کے داخلی یا خارجی استعمال کی صورت میں ہو جس سے مادہ تختیق کا جرثومہ متاثر ہو کر بے اثر بن جائے یا قوت باہ بالکلیہ ختم ہو جائے۔

استثنائی حالتیں:

فقہاء کرام کی عبارتوں سے سمجھ میں آتا ہے کہ اگر بھوک پیاس کی شدت سے نفس کی ہلاکت کاظن غالب ہو جائے جسے اصطلاحاً ممنصہ کہتے ہیں، یا کسی ظالم صاحب اقتدار اور با اختیار

سے نفس یا عضو کی ہلاکت و اتنا لف، یا شدید قسم کے ایذا جسمانی، یا مال کی نیش کے ضائع ہونے کاظن غالب ہو جائے اور اس کی تلفی قدرت و اختیار سے باہر ہو، جسے اکراہ ملجمی کہا جاتا ہے، یا ہلاکت و اتنا لف کاظن غالب مکرہ کے اکراہ کے بغیر حض بجنت و اتفاق کے نتیجے میں ہو جائے، جسے باصطلاح شریعت ”ضرورت“ کہا جاتا ہے، تو ان تینوں صورتوں میں حرام لعینہ کے ارتکاب کی اجازت مل جاتی ہے، بلکہ بعض خاص صورتوں میں حرام لعینہ کا ارتکاب ضروری تک بن جاتا ہے۔ اسی طرح اگر مکرہ کے اکراہ سے معمولی ایذا جسمانی یا بقدر قلیل مال کے ضیاع کاظن غالب ہو جائے، جسے اکراہ غیر ملجمی کہا جاتا ہے۔ یا یہی اذیت جسمانی اور مال قلیل کے ضیاع کا مظنون خطرہ حض بجنت و اتفاق کے نتیجے میں ہو، جسے باصطلاح شریعت حاجت کہا جاتا ہے تو اس دونوں صورتوں میں حرام لغیرہ کے ارتکاب کی اجازت مل جاتی ہے ”کما قال الفقهاء یجوز للمحاج استقرارض بالربح“۔

ان مختلف حالات کے ذکورہ بالا حکم کی روشنی میں یہ کہا جاسکتا ہے کہ مجھے مصطلحہ کا تو کوئی جوڑ منع حمل سے نہیں ہو سکتا لیکن اکراہ ملجمی اور ضرورت کبھی منع حمل کی مقتضی ہو سکتی ہے۔ تو اگر منع حمل کی عارضی اور وقتی تدبیروں سے یہ تقاضہ پورا نہ ہو سکے تو پھر ان دونوں صورتوں میں ”الضرورات تبیح المحظورات“ اور ”اهون البلیتین“ کے طور پر ان تدبیروں کے اختیار کرنے کی بھی اجازت دی جاسکتی ہے جس کا اثر دائی اور مستقل منع حمل ہو۔

دوسری صورت کا حکم:

منع حمل کی وہ تدبیریں جن کا اثر حض قوتی اور عارضی ہوتا ہو، مثلاً خاص قسم کی دوائیں، گولیاں، مرہم، نزودھ، لوپ کا استعمال، عزل یعنی بوقت ازال آلہ کا اخراج، یا ان مخصوص ایام میں جماعت سے احتراز جن میں استقرار حمل کے امکانات زیادہ اور اغلب ہوا کرتے ہیں۔

یہ ساری چیزیں بھی مذکورۃ الصدر وجوہ ودلائل میں سے بعض کی بنیاد پر فی اصلہ منوع ہی ہونی چاہئے۔ لیکن اعذار و ضرورت کے تحت شخصی اور انفرادی طور پر اس کی استثنائی صورتیں نسبتاً زیادہ نکل سکتی ہیں، چنانچہ یہ عارضی اور منع حمل کی وقتی تدبیریں اکراہ ملجمی اور ضرورت کے علاوہ اکراہ غیر ملجمی اور حاجت کے موقع سے بھی اختیار کرنے کی اجازت دی جاسکتی ہے اور اس کے لئے ”الضرریزال“ ”الضرورات تبیح المحظورات“ جیسے قواعد کالیہ کے علاوہ فقهاء امت کی بعض تصریحات اور فقیہی روایتوں کو دلیل راہ بنا�ا جاسکتا ہے۔

منع حمل کی یہی صورت اپنی جزئیات کے اعتبار سے محتاج بحث و نظر ہے، کیونکہ عذر و حاجت اضافی چیزیں ہیں جس کی تعین و تحقیق میں اختلاف رائے کا امکان، بلکہ باب وسیع ہو سکتا ہے اور جسے کسی قاعدة کالیہ کی شکل میں سمیٹنا بظاہر مشکل نظر آتا ہے، تاہم میرا خیال ہے کہ اگر نفس ولادت یا کثرت ولادت طبیب حاذق کی تشخیص و شہادت یا ذاتی تجربہ کی بنیاد پر اذیت شدیدہ کا باعث ہو سکتا ہو، موجودہ جسمانی صحت یا رحم وغیرہ کی غیر فطری اور کمزور بناوٹ کی سبب زچگی کے جان لیوا ہونے کا گمان غالب ہو، یا صحت کے مزید ابتہ ہونے کا خطرہ ہو، زچگی کی معروف اور معمولی تکالیف سے بڑھ کر اذیت جسمانی، یا بوقت زچگی نارمل حالات کے بجائے پیچیدہ صورت حال آپریشن وغیرہ غیر معرف طبی معالجہ کی نوبت آسکتی ہو، جس کے نتیجے میں معروف اخراجات سے بڑھ کر غیر معمولی طور پر مالی زیر باری ہو سکتی ہو، یا مختصر وقہ سے ولادت بچہ کی تربیت رضاعت وغیرہ میں ضرر سا ہو، بچہ کے ناقص الاحلقت، موروثی امراض کا شکار ہو کر پیدا ہونے کا خطرہ ہو، جو بچے کے علاوہ مستقبل میں والدین کے لئے بھی جسمانی اور ذہنی اذیت کا سبب بن سکتا ہو، تو ان جیسی صورتوں میں عارضی موائع حمل تدبیروں کے اختیار کرنے کی اجازت یقیناً ملتی چاہئے، کیوں کہ یہ ساری صورتیں ضرورت یا حاجت کے تحت داخل ہیں، جس میں منوع لغیرہ کی ممانعت ختم ہوتی ہے، لیکن ”ما أبیح للضرورة يتقدر بقدرها“ کے تحت منع

حمل کی تدبیریں اسی وقت تک جائز رہیں گی جب تک حاجت کا تحقیق رہے گا اور اسی نوع منعِ حمل کی اجازت ہوگی، ضرورت جس کی مقتضی ہوگی۔

معاشی حالات کے تحت منعِ حمل:

اس سے انکار نہیں کیا جاسکتا کہ روئے زمین کی تمام مخلوقات کا رزق اللہ تعالیٰ نے اپنے ذمہ لے رکھا ہے ”وَمَا مِنْ دَآبَةٍ فِي الْأَرْضِ إِلَّا عَلَى اللَّهِ رِزْقُهَا“ اور پھر اللہ کے خزانے میں کسی چیز کی کمی نہیں جسے معین مقدار میں وہ اتارتے رہتے ہیں۔ ”إِنْ مِنْ شَيْءٍ إِلَّا عِنْدَنَا حَزَّ آتِنَاهُ وَمَا نُنْزِلُ لَهُ إِلَّا بِقَدْرٍ مَعْلُومٍ“ (سورہ حجہ: ٢١)۔

لیکن یہ بھی ایک حقیقت ہے کہ اس عالم اسباب میں شریعت نے بچوں کی تمام تر ذمہ داری والدین کے اوپر ڈالی ہے، والدین کو مکلف بنا یا گیا ہے کہ وہ بچوں کی ایام شیرخوارگی سے حد بلوغ تک بنیادی ضرورتیں خوراک پوشاک کا بھی نظم کریں اور طبی معالجه، تعلیم تربیت کے اخراجات کا بوجھ بھی اٹھائیں۔

پھر اللہ تعالیٰ اپنی حکمت و مصلحت کے تحت کسی پر رزق کا دروازہ وسیع کرتا ہے تو کسی پر تنگ ”إِنَّ رَبَّكَ يَسْعُطُ الرِّزْقَ لِمَنْ يَشَاءُ وَيَقْدِرُ“ (سورہ اسراء: ٣٠) جس کے نتیجے میں بسا اوقات یہاں تک مشاہدہ میں آتا ہے کہ بعض لوگ نان شبینہ کے محتاج ہو کر فاقہ کی تاب نہ لا کر موت کی آغوش میں چلے جاتے ہیں، تو کچھ لوگ مسلسل فاقہ کشی کی اذیتوں سے تنگ آ کر خود کشی تک کر لیتے ہیں۔

ایسی صورت میں یہ سوال یقیناً پیدا ہوتا ہے کہ کیا اس طرح کی تکونی اور تقدیری آیات کی بنیاد پر معاش کے ظاہری اسباب کی اہمیت سے صرف نظر کرتے ہوئے یہ حکم لگایا جاسکتا ہے کہ والدین اپنے اسباب و وسائل کے اعتبار سے خواہ جس پوزیشن میں ہوں، موجودہ کثرت اولاد ان کے حق میں خواہ جتنے اور جیسے ہی مسائل و مشکلات پیدا کر رہی ہوں، لیکن انہیں کسی حال میں تحدید

نسل کی وقتی و عارضی اجازت بھی نہیں دی جاسکتی؟

کیا یہ صورت تجویز عقلاءً مناسب کہی جاسکتی ہے کہ وہ کثیر العیال ماں باپ جو موجودہ اولاد ہی کی بنیادی ضرورتوں کی کفالت سے قطعاً اور بدابہئے عاجزوں بے بس ہوں، اسے مزید اولاد کی کفالت کا مکلف بنایا جائے؟

ہم دیکھتے ہیں کہ بعض کثیر العیال مگر مغلوب الحال ماں باپ اپنی ہر ممکن کوشش کے باوجود کوئی ایسا ذریعہ معاش حاصل نہیں کر پاتے جو ان کی ذہنی فراغت اور بچوں کی پرورش و پرداخت سے متعلق بنیادی ضرورتوں کی تینکیل کر سکے۔

انہائی جدوجہد کے باوجود ان کے حالات ساز گار نہیں ہو پاتے، اور ذہنی طور پر بحال اعصابی کمزوریوں کے شکار اور جسمانی طور پر تقریباً امریض نظر آتے ہیں، آخر اپنے کو ستم رسیدہ بد قسمت سمجھ کر ایک دن یا تو خود کشی کر کے بچوں کو مزید بے سہارا بنا کر چھوڑ جاتے ہیں، یا حلال و حرام کی تمیز اٹھا کر غلط ذریعہ معاش اپنا کر مجرمانہ زندگی اختیار کر لیتے ہیں، جس کے غلط اثرات سے ان بچوں کی حفاظت بھی مشکل ہوتی ہے، یہ صورت حال ایک حقیقت، ایک امر واقعہ ہے جس کے حل ڈھونڈنے سے ہم آپ صرف نظر نہیں کر سکتے۔

ہمارا تو خیال یہی ہے کہ جو کثیر العیال ماں باپ اپنی صورت حال سے واقعتاً دوچار ہو جائیں اتنا نیا طور پر تحدید نسل کی عارضی اجازت ضرور ملتی چاہئے۔

یہ صحیح ہے کہ قرآن نے افلاس موجودہ یا متوقعہ کسی بھی بنیاد پر قتل اولاد کی اجازت نہیں دی ہے: ”وَلَا تَقْتُلُوا أُولَادَكُمْ مِنْ إِمْلَاقٍ“ (سورہ انعام: ۱۵۱)، اور ”وَلَا تَقْتُلُوا أُولَادَكُمْ حَشْيَةً إِمْلَاقٍ“ (سورہ اسراء: ۳)، قرآن ہدایت ہے، ادھر حدیث پاک میں عزل جیسی صورت کو بھی ”وَأَخْفِي“ کہا گیا ہے، لیکن سوال یہ ہے کہ قرآن میں آئے ہوئے لفظ املاق سے کیا فقر و احتیاج کی وہی صورت مراد ہے جس کی تصویر سطور بالا میں پیش کی گئی ہے؟

اور کیا یہ آئیں اس طرح کے حالات سے مجبور و بے بُس والدین کے حق میں اترتی تھیں؟ یہ ایک سوال ہے جس کا جواب اثبات میں مشکل ہے، تو پھر ایسی صورت حال سے دو چار والدین کے لئے عارضی طور پر بھی تحدید نسل کی اجازت نہ دینا امر معقول کہا جاسکتا ہے، جو بظاہر تکلیف مالا بیطاق بھی ہے، اور ”يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ“ (سورہ بقرہ: ۱۸۵) سے بے میل بھی؟

میرے فہم ناقص کے مطابق اس زیر بحث مسئلہ میں مسئلہ نکاح سے متعلق نصوص سے بھی کچھ روشنی حاصل کی جاسکتی ہے۔ اسلام میں تجدور ہبانتی کا ناپسندیدہ ہونا ایک کھلماسئلہ ہے، نکاح کی ترغیب و تحریم اور اس کی تائید و اہمیت پر مشتمل کتنی آئیں اور روایتیں موجود ہیں۔

بایں ہمہ فقر و افلas کے خطرے سے تجدور ہبانتی کو ترجیح دینے اور نکاح میں پس و پیش کرنے والوں کی حوصلہ شکنی کرتے ہوئے اگر اولاً قرآن نے یوں کہا ہے کہ ”إِنْ يَكُونُوا فُقَرَاءَ يُغْنِيهِمُ اللَّهُ مِنْ فَضْلِهِ“ (سورہ نور: ۳۲) فقر و افلas کے سبب ترک نکاح مت کرو، فقر و غنا اللہ کے ہاتھ میں ہے، بے نکاح کرنے والے اگر متاج ہوں گے تو اللہ اپنے فضل سے غنی بھی بناسکتا ہے، تو اس کے ساتھ ہی قرآن یہ بھی کہتا ہے ”وَلَيُسْتَعْفِفَ الَّذِينَ لَا يَجِدُونَ نِكَاحًا حَتَّىٰ يُغْنِيهِمُ اللَّهُ مِنْ فَضْلِهِ“ (سورہ نور: ۳۳) جنہیں فی الحال سامان نکاح نہیں ہو وہ اپنے آپ کو چھاتتے رہیں جب تک اللہ انہیں اپنے فضل سے غنی نہ بنادے، جناب رسول اللہ ﷺ فرماتے ہیں: ”مَنْ لَمْ يَسْتَطِعْ فَعَلَيْهِ بِالصُّومِ فَإِنَّهُ لَهُ وَجَاءَ“ جسے نکاح کی استطاعت نہ ہو وہ تاخیر نکاح کرے اور کسر شہوت کے لئے روزہ رکھا کرے، ان نصوص کا حاصل یہی نکلتا ہے کہ محض فقر و افلas بالکلیہ ترک نکاح کی بنیاد نہیں بن سکتا، لیکن اگر حقوق نکاح کی ادائیگی کا سامان نہ ہو مہر و نفقة کی استطاعت نہ ہو تو اسے تاخیر نکاح کی اجازت ہے، اسی طرح زیر بحث مسئلہ میں یہ کیوں نہیں کہا جاسکتا کہ ”وَمَا مِنْ ذَآبَةٍ فِي الْأَرْضِ إِلَّا عَلَى اللَّهِ رِزْقُهَا“ (سورہ ہود: ۶) اور

”وَلَا تَقْتُلُوا أُولَادًا مِّنْ إِمَلَاقٍ“ (سورہ انعام: ١٥) کی رو سے معمولی اور اضافی فقر و افلاس تو تحدید نسل کی مطلق بنیاد نہیں بن سکتا، مگر اولاد کے حقوق کی ادائیگی کا سامان اور اس کی استطاعت ہی نہ ہو تو عارضی طور پر اس غیر مستطیع والدین کے لئے تحدید نسل کی اجازت ہو سکتی ہے۔

حضرت امام غزالی علیہ الرحمہ کوئی تجدید پسند محقق، فکر الحاد کے شکار اور آج کی اصطلاح میں کوئی روشن خیال عالم نہیں تھے، بلکہ آیات و روایات پر ان کی گہری اور وسیع نظر تھی، وہ جز عرس تبھر اور نکتہ رس مبصر تھے، شمع نبوت سے مستین، قلب صالح کے مالک خدا ترس خدار سیدہ بزرگ تھے، یہ ٹھیک ہے کہ ان کی تمام رایوں سے اتفاق نہیں کیا جا سکتا اور انہوں نے جن اسباب کی بنیاد پر عزل کی شکل میں عارضی منع حمل کی اجازت دی ہے، سب ہی میں اصحاب فیما اجاب نہیں کہا جا سکتا، لیکن کثرت اولاد کی اس صورت خاص میں اگر ان کی رائے کو صائب تسلیم کر لیا جائے تو ہم بدعت قول سے مطعون نہیں ہوں گے، تفصیل مطلوب ہو تو احیاء علوم الدین (۳۸/۲) دیکھا جا سکتا ہے۔

البته اس استثنائی حکم جواز کوہ لوگ ہرگز نظر نہیں بنا سکتے جو کثرت اولاد کو معیار زندگی کے اوپر اٹھانے یا کسی سطح خاص پر برقرار رکھنے میں رکاوٹ محسوس کریں، فیش کے طور پر خود ساختہ سماجی مصروفیات میں خلل انداز پائیں، حرص وہوں کے مذموم جذبات کی تسکین کے لئے مال برائے مال کی تحصیل کے مشاغل میں آڑے سمجھیں، بلکہ یہ حکم صرف ان خاص صورتوں میں رہے گا جن میں فقر و افلاس کے ساتھ کثرت اولاد مال باپ یا بچے کے حق میں واقعتاً ضرر رساں ہو۔

خطبۃ تولید کی دوسری صورت اسقاط حمل:

اسقاط کا معاملہ پونکہ اپنے اندر خاص پیچیدگی و وزاکت رکھتا ہے، حامل پر کبھی اس کا برا اور غلط اثر بھی ہو سکتا ہے، اس لئے ”المنع اهون من القلع“ کا اصول مقتضی ہے کہ اس طرح کے متوقع حالات میں زوجین استقرار حمل سے پہلے ہی منع حمل کی تدبیروں کا اہتمام رکھیں، اگر

پیشگی ہر کمکنا احتیاط و مدارکے با و خود استقرار ہوئی جائے اور ضرورت و حاجت اس کے اسقاط کی مقتضی ہو تو نفع روح سے پہلے جس کی مدت فقهاء چار مہینہ لکھتے ہیں، مضغع علقہ یا اس سے آگے استبانت خلق کے مرحلے تک اس کی اجازت دی جاسکتی ہے۔ فقہاء کی تصریحات اور مختلف جزئیات اس سلسلے میں منقول ہیں، جس سے بوقت ضرورت و حاجت استبانت خلق کے مرحلے میں بھی اسقاط کا جواز سمجھ میں آتا ہے، مثلاً ”یا ح لہا ان تعالج فی استنزال الدم مادام نطفة او مضغعة او علقۃ“ اور ”العلاج لاسقط الولد إذا استبان خلقه..... لا یجوز و ان کان غير مستبین الخلق یجوزاما فی زماننا یجوز علی کل حال و علیه الفتوی (الفتاوی البندیہ ۱۱۲/۳) لیکن نفع روح کے بعد گرچہ وضع حمل میں حاملہ کی جان کا بھی خطرہ ہوتا ہو، تاہم اسقاط کی اجازت نہیں دی جاسکتی، کتب فقہ میں مصروف جزئیہ بھی موجود ہے، علماء کا تقریباً اجماع بھی ہے اور اضرر لایزال بالضرر جیسے اصول کا تقاضہ بھی ہے، ایک جان کی حفاظت کے لئے دوسری جان کا اتنا لاف ترجیح بلا مردح اور محض تحکم ہے۔

اسقاط کے مقتضی اسباب کی چند مثالیں:

اوپر جب اصولی طور پر یہ بات واضح کی جا پچکی ہے کہ اسقاط حمل صرف ضرورت یا حاجت کے وقت نفع روح سے پہلے تک جائز ہے، اور یہ بھی معلوم ہے کہ باصلاح شریعت ضرورت و حاجت میں جان یا عضو کی ہلاکت و اتنا لاف کے علاوہ اذیت جسمانی اور مالی کے ضیاع کا خطرہ بھی داخل ہے جس کے ازالہ کی شرعاً اجازت ہے، تو میرے خیال میں درج ذیل تمام صورتوں میں اس اجازت سے فائدہ اٹھایا جاسکتا ہے:

- (الف) وضع حمل سے ماں کی عام صحت و دماغی صحت یا جان کو خطرہ ہو۔
- (ب) بچہ کے لئے خلائق نقص اور جسمانی طور پر غیر معتدل ہونے کا خطرہ ہو اور طبی آلات کی روشنی میں ڈاکٹر کی تشخیص و نبر کے مطابق اس کا گمان غالب ہو۔

- (ج) کسی خطرناک موروثی مرض میں ببتلا ہو کر پیدائش کا قوی گمان ہو۔
- (د) حاملہ اپنی جسمانی اور دماغی حیثیت سے اس لائق نہ ہو کہ بچہ کی صحیح اور مناسب دیکھ رکیہ اور پرورش کر سکے اور بظاہر اسباب تبادل ظلم کا امکان بھی نہ ہو اور اہل معاشرہ کی خود غرضی سے غالب گمان ہو کہ کفالت کاظم بھی نہ ہو سکے گا اور بچہ اس کے نتیجے میں اذیت کا شکار رہے گا۔ صرف موہوم خطرہ نہ ہو، بلکہ معاشرہ کی بے حسی کی شہادت سے غالب امکان ہو۔
- (ه) والدین اپنے حالات موجودہ کے اعتبار سے اس کی استطاعت نہ رکھتے ہوں کہ بیک وقت دو بچوں کی رضاعت و تربیت کاظم کر سکیں اور زیر پرورش بچہ کی رضاعت و تربیت حمل کی پیدائش سے متاثر ہو سکتی ہے۔
- (و) کوئی کنواری لڑکی جوزنا کی عادی مجرم نہ ہو، مخلوط معاشرہ کے سبب اتفاقاً نفسانی اور انفعالی کمزوری سے یا جرازنا کے نتیجے میں حاملہ ہو جائے تو دفعاً للعارض اور حفظاً لعزہ النفس اسے بھی اسقاط کی اجازت ہونی چاہئے، مولانا عبدالحی لکھنؤیؒ نے بھی ایسا لکھا ہے اور اس صفت نازک کے مستقبل کی رعایت بھی اسی کی مقتضی ہے، بالخصوص آج کے زمانے میں ایسی لڑکی ذہنی اور جسمانی طور پر کن کن مشکلات سے دوچار ہو سکتی ہے، اس کا اندازہ سکھوں کو ہوگا، یہ اجازت درحقیقت ”من سترها ستر الله له“ کی ایک کوشش ہوگی، جو شرعاً مطلوب و م محمود ہے، وغیرہ وغیرہ۔ اس طرح کی ہروہ صورتیں جو والدین یا بچہ کے لئے جسمانی یا ذہنی اذیت اور مستقل کرب کا سبب بن سکتی ہیں، ان میں اسقاط کی اجازت ہونی چاہئے اور بس۔



ضبط تولید کا مسئلہ

مفتی محمد ظفیر الدین مقناحی ☆

حضرت آدم علیہ السلام کا جنت سے زمین پر اتارا جانا کیوں عمل میں آیا، سوچا جائے تو غور و فکر کے بعد کتاب و سنت کی روشنی میں معلوم ہوتا ہے کہ روزے زمین کو انسانوں سے آباد کرنا تھا اور انسانوں کی افزائش نسل کا مدار مرد و عورت کے ملاپ پر ہے، اسی لئے قدرت نے دونوں میں جنسی خواہش و دیعیت فرمائی کہ مرد کی زندگی مکمل نہیں ہوتی جب تک کسی پاک دامن عورت سے اس کا جائز رشتہ قائم نہ ہو، اور یہی حال عورت کا ہے، ساری دولت ہے، مگر مرد نہیں ہے جو اس کی جنسی خواہش اور جذبہ محبت کو تسلیم دے سکے تو اس دولت کا کچھ حاصل نہیں،
 بچوں کی پیدائش اور پرورش کا تعلق اسی عائلی زندگی سے ہے، اور حضرت آدم و حواسے لے کر اب تک یہی سلسلہ جاری ہے، اسی لئے شریعت نے نکاح کی اہمیت بیان کی ہے اور اس پر زور دیا ہے۔ رسول اللہ ﷺ کا ارشاد ہے:

”النکاح من سنتی فمن رغب عن سنتی فليس مني“ (مشکوہ)۔

قرآن پاک میں ارشاد کیا گیا ہے کہ میاں بیوی کے ملاپ کا جو مقصد ہے اس کا ارادہ رکھا کرو۔ ”فاتوا حرثکم انی شئتم“ کھیتی سے آدمی غلہ حاصل کرتا ہے اور عورت کی کھیتی سے اولاد حصہ میں آتی ہے۔

اب ادھر چند سالوں سے یورپ نے غلط حساب و کتاب سے یہ ثابت کرنے کی جدو جہد کی ہے کہ اگر یونہی نسل انسانی بڑھتی رہی تو لوگوں کو کھانے کے لئے غلہ نہیں ملے گا، رہنے کے لئے زمین نہیں ملے گی اور ایسا ایسا ہو گا، لہذا بچوں کی پیدائش پر پابندی لگانا ہر شخص کے لئے ضروری ہے، دو بچوں سے زیاد کوئی پیدائش کرے، اسی کا نام منصوبہ بندی رکھا گیا اور اس کے بڑے فوائد بیان کئے گئے کہ گھرانہ خوش حال ہو گا، تعلیم و تربیت اعلیٰ ہو سکے گی، اور عورت کا حسن و جمال متاثر نہ ہو گا، پھر اس کی مختلف تدبیریں سوچی گئیں اور ملک ملک اس کا پر چار کیا گیا، بالآخر یہ وبا ہمارے ملک میں بھی آئی اور ایک زمانہ میں حکومت کی طاقت سے ان کو نافذ کرنے کی سعی کی گئی۔ اللہ جزاً نے خیر عطا فرمائے علماء ہند بالخصوص امیر شریعت بہار واٹریسہ (حضرت مولانا منت اللہ رحمانی) کو جو اس کے خلاف پہاڑ کی طرح جم گئے، بہت کچھ حکومتی دباؤ کے باوجود اپنی جگہ سے نہیں ہلے۔

در اصل یہ مسلکہ ایسا ہی تھا کہ علماء مضبوطی سے اس مسلک پر قائم رہیں جو مسلک کتاب و سنت اور عمل صحابہ سے ثابت شدہ ہے۔ قرآن پاک میں اشارہ کیا گیا ہے:

”وَلَا تَقْتُلُوا أُولَادَكُمْ خَشِيَةً إِمْلَاقَ نَحْنُ نَرُزُقُهُمْ وَ إِيَّاكُمْ“

(سورۃ الاسراء ۳۱)۔

اور نہ قتل کرو اپنی اولاد کو محتاجی کی وجہ سے، ہم ہی تم کو بھی روزی دیتے ہیں اور ان کو بھی۔

یہ وہم کہ نچے زیادہ ہوں گے تو ان کو کہاں سے کھلائیں گے اور کیسے ان کی تعلیم و تربیت کا انتظام ہو گا، قرآن کہتا ہے کہ تمہارا اور آنے والے بچوں سبھوں کے رزق کا انتظام اللہ تعالیٰ کے ہاتھوں میں ہے، وہ اول یوم سے رزق دیتا رہا اور قیامت تک فراہم کرتا رہے گا۔ مستقل طور پر انسان سے افراد کی قوت کا معدوم کردیا شریعت ایک لمحہ کے لئے پسند نہیں کرتی، کہ اس طرح یہ انسانی آبادی باقی نہیں رہ سکے گی۔ نبی ﷺ سے بعض صحابہ

نے درخواست کی کہ ان کو خصی ہونے کی اجازت دیدی جائے، مگر حضور ﷺ نے اسے رد فرمادیا، اسی کی روشنی میں فقهاء نے صراحت فرمائی:

”خصاء الادمی حرام۔“

آدمی کو خصی کرنا اور ہونا حرام ہے۔

حضرت شاہ ولی اللہ محدث دہلویؒ نے انسانوں میں جنسی خواہش کا فلسفہ بیان کرتے ہوئے لکھا ہے:

”وكان اعظم اسباب النسل الخ هو شهوة الفرج فانها
كالمسلط عليهم يقهرهم على ابتغاء النسل اشاًوا او ابوا“ (جی
الله البالغ)۔

نسل انسانی کی بقاء کا بڑا ذریعہ جنسی خواہش ہے جو انسان پر مسلط ہو کر اسے نسل کی طلب پر مجبور کر دیتی ہے وہ چاہیں یا نہیں چاہیں۔

یقوت جو نسل انسانی کی افزائش کا ذریعہ ہے اس کو ختم کرنا، یا اس کی جگہ غلط طور پر مرد و عورت کا اپنی جنسی خواہش کی تکمیل کی کوشش کرنا، اللہ کی تخلیق میں تغیر پیدا کرنا ہے، یا بالکل یہ اس کا ختم کرنا، یہ بھی تخلیق خداوندی میں تبدیلی لانا ہے:

”وكذلك جريان الرسم بقطع اعضاء النسل واستعمال الأدوية
القامعة للبائة والتبتل و غيرها تغيير لخلق الله واهتمام لطلب
النسل“ (جیه اللہ البالغ)۔

اعضاء تناسل کو کاٹ ڈالنے، جنسی قوت کو ختم کر دینے والی دواؤں کے استعمال،
کنوارے رہنے وغیرہ کی رسم کا جاری ہونا، خلق اللہ کو بدل ڈالنا ہے اور نسل
انسانی میں اضافہ کی طلب کو چھوڑ دینا ہے۔

قوت تولید کا ضائع کرنا شریعت میں سخت جرم قرار دیا گیا ہے اور اس کا وہی توان ہے

جو جان کے ہلاک کرنے کا ہے۔

”تجب الدية في ابطال قوة حبل من المرأة لفوات النسل الخ و

في ابطال قوة الحبل من الرجل“ (الفقہ علی المذاہب الاربعة)۔

عورت کے حاملہ ہونے کی صلاحیت اور مرد کے حاملہ بنانے کی صلاحیت کو ختم

کرنے والا عمل موجب دیت (خوب بہا) ہے کہ اس میں نسل فوت ہو جاتی

ہے۔

پس معلوم ہوا کہ اس قوت جنسی کا بالکل ختم کرنا جائز نہیں ہے، بلکہ ناجائز و حرام ہے اور

شرعی جرم ہے جو قابل معافی نہیں ہے، چنانچہ ہم استفتاؤں کے جواب میں صراحت کے ساتھ

لکھتے ہیں، آپریشن اور نسبندی کے ذریعہ مرد و عورت کا اپنی قوت تولید کو ختم کرنا قطعاً درست نہیں

ہے۔

دوسری صورت عارضی طور پر استقرار حمل کرو کرنا ہے، شریعت میں اس کی بھی اجازت

نہیں ہے، جب تک کوئی مضبوط شرعی غدر نہ ہو، پہلے زمانہ میں عزل کی صورت اختیار کرنا پڑتی

تھی، اب نزد وہ اور لوپ کا استعمال کیا جاتا ہے، اس کی اجازت اس لئے نہیں کہ بنی کریمؐ کا ارشاد

ہے:

”تزو جوا اللودود فانی مکاثر بكم الامم“ (مشکوہ)۔

ایسی عورت سے نکاح کرو جس سے زیادہ اولاد کی توقع ہو اور جو تم سے محبت

کرنے والی ہو۔

جس کا حاصل یہ ہے کہ زیادہ بچے پیدا کئے جائیں، اس پر کوئی پابندی نہ لگائی جائے۔

امت محمدؐ کا زیادہ سے زیادہ بچیلاوہ ہونا چاہئے۔ مسلمانی نسل میں زیادہ سے زیادہ اضافہ مطلوب

ہے۔ تاریخ بھی بتاتی ہے مسلمانوں نے ہمیشہ اسی قانون پر عمل کیا۔ بچوں کے پیدا کرنے میں

کبھی ناگواری کو پسند نہیں کیا۔ جہاں اشاعت اسلام سے تعداد میں اضافہ ہوا وہیں اوپر کی

حدیث پر عمل سے بھی اضافہ ہوا ہے۔ آج بھی اس ملک میں بہت سارے غیر مسلموں کی نظر اس پر مرکوز ہے کہ مسلمان بچے پیدا کر رہے ہیں اور اضافہ نسل کی سالانہ تعداد ان کی دوسری قوموں سے زیادہ ہے۔

جو لوگ مسلمانوں کو منصوبہ بندی پر عمل کرنے کا مشورہ دیتے ہیں، یا اس کی تبلیغ کرتے ہیں اور اس کو سراہتے ہیں وہ سب از روئے شرع گنہگار ہیں اور مجرم ہیں، اس لئے کہ وہ حدیث کے منشاء کے خلاف ہے۔

البتہ کبھی ایسا ہوتا ہے کہ عورت کی صحت کی کمزوری، بعض بیماری اور بعض شرعی وجہ ایسے پیش آتے ہیں کہ وہ مفہیموں سے عارض موافع حمل کے متعلق سوال کرتے ہیں، اگر واقعی کوئی ایسا معقول عذر ہے یا بیماری ہے کہ عورت تولید کی مشقت برداشت نہیں کر سکتی ہے تو اس وقت عارضی طور پر موافع کی اجازت شریعت نے دی ہے، مثلاً ایسی گولیوں کا استعمال جو استقرار حمل کو کچھ دنوں کے لئے روک دے، یا لوپ کا استعمال، اور مردوں کے لئے نردوں وغیرہ کا استعمال کیا جاسکتا ہے۔ مگر اس کے لئے یہ شرط ہے کہ کسی دیندار مسلمان ڈاکٹر سے اس کی تصدیق حاصل کی جائے، کہ جلد از جلد تولید مضر صحت ہے، اس کو عزل پر قیاس کیا گیا ہے جس کا تذکرہ حدیث میں موجود اور فقهاء نے جس کی صراحت کی ہے۔

بعض فقهاء نے عزل کی جو عام اجازت نقل کی ہے وہ زیادہ صحیح نہیں ہے، بلا ضرورت عزل کراہت سے خالی نہیں ہے۔

استقطاط حمل کی بات بھی آج کل کی جاتی ہے دراصل یہ کوئی اچھا فعل نہیں ہے اور شریعت میں اس کو پسند نہیں کیا گیا ہے جیسا کہ اوپر کے بیان سے معلوم ہوا۔

کوئی شبہ نہیں کہ اس کی بھی مجبوری پیش آتی ہے، اور عورت مجبور ہوتی ہے کہ استقطاط کرائے تاکہ اس کی جان بچے اور حمل اس کے لئے مہلک ثابت نہ ہو۔

اصول فقهاء نے یہ بیان کیا ہے کہ اگر اس حمل میں جان پیدا ہو چکی ہو تو اس کا اسقاط سرے سے جائز نہیں ہے، بلکہ حرام ہے، اور شرعاً یہ فعل جرم ہے اور اس پر توازن ہے، شیخ الاسلام ابن تیمیہ نے لکھا ہے:

”اسقاط الحمل حرام باجماع المسلمين وهو من الواجب الذى

قال تعالى فيه وإذا المؤدة سئلت باى ذنب قتلت“۔

اسقاط حمل باجماع مسلمین حرام ہے اور وہ زندہ درگور کرنے کی ہی ایک صورت ہے جس کے بارے میں اللہ تعالیٰ کا ارشاد ہے کہ اور جب زندہ درگور کی ہوئی لڑکی سے پوچھا جائے گا کہ وہ کس جرم میں قتل کی گئی۔



مسئلہ ضبط تولید

مفتي عزيز الرحمن فتحپوری، ممبئی

منع حمل، استقطاع حمل اور نسبندی وغیرہ کے متعلق ارباب فقهہ و فتاویٰ کی آراء کا اہل نظر کو بخوبی علم ہے اور جہاں تک مجھے علم ہے اکثریت بلکہ قریب قریب تمام محتاط اور با بصیرت علماء کی رائے اس کی مخالفت میں ہے۔ دراصل یہ فکر پیدا ہوتی ہے اس تصور سے کہ اگر نسل کے فروغ کو نہ روکا گیا تو ایک دن ایسا آئے گا کہ رزق کے وسائل تمام انسانوں کی کفالت کے لئے ناکافی ہو جائیں گے۔ نتیجہ کردہ ارض پر بستے والوں کو بھوکوں مرننا پڑے گا۔ میں سمجھتا ہوں کہ اول تو یہ تصور ہی ملحدانہ ہے، اسلام تو خدا کی رزاقیت کا یقین عطا کرتا ہے۔ قرآن کا واضح اعلان ہے۔ ”وَمَا مِنْ ذَآبَةٍ فِي الْأَرْضِ إِلَّا عَلَى اللَّهِ رِزْفُهَا“ (سورہ ہود: ۲۰) یہ بھی غلط ہے کہ ہم نے اگر اس فروغ پر کثروں نہ کیا تو مضر حد تک اضافہ آبادی لازمی ہے۔ ایسا سوچنا فطرت اور قانون فطرت کے مطالعہ کی کی کے علاوہ کچھ اور نہیں۔ اگر یہی ہوتا تو پھر جانوروں کا مسئلہ اب تک بہت گم ہی رہ بن چکا ہوتا، ان کی نسبندی تو ہوتی نہیں مگر اس کے باوجود اضافہ نہیں آتا جس کا انسانی آبادی کے سلسلے میں تصور ہے۔ یہ کہا جاسکتا ہے کہ جانور انسان کی غذا بنتے رہتے ہیں۔ اس لئے اضافہ اس حد تک ممکن نہیں ہو سکتا۔ اس لئے میں بطور مثال ایسے دو جانوروں کی مثال دوں گا جو اجتماعی طور پر حرام ہیں، اور ان میں ہر ایک کے نجس لعین ہونے پر سب کا اتفاق ہے۔ (یعنی کلب اور خنزیر) کتنے کو تو شاید کوئی کھاتا نہیں اور خنزیر کھانے والے بھی یورپین ممالک کو چھوڑ کر ہر جگہ کم، بلکہ بہت کم

ہیں، اور اتفاق یہ ہے کہ دونوں میں بچے پیدا کرنے کی صلاحیت کچھ زیادہ ہی ہوتی ہے۔ اس کے باوجود فطرت نے ان کی آبادی کو کنٹرول کر رکھا ہے۔ اس سے پتہ چلتا ہے کہ قانون فطرت اپنے طور پر الگ کام کرتا رہتا ہے اور خالق کائنات جو کائنات کے ذرے ذرے سے اور ان کی مصالح و ضروریات سے واقف بھی ہے، سب پر حاکم و قادر بھی ہے، اس کا قانون انسانی آبادی کے مصالح کا بھی نگراں ہے اور جس طرح دوسرے حیوانات کا معاملہ ہے انسانی آبادی کو بھی ایک حد سے آگے نہیں بڑھنے دے گا۔ دوسری بات رزق کے ذرائع کے متعلق سوچنے کی ہے، قدرت نے بے شمار ذرائع اور وسائل مہیا فرمادیئے ہیں۔ پھر جیسے جیسے ضرورت بڑھتی ہے ان ذرائع کا انکشاف اور وسائل کا مہیا ہونا بھی مشاہدے میں ہے۔ آج سے دس بیس سال پہلے جن کھیتوں میں دو چار من غلہ پیدا ہو جانا بہت سمجھا جاتا تھا، آج انہیں میں اس سے کئی گناز زیادہ پیدا ہو رہا ہے۔ اس کے علاوہ قرآن نے تو واضح طور پر اسے منع کر دیا ہے، اللہ رب العزت کا فرمان ہے:

”وَلَا تَقْتُلُوا أُولَادُكُمْ خَشِيَةً إِنْلَاقٍ“ (سورہ اسراء: ٣١) یہ آیت اس سلسلے میں مکمل اور واضح ضابطہ عمل ہے۔ اس مقام پر کچھ حضرات یہ فرماتے نظر آتے ہیں کہ آیت مذکورہ میں قتل اولاد کی ممانعت کا ذکر ہے جب کہ نسبندی اور تحدید نسل قتل نہیں ہے۔ قتل نونام ہے ذی روح انسان کے جسم سے رشیۃ حیات کو کاٹ دینے کا۔ یہاں ایسا کوئی ذی روح موجود ہی نہیں ہے کہ قتل کی تعریف صادق آئے۔ میں سمجھتا ہوں کہ یہ بھی ایک طرح کا مغالطہ ہے یا پھر غلط فہمی۔ پہلی بات تو یہ سمجھنے کی ہے کہ قتل کی ایک قسم ہے وادیعی زندہ درگور کر دینا جیسا کہ عرب میں لڑکیوں کو زندہ دفن کر دینے کا رواج تھا اور قرآن کریم نے اس کے متعلق کہا ہے: ”وَإِذَا الْمُؤْذَدُهُ سُئِلَتْ، بِأَيِّ ذَنْبٍ قُتِلَتْ“ (سورہ تکویر: ٨-٩) نص قرآنی نے اس فعل کو قتل سے تعبیر کیا ہے، اس کے ساتھ وہ حدیث ملائی جائے جس میں حضور ﷺ نے عزل کو وادخنی فرمایا ہے، تو لامحالہ یہ ماننا پڑے گا کہ نسبندی وغیرہ کی صورتیں یقیناً قتل کی اقسام میں شامل ہیں۔ اس کے علاوہ قرآن نے مقصد قتل

میں خشیہ املاق کو بتایا ہے اور اس بنیاد پر خاص طور سے قتل کو منع فرمایا ہے، ورنہ قتل تو پہلے ہی منع تھا۔ یہی مقصد یہاں بھی موجود ہے: ”الامر بمقاصدھا“ جب یہ مقصد مذموم ٹھہر اتوالمحالہ اس کے لئے جب یہ طریقہ اختیار کیا جائے تو یہ بھی ذموم ہو گا خواہ ہم اسے قتل تسلیم نہ کریں، تغیر خلق اللہ کی خرابی اپنی جگہ ہے، جو درجہ اتم یہاں موجود ہے۔ اور حدیث پاک کی تصریح ”تزویج الولد الودود“ بھی اس کے لئے منع ہے۔ لہذا جہاں تک نسبتی اور تحدید نسل کے لئے مرد یا عورت کے آپریشن کا مسئلہ ہے یہ کسی طرح صحیح نہیں ہے۔ البتہ عارضی منع حمل دوائیں بشرط عذر استعمال ہو سکتی ہیں، لیکن خاندان کا مختصر رکھنا، حسن و جمال کی بقاء، معاشی حالات وغیرہ ہرگز ایسے عذر نہیں ہیں جو شرعاً معتبر سمجھے جاسکتیں۔ لہذا سوال ۳ اف (۱) (۲) (۳) (۴) تقطیع عذر نہیں ہیں، ہاں حق ۵ میں اگر عارضی مانع حمل ادویہ کے استعمال کی گنجائش دی جائے تو اسے غلط نہیں کہا جا سکتا۔

(ب) منع حمل کے طبی اسباب عذر ہیں۔ جو اسباب ماں یا بچے کی صحت کے اندیشہ قوی سے تعلق رکھتے ہیں ان کا عذر ہونا تو بدیہی ہے۔ نگہداشت کا مسئلہ معاشی میثیت سے متعلق ہے، اگر نگہداشت کا دوسرا معقول نظم ہو تو اسے عذر نہیں کہہ سکتے ورنہ اسے بھی عذر مانا پڑے گا، چونکہ حکم عام ہے اس لئے مسلم وغیر مسلم مریض کے درمیان فرق صحیح نہیں ہے۔ موروثی امراض اگر مریض کے اور اس کے خاندان کے لئے عذر ہو سکتے ہیں تو ڈاکٹر کیلئے بدرجہ اولیٰ گنجائش نکلے گی۔

استقطاط حمل علی الاطلاق کسی صورت میں جائز نہیں۔ سوال نمبر ۳ میں (الف) سے (ھ) تک استقطاط کی اجازت اس وقت تک ہو سکتی ہے جب تک کہ تخلیق نہ ہو جائے جس کی مدت فقهاء نے ایک ۱۲۰ سو بیس دن بتائی ہے۔ زنا بالحر خالص معاشرتی مسئلہ ہے اور اس کا تعلق بھی ایک عورت کے مستقبل سے ہے، اس لئے لازماً اسے عذر تسلیم کیا جانا چاہئے۔ البتہ (د) کسی طرح

اس مرحلہ میں بھی عذر نہیں (ز) پر غور کیا جا سکتا ہے۔ اگر پروشر کا معقول نظم ہو سکے اور بچ کے لئے ایسے خدشات نہ ہوں تو یہ عذر نہیں بن سکتا، بصورت دیگر یہ بھی عذر شرعی بن جائے گا۔



خاندانی منصوبہ بندی

مولانا عبدالجلیل چودھری، آسام

خاندانی منصوبہ کا پروگرام تین بنیادوں پر مبنی ہے، اول محدود وسائل میں انسانی نسل کا غیر معمولی اضافہ جو آنیوالی نسلوں کے لئے شدید خطرناک ہے، دوم پیدائش پر پابندی لگا کر اعلیٰ معیارندگی حاصل کرنا، سوم عورتوں کی صحت و تدرستی کی خاطر۔

مذکورہ بالاجن بنیادوں پر خاندانی منصوبہ بندی کی اسکیم ہے ان بنیادوں کو اگر قرآن و حدیث تسلیم کرتے تو یہ اسکیم جائز ہوگی ورنہ جائز نہیں ہے، مذکورہ بنیادوں میں سے اگر یہیں بنیاد پر غور کیا جائے تو نص قرآن اس کے خلاف ہے۔ اللہ تعالیٰ نے فرمایا ہے: ”وَجَعَلْنَا لَكُمْ فِيهَا مَعَايِشَ وَمِنْ لَسْتُمْ لَهُ بِرَازِقَيْنَ، وَإِنْ مِنْ شَيْءٍ إِلَّا عِنْدَنَا خَزَآئِنُهُ وَمَا نُنَزِّلُ لَهُ إِلَّا بِقَدْرٍ مَعْلُومٍ“ (سورہ حجر: ۲۰) دوسری جگہ فرمایا ہے: ”وَلَا تَقْتُلُوا أُولَادَكُمْ خَشِيَةً إِمْلَاقٍ نَحْنُ نَرْزُقُهُمْ وَإِيَّاكُمْ إِنْ قَتَلْتُمُوهُمْ كَانَ خَطًا كَبِيرًا“ (سورہ اسرائیل: ۳۱) تیسرا جگہ فرمایا ہے: ”وَمَا مِنْ ذَآبَةٍ فِي الْأَرْضِ إِلَّا عَلَى اللَّهِ رِزْقُهَا“ (سورہ ہود: ۶۷)۔

پہلی آیت میں اللہ تعالیٰ نے صاف بتایا ہے کہ انہوں نے اس کائنات میں انسان اور دوسرے تمام مخلوقات کے لئے معیشت کے لامحدود وسائل رکھ دیئے ہیں اور ان کے پاس ہر چیز کے غیر متناہی خزانے ہیں، البتہ ان خزانوں کا انکشاف متعین اور محدود مقدار میں کرتے ہیں اور معیشت کا یہ سامان محدود و معلوم مقدار میں نازل کرتے ہیں۔

دوسری آیت میں اللہ تعالیٰ نے افلاس اور تنگی کے خوف سے قتل اولاد سے منع فرمایا ہے۔ اولاد اور صاحب اولاد سب کو وہی رزق دینے والا ہے اور تنگی روزی کے خوف سے اولاد کو قتل کرنا بڑا جرم ہونے کی خبر دی ہے۔

تیسرا آیت میں فرمایا ہے کہ زمین پر پاؤں چلنے والے سب کی روزی اللہ ہی پر ہے۔ چونکہ اللہ تعالیٰ ازل وابد میں عالم ہے، اس لئے اللہ نے ان آیتوں کو نازل فرمایا کہ بنی آدم کو مطمئن کر دیا کہ انسانی نسل کے اضافہ سے کوئی روزی کی فکر اور وہم باطل کا شکار نہ بنے، فیملی پلانگ کی اسکیم سے ان آیتوں کے نزول کی حقیقت واضح ہو گئی ہے کہ ایک زمانہ ایسا آئے گا کہ خیال پرست لوگ انسانی نسل کی زیادتی کو دیکھ کر انسانی آبادی کو محدود کرنے کی کوشش میں مشغول ہوں گے۔

مذکورہ بالا آیات سے واضح طور پر یہ بات ظاہر ہوئی کہ خاندان کا ہر نفس اپنے حصہ کا رزق اپنے ساتھ لاتا ہے اور کوئی فرد دوسرے کے رزق کا ذمہ دار نہیں ہے، احادیث کے تبع سے اس سے بڑھ کر یہ بات ملتی ہے کہ خاندان کی وسعت قلت رزق کا باعث نہیں، بلکہ کشادگی رزق کا باعث ہے، اس لئے بارگاہ نبوی ﷺ سے یہ ہدایت کی گئی ہے: ”التمسوا الرزق بالنكاح“، اور کثرت عیال کو موجب برکت قرار دیا ہے، ارشاد ہے: ”بیت لاصبیان فیه لا برکة فيه“۔ علاوه ازیں حضور اکرم ﷺ نے کثرت اولاد کی طرف ترغیب دی ہے، فرمایا ہے: ”تروجوا الودود الولود فانی أباہی بکم الأُمَّ“۔ اولاد کے خوف سے نکاح کرنے سے باز رہنے پر حدیث میں وعید آئی ہے، آنحضرت ﷺ نے فرمایا: ”من ترك الزواج مخافة العيال فليس منا“۔ تنگی رزق کے خوف سے فیملی پلانگ کی فکر ایک وہم باطل ہونے پر مشاہدہ شاہد ہے، کیونکہ انسانی آبادی کی کثرت کے ساتھ ساتھ دنیا دولت و علم میں ترقی کی طرف بڑھ رہی ہے۔

معیشت کے وسائل محدود خیال کر کے اگر فیملی پلانگ کی اسکیم بنالی جائے تو آفات

سماوی کی وجہ سے اگر کسی ملک میں پیدا اور انسانی آبادی سے کم ہو جائے تو پیداوار سے زائد آبادی کو قتل کے ذریعہ کم کرنے کی اسکیم تیار کرنا ضروری ہے۔ اسی طرح جس خاندان میں ماں باپ مع تین اولاد کے پانچ افراد ہوا اور ان کی معیشت کے لئے سالانہ چھپس ہزار روپے کی ضرورت ہو، لیکن آمدنی سالانہ دس ہزار روپے ہیں تو اس خاندان کے تین افراد کو قتل کر کے محدود آمدنی کے مناسب دو افراد کو باقی رکھنے کی اسکیم لینا ضروری ہو گا، لہذا روزی کی تنگی کے خوف کا مسئلہ صرف فیملی پلانگ سے حل نہیں ہو گا، بلکہ کبھی قتل کا پلان، کبھی پیدائش کو بند کرنے کا پلان لینا پڑے گا۔

دوسری بنیاد جو اعلیٰ معیار زندگی کی منصوبہ ہے اس سلسلہ میں پہلی بات یہ ہے کہ معیار زندگی کوئی واضح اور متعین معیار رکھتا ہے یا نہیں اور کیا ہر زمانہ وہ قوم کے لئے برابری کے ساتھ کوئی مقررہ پیمانہ رکھتا ہے؟ ظاہر ہے کہ ایسا نہیں ہے یہ ایک اضافی حقیقت ہے، ہر زمانہ میں اس کے پیمانے بدلتے رہتے ہیں، ہر خاندان اپنے موجودہ معیار زندگی کو پست محسوس کر کے بلند معیار کی تلاش میں رہتا ہے، لہذا اعلیٰ معیار زندگی کی کوئی حد نہیں اور جب اس کی کوئی حد نہیں تو اس پر دوسری ایک چیز کی بنیاد کس طرح ہوگی؟

نیز اعلیٰ معیار زندگی حاصل کرنے کے لئے بہترین ترتیب اور اعلیٰ تعلیم کے لئے اہل و عیال کی کثرت رکاوٹ بنتی ہے، یہ خیال ایک وہم باطل ہے، کیونکہ تاریخ اور مشاہدہ شاہد ہے کہ تہذیب اخلاق، ترتیب اعمال اور تعلیم کے لئے کسی بھی دور میں سرمایہ کی محتاجی نہیں ہوئی ہے، بلکہ ان چیزوں کے لئے بہتر ماحول کا ہونا ضروری ہے، بہت سے سرمایہ دار حصول علم میں کافی سرمایہ خرچ کرنے کے باوجود علم میں کوئی مقام حاصل نہیں کر سکے، لیکن ہزاروں مغلس نادر غریب بچے بغیر سرمایہ کے اپنے خداداد صلاحیت اور علمی ذوق کے ذریعہ دنیا میں اپنا مقام بنانے ہیں، جن پر پوری قوم فخر کرتی ہیں۔

تیسرا بنیاد قابل توجہ ہے کہ اگر کسی عورت کی صحت حمل برداشت کرنے کے لائق نہ

ہوا اور یہ تجربہ کا رطیب کی نظر میں ہوتا شخص اور انفرادی طور پر اس عورت کے حق میں ایسے جائز طریقوں کے استعمال کی اجازت دی جاسکتی ہے جو اس کی جان بچانے اور اس کی صحت جسمانی کے لئے ضروری اور مناسب ہو، لیکن یہ انفرادی معاملہ ہمہ گیر تو مخصوصاً بننے کے قابل نہیں ہو گا، کیونکہ عورتوں کی حالتیں مختلف ہوتی ہیں، ممکن ہے کہ ایک عورت ایک بچہ کی ولادت کو برداشت نہ کر سکے گی اور بعض عورتیں متعدد اولاد کی پیدائش کے بعد بھی تند رست رہتی ہیں۔

یہاں تک تو فیملی پلانگ کی دواعی و اسباب کا بیان ہوا، اب اس کی نوعیت و احکام کا بیان پیش خدمت ہے۔ اگر بر تھک نظر وہ کوہ نجکشن یا آپریشن یا ادویہ کے ذریعہ مرد کی قوت جماع باقی رکھتے ہوئے تنازل و توالد کی صلاحیت کو ختم کیا جائے یا عورت کے رحم کو آپریشن کر کے یا کوئی تھیلی داخل کر کے یا اور کسی صورت سے استقرار حمل کی صلاحیت کو دوائی طور پر یا طویل مدت کے لئے ختم کر دیا جائے تو خصاء کے حکم میں ہے جو مطلقاً حرام ہے۔

اور اگر نوعیت یہ ہو کہ کسی دوایا نجکشن کے ذریعہ وقٹی طور پر نطفہ کو رحم مادر میں قرار پانے اور عورت کو حاملہ ہونے سے روک دیا جائے تو یہ تبتل کے حکم میں ہے۔ امام بخاریؓ نے صحیح بخاری میں خصاء اور تبتل دونوں کو مکروہ و ناجائز تاتے ہوئے باب قائم کیا ہے: ”باب ما یکون من التبتل والخصاء بسنده عن سعد بن ابی وقار رد رسول الله صلی اللہ عليه وسلم علی عثمان بن مظعون التبتل ولو اذن له لاختصينا“ اس حدیث سے امام بخاریؓ نے خصاء اور تبتل دونوں کی حرمت کا مسئلہ استنباط کیا ہے۔

اور اگر نوعیت یہ ہو کہ حمل کو گردایا جائے خواہ ابھی تک اس میں روح داخل نہیں ہوئی ہے، یا روح داخل ہوتی ہے اور نفس تنفس بن چکا ہے تو دونوں حالتوں میں حمل گرانے کو فقهاء کی اصطلاح میں اسقاط حمل کہتے ہیں، فقهاء کرام نے اسقاط حمل کے بارے میں فرمایا ہے کہ یہ نہ صرف ناجائز اور حرام فعل ہے، بلکہ ایک معصوم نفس کا قتل بھی ہے، جس سے قرآن کریم نے بہت

سختی کے ساتھ منع کیا ہے، حمل کے پوری انسانی شکل و صورت یا اس کی بعض نشانات کو قول کرنے کے بعد اس کو گرانے والے پر دیت یا غرہ واجب ہوتا ہے، فقه کی کتابوں میں باب الحجین کے تحت اس کی تفصیل مذکور ہے۔

جو حضرات ضبط تولید کے جواز کے قائل ہیں وہ عزل کی احادیث کا سہار لیتے ہیں، اس مقام میں وہ حضرات شاعر کے شعر：“ترسم نہ رسی بکعبہ اے اعرابی۔ کہ این راہ تو می روی ترکستان سست،” کا طابق اعلیٰ با نعل مصدق ہیں، کیونکہ جب ایک صحابی نے حضور ﷺ سے عزل کی اجازت چاہی تو حضور ﷺ نے ”اعزل عنہا ان شئت فانہ سیاتیها ما قدر لها“ کے الفاظ سے جواب دیا، جس سے عزل پر حضور ﷺ کی ناراضگی ظاہر ہوئی اور قرآن سے معلوم ہوا کہ بادل خواستہ یہ فرمایا۔ اس کی مثال اس طرح ہے کہ ایک لڑکے نے اپنے باپ سے ایسے ایک کام کرنے کی اجازت چاہی جو باپ کے نزدیک ناپسندیدہ ہے۔ باپ نے جواب میں کہا کہ تجھ کو اختیار ہے اگر تو چاہے تو یہ کام کریا نہ کر لیکن تیرا مقصود حاصل نہ ہوگا، اس کا صاف مطلب ہے کہ اس نے اس کام کو کرنے کی اجازت اس کو نہیں دی ہے، بلکہ صاف طور پر منع کرنے کے بجائے ایسا جملہ تلفظ کیا ہے جس کو سن کروہ رک جائے۔

یہ تو مذکورہ بالاحادیث کے معنی ہیں، دوسرا ایک حدیث میں حضور ﷺ نے عزل سے منع فرمایا ہے：“سئلَ النَّبِيِّ عَنِ الْعَزْلِ فَقَالَ لَا عَلَيْكُمْ أَنْ لَا تَفْعَلُوا ذَا كِمْ فَإِنَّمَا هُوَ الْقَدْرُ۔”

مذکورہ الصدر دلائل پر مانع استقرار حمل تداہیر کے ہوتے ہوئے شخصی اور انفرادی طور پر مع کراہت عزل کی اجازت سے عوامی اور قومی سطح پر فیلمی پلانگ کے جواز کی رائے ہرگز نہیں دی جاسکتی ہے۔

ضبط تولید

مفتی محمد زید مظاہری ندوی

ضبط تولید کی اصولاً تین صورتیں پائی جاسکتی ہیں۔

۱- قطع نسل، ۲- منع حمل، ۳- استقالہ حمل۔

ضبط تولید کی جدید سے جدید تر کوئی بھی صورت ہونہ کوہ بالا انہی تین صورتوں میں سے کسی نہ کسی صورت میں داخل ہوگی۔ اس لئے ضروری ہے کہ انہی تین صورتوں کی توضیح اور شرعی تحقیق کی جائے تاکہ ہر صورت کا حکم واضح ہو جائے۔

قطع نسل:

قطع نسل کا مطلب یہ ہوتا ہے کہ مرد و عورت میں میں سے کسی ایک کے بھی اعضاء تناسل و توالد میں داخلی یا خارجی ایسا تغیر کر دیا جائے جس کی بنا پر دامنی وابدی طور سے توالد و تناسل کا سلسلہ منقطع ہو جائے، مثلاً گز شتر دور میں مردوں کو خصی کرنے کی صورت پائی جاتی تھی جیسا کہ آج کل جانوروں کو خصی کیا جاتا ہے، اور آج کی ترقی یا فنا طبی سائنس نے قطع نسل کی بہت سی صورتیں پیدا کر دی ہیں، مثلاً نسمندی، آپریشن وغیرہ۔

منع حمل:

ضبط تولید کی دوسری صورت منع حمل ہے جس کا حاصل صرف یہ ہوتا ہے کہ مرد و عورت میں قوت تولید باقی رہتی ہے اور عارضی وقتی مدت کے لئے اندر و فی یا بیرونی اعضاء تناسل میں ایسا تغیر کر دیا جاتا ہے جس کی وجہ سے حمل نہیں ٹھہر سکتا ہے، جس کی صورتیں عموماً معروف ہیں۔ اس میں ہر وہ صورت داخل ہے جو قوت تولید کے بقاء کے ساتھ مانع قرار حمل ہو۔

اسقاط حمل:

ضبط تولید کی تیسری صورت اسقاط حمل ہے جس کا مفہوم ظاہر ہے، یعنی حمل ٹھہر جانے کے بعد اس کو ضائع کر دینا، ساقط کر دینا۔

یہ کل تین صورتیں ہیں جو ضبط تولید کے لئے مختتم و ممکن ہو سکتی ہیں، کوئی بھی نئی صورت ہوانہ اقسام ثالثہ میں سے کسی نہ کسی قسم میں داخل ہوگی۔ تینوں قسموں میں سے ہر ایک کے احکام جدا گانہ ہیں۔ اس لئے ضروری ہے کہ ہر قسم کی علحدہ علحدہ تفصیل تحقیق اور شرعی حکم بیان کیا جائے تاکہ ہر موجود یا نئی صورت کے بارے میں فیصلہ کرنا آسان ہو کہ وہ کس قسم میں داخل ہے اور شرعاً اس کا کیا حکم ہے۔

پہلی صورت (قطع نسل) کا حکم:

”قطع نسل“ یعنی ایسی تدبیریں اختیار کرنا جس کی وجہ سے مرد یا عورت میں ہمیشہ کے لئے تو والد و تناسل کا سلسلہ منقطع ہو جائے، یہ صریح ناجائز و حرام ہے اور اس کی حرمت متفق علیہ ہے، اور یہ سوال مختلف حالات کے پیش نظر خود صحابہ کرام نے حضور ﷺ سے کیا تھا جس کے جواب میں حضور ﷺ نے صراحتاً ممانعت فرمائی، اور اس کی حرمت کے متعدد دلائل ہیں۔ مثلاً یہ تغیر خلق اللہ ہے، مثلاً ہے: ”مَا خَلَتْ فِي الدِّينِ أَوْ شُرِكَ فِي الْحُكُمَ“ کے قبیل

سے ہے، حدیث پاک میں صراحتاً ممانعت وارد ہوئی ہے، اصولی حیثیت سے بھی حرمت ثابت ہے۔

چونکہ اس کی حرمت میں کوئی کلام نہیں اس لئے اس کی مزید بحث کی ضرورت نہیں۔

مجبوری کی صورت میں قطع نسل کا حکم:

بعض امراض اور بعض حالات ایسے ہوتے ہیں کہ جن کی بابت ڈاکٹروں کی تحقیق کے بعد قطعی اور تلقینی بات ہو جاتی ہے کہ اگر سلسلہ توالہ کو بالکلیہ ختم نہ کیا گیا اور حمل قرار پا گیا تو اس کی ولادت کی کوئی صورت نہیں، اور مجبور عورت کے لئے موت کے سوا کوئی چارہ کا نہیں۔

مثلاً بعض خواتین ایسی ہوتی ہیں کہ قدرت آن کے اعضاء تو لیداں قابل نہیں ہوتے جن سے طبی اور فطری ولادت ہو سکے، مجبوراً غیر فطری طریقہ سے آپریشن کے ذریعہ بچہ کی ولادت ہوتی ہے اور ڈاکٹروں کے کہنے کے مطابق اس طرح آپریشن کے ذریعہ دو مرتبہ یا زائد سے زائد تین مرتبہ تو ولادت ہو سکتی ہے، اس کے بعد آپریشن کے ذریعہ بھی ولادت کی کوئی شکل نہیں ہوتی ہے۔ گویا ہمیشہ کے لئے اس کے اعضاء میں ولادت کی صلاحیت باقی نہیں رہی، اور نہ ہی عادۃ اس کے پائے جانے کا اب امکان ہے، ایسی صورت میں عورت کے پیٹ میں بچہ آجانا خطرہ سے خالی نہیں، جان تک کا خطرہ ہے، اس لئے ایسی اضطراری و مجبوری کی صورت میں (جب کہ ماہر ڈاکٹر فیصلہ کر دے کہ ہمیشہ کے لئے یہ عورت ولادت کے قابل نہیں ورنہ جان کا خطرہ ہے) ایسی صورت اختیار کرنے کی گنجائش ہے جس کی وجہ سے ہمیشہ کے لئے ولادت کا سلسلہ منقطع ہو جائے جس کو آج کی اصطلاح میں آپریشن کہتے ہیں۔ کیونکہ ضرورت اور اضطرار کی صورت میں ہر حرام چیز حلال ہو جاتی ہے اور یہاں ضرورت کا آخری درجہ پایا جا رہا ہے۔ اگرچہ احتمال اس کا بھی ہے کہ عارضی تدابیر اختیار کر کے سلسلہ کو ختم نہ کر کے صرف موقوف کر دیا جائے اور حمل قرار پانے کی صورت میں بھی اس کا اسقاط کر دیا جائے۔

لیکن جب عذر دائی ہے جس کا ازالہ عادۃ ناممکن ہے تو دائی تدبیر اختیار کرنے کی اجازت ہونی چاہئے۔

نیز عارضی تدبیر اختیار کرنے کے بعد بھی بھی پیٹ میں بچہ آ جاتا ہے جو اس کے لئے زحمت اور حرج کا باعث بن سکتا ہے اور بچہ آ جانے کے بعد اس کا سقط گر محتمل ضرور ہے لیکن اس میں بھی اس کو سخت حرج اور مشقت نیز شدید کمزوری کا سامنا کرنا پڑے گا۔

اس سلسلہ کی کوئی تائیدی تحریر احقر کی نظر سے نہیں گزری، البتہ بعض اہل علم نے مجبوری کی صورت میں جب کہ حاملہ کی جان کا خطرہ ہو ذی روح حمل کے سقط کی بھی اجازت دی ہے (تفصیل کلیلہ ملاحظہ، ہو تحدید نسل ص ۹۶، احکام والحرام ص ۱۲۸)۔

قطع نسل کا گناہ ذی روح کے قتل کے گناہ سے اخف ہے جب اس کے سقط کی اجازت ہو سکتی ہے تو یہاں بدرجہ اولیٰ گنجائش ہونی چاہئے۔ اہل علم حضرات اس پر غور فرمائیں۔

منع حمل کی صورتیں اور اس کا حکم:

منع حمل سے ہر وہ صورت مراد ہے جس کی وجہ سے عورت کے رحم میں حمل کا قرار نہ ہو سکے اور وقت تولید باقی ہو، اس کی صورتیں بے شمار ہوتی ہیں اور ہوتی رہیں گی۔

حضور ﷺ کے عہد میں بھی بعض صورتیں پائی جاتی تھیں، صحابہ کرام نے حضور ﷺ سے اس کے متعلق شرعی حکم دریافت فرمایا تھا..... اس نے اس قسم کی تمام جدید صورتیں (جن میں عارضی یا وقتی طور سے منع حمل پایا جاتا ہو) اس صورت کے حکم میں داخل ہوں گی جو حضور کے عہد میں راجح تھیں۔ اس اعتبار سے منع حمل کا شرعی حکم بہت آسان ہے اور اس میں کوئی پیچیدگی نہیں۔

عزل کا حکم:

حضور ﷺ کے عہد میں منع حمل کی جو صورت مردوج تھی اس کو فقہی اصطلاح میں ”عزل“ کہتے ہیں۔

عزل کی حقیقت معروف ہے۔ بعض صحابہ کرام میں اس کا روایج تھا۔ حضور ﷺ کو جب اس کا علم ہوا یا بعض صحابہ کرام نے اس کی بابت دریافت فرمایا تو آپ ﷺ نے منع نہیں فرمایا، اور اس سلسلہ میں حضور ﷺ سے جتنی روایات مردی ہیں دراصل ان میں کوئی تعارض نہیں بلکہ مجموع روایات کو سامنے رکھتے ہوئے صرف دو باتیں معلوم ہوتی ہیں۔

۱- ایک تو یہ کہ فی نفسہ یہ عمل جائز و مباح ہے کیوں کہ کسی بھی حدیث میں حضور ﷺ نے اس کی ممانعت نہیں فرمائی اور صحابہ کا عمل بالعزل منقول ہے۔

۲- دوسرا یہ کہ جواز کے ساتھ یہ عمل ناپسندیدہ اور قباحت سے خالی نہیں کیوں کہ حضور ﷺ کے انداز بیان سے معلوم ہوتا ہے اور بعض روایات میں حضور ﷺ نے اس کو (وَأَخْفِي) فرمایا کہ معصیت (وَأَحْقِقِي) سے مشابہ قرار دیا ہے۔ اس لئے گوجاز و باحت ہے لیکن ناپسندیدگی کے ساتھ۔ بعض روایات میں حضور ﷺ نے حرہ عورت سے اس کی اجازت کے بغیر عزل سے منع فرمایا ہے۔ یہ اور اس سلسلہ کی روایات مغلکوہ شریف، بیہقی اور مندرجہ مصنف عبدالرازاق میں موجود ہیں۔

جمہور صحابہ و فقہاء کا مسلک:

اس لئے اگرچہ بعض صحابہ کرام سے عزل کی کراہت منقول ہے لیکن جمہور صحابہ اور جمہور فقہاء کا مسلک ہے ”لاباس بہ“ جمہور کے نزدیک تو جواز و باحت ثابت ہے، محققین نے اسی قول کی تصحیح فرمائی ہے اور ائمہ اربعہ کا یہی مسلک ہے، احناف کے یہاں بھی کتب فقہ میں جواز کی صراحت موجود ہے:

”العزل ليس بمحظوظ — و يعزل عن الحرة بإذنها“ (عامگیری

۳۳۵/۱، دریغہ رشامی ۲۱۲)۔

چند عبارات ملاحظہ ہوں:

١- قال الباقي هذا مما اختلف فيه الصحابة فذهب الجمهور الى اباحته و ذهب ابن عمر و غيره الى كراحته والذى عليه جمهور الفقهاء ان العزل جائز على شروط سنذكرها (أوجز المسالك)

(٥٦٩/٣)

٢- قال ابن الهمام العزل جائز عند عامة العلماء و كرهه قوم من الصحابة و غيرهم وال الصحيح الجواز (حاشية مشكورة ٢٧٥/٢).

٣- جلس الى عمر على والزبير و سعد في نفر من اصحاب رسول الله ﷺ فتذاكرروا العزل فقالوا لا بأس به (مرقة شرح مشكورة ٣٢٢/٣).

٤- و اتفقت المذاهب الثلاثة على ان الحرة لا يعزل عنها الا ياذنها — و عند الشافعية خلاف مشهور — قال الغزالى و غيره يجوز وهو الصحيح عند المتأخرین (أوجز المسالك ٥٧١/٣).

حاصل کلام یہ کہ جمہور صحابہ و فقہاء اور ائمہ اربعہ کا مسلک یہی ہے کہ عزل کرنا فی نفس جائز ہے، اور جن بعض دلائل سے اس کی ممانعت معلوم ہوتی ہے اس کی حیثیت خلاف اولی اور کراہت تزییہ کی ہے۔ محققین نے اس کی صراحت کی ہے۔

”والظاهر أن النهي محمول على التزويه“ (مرقة شرح مشكورة ٣٢١/٣)

الخ — اقول يشير الى كراحته العزل من غير تحريم“ (ججۃ اللہ

(١٣٣/٢)

منع حمل کی مروجہ صورتوں کا حکم:

مذکورہ بالتفصیلات سے جب عزل کا شرعی حکم معلوم ہو گیا اور اس کی اباحت بھی معلوم ہو گئی تو دیگر مروجہ ایسی تدابیر جو منع حمل کے واسطے استعمال کی جاتی ہیں ان کا حکم بھی معلوم ہو گیا کہ جب وہ عزل کے حکم میں ہیں (کیوں کہ دونوں ہی جگہ منع حمل مقصود ہے) تو عزل کی طرح وہ

صورتیں بھی جائز اور مباح ہوں گی بلکہ بدرجہ اولیٰ ہوں گی۔

کیوں کہ عزل میں تومادہ منویہ کا خروج رحم سے باہر ہوتا ہے اور مردوجہ صورتوں میں ایسا نہیں ہوتا۔ اس لئے اس کا جواز تو بدرجہ اولیٰ ہو گا، اس لئے عزل اور موجودہ تمام ایسی صورتیں جو منع حمل کے واسطے استعمال کی جاتی ہوں احکام کے اعتبار سے دونوں یکساں ہیں، اور دونوں کا حکم یہ ہے کہ فی نفسہ مباح اور جائز ہیں۔

جب منع حمل کی حیثیت مباح کی ٹھہری تو مباح ہی کے احکام اس میں جاری کرنا چاہئے۔

مباح کا حکم:

مباح کا حکم اصولیین نے بیان فرمایا ہے کہ وہ اغراض اور مقاصد کے تالیع ہوتا ہے اور دراصل یہی محمل ہے ”الامر بمقاصدها“ کا۔

علامہ ابن نجیمؓ الاشیاء میں فرماتے ہیں:

”وَإِمَّا الْمُبَاحَاتُ فَتَخْتَلِفُ صِفَتُهَا بِاعتِبَارِ مَا قَصَدَتْ لِاجْلِهِ الْخَ“

(الاشیاء، شامی کتاب النکاح ۲۸۳، ۲۸۴)۔

علامہ شاطریؓ فرماتے ہیں:

”وَكَذَا لَكَ قَدْ يَكُونُ الْمُبَاحُ وَ سَيْلَةُ الْيَ مَمْنُوعٌ فَيُتَرَكُ مِنْ

حِيثُ هُوَ سَيْلَةُ الْخَ“ (الموافقات ۱۷۶، ۱۷۷)۔

اصولیین کی تصریح کا حاصل یہ ہے کہ مباح اپنی ذات کے اعتبار سے مباح ہی ہے اس میں ثواب و عذاب، امر و نہی، طاعت و معصیت کا کوئی پہلو نہیں ہوتا، البتہ مباحثات اغراض و مقاصد کے تالیع ہوتے ہیں اگر کسی جائز اور امر مباح کو اچھی نیت سے کیا جائے تو باعث ثواب، بری نیت سے کیا جائے تو باعث گناہ ہوتا ہے۔

اگر مباح محصیت کا ذریعہ ہو تو منہ عنہ اور طاعت کا ذریعہ ہو تو مطلوب ہو جاتا ہے۔
اگر کسی ایسی نیت سے مباح کام کیا جائے جو نیت شرعی نقطہ نظر سے فاسد اور غلط ہو تو وہ
مباح ناجائز ہو جاتا ہے۔

اور اگر کسی اچھی نیت سے کیا جائے تو وہ نہ صرف جائز بلکہ افضل ہو جاتا ہے۔
اور اگر ایسی نیت ہے جو شرعاً فاسد بھی نہیں اور نہ ہی شرعاً پسندیدہ ہے تو ایسے عمل میں نہ
ثواب ہو گا نہ گناہ۔

منع حمل کے مقاصد:

اس کے بعد منع حمل کی کسی بھی صورت کو لیا جائے سب سے پہلے یہ دیکھنا چاہئے کہ اس
تدبیر کے اختیار کرنے والے کا کیا مقصد ہے، اور کس غرض سے وہ منع حمل کی تدبیر اختیار کر رہا
ہے، اسی غرض و مقصد کے تحت اس میں احکام جاری ہوں گے، اور چوں کہ اغراض و مقاصد سب
کے علاحدہ علاحدہ ہوتے ہیں اس لئے سب کے احکام کیساں نہ ہوں گے۔

اگر کوئی شخص جائز اور مباح غرض سے منع حمل کی تدبیر اختیار کرتا ہے تو بلاشبہ جائز ہے
اور اگر اس کی نیت کوئی فاسد نیت ہے جو شرعی نقطہ نظر سے غلط ہے تو یقیناً وہ صورت ناجائز ہو گی۔

منع حمل کے جواز کے شرائط:

منع حمل کی کوئی بھی صورت ہو اس کے جواز کے لئے چند شرائط ہیں۔

۱- سب سے پہلی بات یہ کہ یہ ضبط تولید منع حمل کی صورت انفرادی اور شخصی ذات سے
تعلق ہو، اس کو اجتماعی شکل اور قانونی حیثیت حاصل نہ ہو، اس کی ترغیب و اشتہار نہ ہو۔ ورنہ اگر
مجموعی طور سے ضبط تولید کی تحسین اور اس کے فضائل اور خوبیاں بیان کی جائیں اور اسی کو مقصود
و نصب اعلیٰ بنالیا جائے، یا اس کو قانونی حیثیت دیدی جائے تو اس کے عدم جواز اور حرمت میں

کوئی شب نہیں۔

جواز صرف اسی وقت تک ہے جب کہ منع حمل انفرادی اور شخصی طور سے ہو۔

۲- دوسری شرط یہ ہے کہ ضبط تولید کے ذریعہ مخصوص اولاد سے اعراض ہی مقصود نہ ہو۔

یعنی صرف یہی نیت نہ ہو کہ اولاد نہ ہونے پائے۔ ایسی صورت میں جوازنہ ہو گا۔ کیوں کہ حضور ﷺ نے تکشیر اولاد اور نسل بڑھانے کا صراحتاً حکم فرمایا ہے۔

۳- تیسرا شرط یہ ہے کہ جس مقصد و غرض سے منع حمل کی تدبیر اختیار کی جا رہی ہے وہ غرض اسلامی اصول کے خلاف نہ ہو۔

۴- چوتھی شرط یہ کہ منع حمل کی تدبیر اختیار کرنے میں اس کا اندیشہ اور خطرہ نہ ہو کہ ہمیشہ کے لئے مایوسی ہو جائے۔

اجتماعی طور سے ضبط تولید کی گنجائش نہ ہونا اور مخصوص اولاد سے اعراض کی نیت سے منع حمل کی تدبیر اختیار کرنے کا منوع ہونا اس وجہ سے ہے کہ یہ اسلامی تعلیمات اور مقاصد شریعہ کے سراسر خلاف ہے۔ شریعت کا مقصد اور حضور ﷺ کا صریح حکم یہ ہے کہ نکاح کرو اور ایسی عورتوں سے نکاح کرو جو خوب بچ جنے والی ہوں، اور آپ نے تکشیر اولاد اور نسل بڑھانے کا صراحتاً حکم فرمایا ہے۔

”تَنَاكِحُوا، تَنَاسُلُوا، تَكْثُرُوا فَإِنِّي مَكَاذِرُ بَكُمُ الْأَمْمَ (فَتَحُ الْقَدِير

(۲۲۲/۲) تَزُوْجُوا الْوَدُودَ الْوَلُودَ (مَشْكُوْة) الْخَ المصلحة النوعية

اَنْ لَا يَعْزَلَ لِيَتَحْقِقَ كَثْرَةُ الْأَوْلَادِ وَقِيَامُ النَّسْلِ الْخَ“ (بِحْرُ اللَّهِ

(۱۳۳/۲)۔

منع حمل کن کن صورتوں میں جائز ہے:

اب آگے ہم تفصیل کیسا تھا عرض کرتے ہیں کہ کن کن مقاصد سے منع حمل کی تدبیر

اختیار کرنے کی اجازت ہے اور کون کون سے مقاصد اس مباح کو ناجائز کے حدود میں داخل کر دیتے ہیں۔

کمزوری اور بیماری کی وجہ سے منع حمل کی تدبیر اختیار کرنا:

اگر عورت اتنی لاغر ضعیف اور کمزور ہے کہ با حمل کا تھل نہیں کرسکتی، حمل کی تکالیف نیز دردزہ وغیرہ برداشت کرنے کی اس کے اندر طاقت نہیں یا ولادت کے بعد بھی ایسی شدید کمزوری لاحق ہونے کا خطرہ ہو کہ اس کے بعد صحبت کی توقع کم ہو، ایسے حالات میں منع کی ہر ممکن اور جائز تدبیر اختیار کرنے کی اجازت ہے کیوں کہ حرج و مشقت مدفوع ہے۔ ”ما جَعَلَ عَلَيْكُمْ فِي الدِّينِ مِنْ حَرَجٍ“ (سورہ: حج ۸۷) اس قسم کے اعذار کی بنا پر امام غزالیؒ نے بھی منع حمل (عزل) کی اجازت دی ہے (ایماء العلوم ۳۲۲)۔

مفتي محمد شفعي صاحبؒ نے بھی اس کی اجازت کی تصریح فرمائی ہے (خطبۃ تولید ۲۷)۔

آزادی کی زندگی گزارنے کے لئے منع حمل:

بہت سے لوگ یہ خیال کرتے ہیں کہ اتنی جلدی ابھی سے کیوں بچوں کا بار سر پر ہو جائے۔ چند سال تو آزادی کی زندگی گزاری جائے، اس خیال سے وہ منع حمل کی تدبیر اختیار کرتے ہیں، بظاہر یہ غرض کوئی ایسی غرض نہیں جو شریعت کے خلاف ہواں لئے قواعد کی رو سے اس کی اجازت معلوم ہوتی ہے، لیکن چونکہ اولاد سے اعراض کی صورت معلوم ہوتی ہے اس لئے قباحت سے خالی نہیں۔

عورت کے حسن و جمال اور جوانی برقرار رکھنے کے لئے منع حمل:

بعض طبیعتیں ایسی ہوتی ہے جو حسن و جمال اور اچھی شکلوں پر فریفہ ہوتی ہیں اور یہی

حسن و جمال ان کی زندگی کو بہتر سے بہتر بنانے اور آپسی محبت اور گھریلو مصالح کے قیام کا ذریعہ بتتا ہے اور جس کے نتیجہ میں مودة و رحمۃ پائی جاتی ہے۔ اللہ تعالیٰ فرماتا ہے:

”وَمِنْ أَيَّاتِهِ أَنْ خَلَقَ لَكُمْ مِنْ أَنفُسِكُمْ أَزْوَاجًا لِتَسْكُنُوا إِلَيْهَا وَ جَعَلَ بَيْنَكُمْ مَوَدَّةً وَ رَحْمَةً“ (سورہ روم: ۲۱)۔

اور اس کی نشانیوں سے یہ ہے کہ بنا دینے تمہارے واسطے تماری قسم سے جوڑے کر چین سے رہوان کے پاس اور رکھا تمہارے نقش میں پیارا اور مہربانی۔

اور یہ مودة و رحمۃ ہی ایسی چیز ہے جس سے گھریلو نظام چلتا رہتا ہے، اور بعض طبائع ایسی ہوتی ہوں کہ محبت کے پائے جانے میں حسن و جمال کو دخل ہوتا ہے کہ گویا حسن و جمال ہی کے ذریعہ مودة و رحمۃ کا وجود و بقا ہوتا ہے۔ شاہ ولی اللہ صاحب فرماتے ہیں:

”فَانَ الطَّبِيعَةُ الْبَشَرِيَّةُ راغِبَةٌ فِي الْجَمَالِ وَ كَثِيرٌ مِنَ النَّاسِ تَغْلِبُ عَلَيْهِمُ الطَّبِيعَةُ تَوَادُ الزَّوْجِينَ بِهِ تَمُّ الْمُصْلَحَةُ الْمُنْزَلِيَّةُ“ (جیہۃ اللہ البالغہ ۱۲۳/۲)۔

عبارت کا حاصل تقریباً وہی ہے جو اور پر مذکور ہوا۔ اس کا حاصل یہ ٹکلا کہ زوجین میں باہمی مودت عین مطلوب ہے، اور اگر کسی کی طبیعت ایسی ہو کہ حسین و جیل چہرہ دیکھنا ہی محبت کی بقاء کا ذریعہ ہو تو شرعاً اس کی گنجائش ہے۔ بعض احادیث سے بھی اس کی تائید ہوتی ہے۔ ایک حدیث میں زوج صالح کی صفت بیان کی گئی ہے:

”ان نظر اليها سرتہ“ (مشکوٰۃ ۲۶۸/۲) اگر شوہر عورت کی طرف دیکھے تو عورت اس کے جی کو خوش کر دے۔

تو اگر کسی کا مزاج ایسا ہو کہ حسین چہرہ دیکھ کر اس کو خوشی ہوتی ہو تو شریعت نے اس جذبہ کی رعایت کی ہے لہذا اگر کوئی شخص منع حمل کی تدبیر اس نے اختیار کرتا ہے تاکہ عورت کا حسن و جمال دیر تک باقی رہے تو جائز ہے۔

امام غزالی فرماتے ہیں:

”اگر کوئی شخص منع حمل (عزل) اس نیت سے کرے کہ عورت کا حسن برقرار رہے تاکہ وہ اس سے زیادہ سے زیادہ حظ انداز ہو نہیں اس کی محبت اس کے ساتھ برقرار رہے تو عزل جائز ہے (احیاء العلوم ۲۳۵، تحدی دل، ص ۱۳۵)۔

بچوں کی کمزوری اور خرابی صحت کی وجہ سے منع حمل:

کبھی ایسا ہوتا ہے کہ ایک بچہ ہوا اور ابھی اس کی مدت رضاعت بھی پوری نہ ہونے پائی تھی کہ پیٹ میں دوسرا بچہ آگیا، ابھی پہلی ولادت کی کمزوری دور نہ ہونے پائی تھی کہ دوسری کمزوری شروع ہو گئی، ابھی موجود بچہ ہی کی پرورش اور توجہ سے چھٹکارا حاصل نہیں ہوا تھا کہ دوسرے اور تیسرا کی فکر لاحق ہو گئی۔

طبعی طور پر ایسے بچے کمزور واقع ہوتے ہیں کیونکہ اپنی ماں کے دودھ سے محروم ہو جاتے ہیں اور عورت کا دودھ تدریجیاً ختم بھی ہو جاتا ہے اور جو ہوتا ہے (اطبی کی تحقیق کے مطابق وہ) ضرر سا ہوتا ہے اور بکثرت بہت جلدی بچے ہونے کے سبب سے عورت پر جو کمزوری لاحق ہوتی ہے وہ تو ہے ہی، بچے بھی کمزور ہوتے ہیں۔ یعنی عورتوں اور بچوں دونوں کا ضرر ہوتا ہے، اولاد کمزور ہوتی چلی جاتی ہے۔

اس لئے اس ضرر سے بچے کے لئے بھی منع حمل کی تدبیر اختیار کرنے کی اجازت ہے۔

بعض احادیث میں شیر خوار بچہ گود میں ہوتے ہوئے جماع کرنے سے منع کیا گیا ہے۔ کیونکہ اس سے بچہ کی صحت پر اثر پڑتا ہے، (ف— اور واصله و مستوصلہ — کے مسئلہ پر اس کو قیاس کرنا درست نہیں، کیونکہ واصله و مستوصلہ توحیدیت سے ممنوع ہے اور ممانعت اس وجہ سے نہیں کہ جمال مطلوب ہے بلکہ نفس وصل ہی ممنوع ہے گوئی سبب سے ہو۔ اور مقیس (زیر بحث مسئلہ) منع حمل میں ممانعت حدیث سے ثابت نہیں بلکہ (عزل کا) جواز ثابت ہے۔

حاصل یہ کہ مقیس علیہ تو نہیں عنہ ہے برخلاف مقیس کے اس لئے ایک کو دوسرا پر قیاس کرنا درست نہیں، البتہ خلاف اولیٰ ہم بھی اس کو کہتے ہیں چونکہ یہ مقصدنا جائز نہیں ہے اس لئے اس مقصد کی بنا پر منع حمل کی تدبیر کو ناجائز نہ کہا جائے گا (تفصیل کے لئے ملاحظہ ہو: الحلال والحرام فی اللشیح قرضاوی / ۱۲۵، تجدید نسل / ۱۲۶)۔

فتاویٰ میں تصریح ہے کہ جب حمل سے عورت یا بچہ کا ضرر ہو تو استقطاب حمل جائز ہے (امداد الفتاویٰ ۲۰۵، ۳)۔ جب استقطاب حمل جائز ہے تو منع حمل بدرجہ اولیٰ جائز ہوگا ”لأن الممنوع أخف من الدفع“

شرم و حیا اور لڑکی پیدا ہونے کے خوف سے منع حمل:

بہت سے نوجوان یا خیال کرتے ہیں کہ ابھی سے ہم عیال دار اور بچہ والے ہو جائیں گے یا ماں باپ کہے جانے لگیں گے، اس بات سے ان کو شرم آتی ہے۔
یا وہ اس بات سے ڈرتے ہیں کہ کہیں لڑکی نہ پیدا ہو جائے اور اس وجہ سے وہ منع حمل کی تدبیر اختیار کرتے ہیں۔

سوخوب سوچ لینا چاہئے کہ یہ غدر ہرگز قابلِ قبول نہیں، یہ مقصد شریعت مطہرہ کے خلاف ہے، محققین نے تصریح فرمائی ہے کہ جو حیا شرم اچھے کام سے روک دے وہ حیانہ موم اور قابلِ ترک ہے۔

اور لڑکی پیدا ہونے سے ڈرنا اور بچنا مشرکین مکہ کا طریقہ تھا، انہیں کی بابت فرمایا گیا ہے:

”وَإِذَا بُشِّرَ أَحَدُهُمْ بِالْأُنْشَى ظَلَّ وَجْهُهُ مُسُوًّدًا وَهُوَ كَظِيمٌ“ (سورہ نحل: ۵۸)۔

اسلام نے آکر ان سب باتوں کو ختم کیا اور حضور ﷺ نے فرمایا: ”قابلِ مبارکباد ہے وہ شخص جس کے پہلے لڑکی پیدا ہو،“ (معمولات نبوی)۔

عورت کی بداخلاتی کے سبب منع حمل:

بعض فقہاء کرام نے تصریح فرمائی ہے کہ اگر عورت بداخلاتی، سخت مزاج ہو اور اولاد پیدا ہو جانے کے بعد اس کی بداخلاتی میں اضافہ ہونے کا خطرہ ہو تو ایسی صورت میں بھی منع حمل (عزل) کی اجازت ہے (طحاوی ۷۶۲)۔

بظاہر یہاں پر منع حمل سے مقصود عورت کی بداخلاتی اور کجھی سے پچنا ہے، اور ایسا کوئی امر مقصود نہیں جو شریعت کے خلاف ہو، اس لئے قواعد کی رو سے اس کی اجازت ہونی چاہئے، لیکن بہتر اور کمال کا درجہ یہ ہے کہ سب کچھ برداشت کر کے تکشیر امت کا ذریعہ بن کر حضور ﷺ کی روح کو خوش کرے۔

مفلسی اور تنگدستی کی وجہ سے منع حمل کی تدبیر اختیار کرنا:

بہت سے حضرات تنگدستی اور فقر و فاقہ کی وجہ سے منع حمل کی تدبیر اختیار کرتے ہیں اور اس کو وہ جائز سمجھتے ہیں، لیکن اس غرض سے منع حمل کی تدبیر اختیار کرنا اصول شریعت کے خلاف نیز تقدیر پر ایمان کا حلقہ نہ ہونے کی علامت ہے۔

مفلسی اور فقر و فاقہ کی وجہ سے اولاد سے چھکا کارا حاصل کرنا خواہ قتل کے ذریعہ ہو یا کسی بھی ذریعے سے ہوا گراس کی علت اور اس کا مدار فقر و فاقہ کو ظہراً یا جائے گا تو قرآن نے اس علت کی بہت پہلے ہی کھلے الفاظ میں تردید فرمادی ہے جس کے بعد گنجائش باقی نہیں رہتی کہ اولاد سے اعراض کا مدار فقر و فاقہ کو بنا یا جائے۔

اہل عرب فقر و فاقہ ہی کے خوف سے اولاد کو قتل کر دیا کرتے تھے، اللہ تعالیٰ نے فرمایا:

”وَلَا تَقْتُلُوا أُولَادَكُمْ مِنْ إِمْلَاقٍ“ (سورہ انعام: ۱۵۱)۔

یعنی اولاد کو فقر و فاقہ کے سب سے قتل نہ کرو

اگرچہ یہاں قتل کی ممانعت ہے لیکن جس بنا پر وہ قتل کیا کرتے تھے اس بنا (فقر و فاقہ)

کی اس آیت میں صاف طور پر تردید کی گئی ہے اور آگے فرمایا:

”نَحْنُ نَرْزُقُكُمْ وَإِيَّاهُمْ“ (سورہ انعام: ۱۵) ہم تم کو بھی رزق دیتے ہیں

اور ان کو بھی دیں گے۔ اور فرمایا:

”وَمَا مِنْ ذَآبَةٍ فِي الْأَرْضِ إِلَّا عَلَى اللَّهِ رِزْقُهَا“ (سورہ ہود: ۲۰)۔

زمین میں جتنے بھی بنسنے والے ہیں سب کا رزق اللہ ہی کے ذمہ ہے۔

ان آیات قرآنیہ سے واضح طور سے معلوم ہوا کہ فقر و فاقہ کی وجہ سے اولاد سے اعراض کرنا درست نہیں، اور آیت کے اندر اصلاً اسی فقر و فاقہ کی بنیاد ہی کی تردید مقصود ہے کیوں کہ نفس قتل تو بہر صورت ممنوع ہے، خواہ کسی بھی وجہ سے ہو، یہاں پر خصوصیت کے ساتھ مغلسی ہی کے سبب سے قتل سے منع کیا گیا ہے اس کا مطلب یہ تو نہیں کہ اگر مغلسی کے سبب سے قتل نہ ہو تو جائز ہے بلکہ اصلاً اس آیت میں اس سبب ہی کی تردید مقصود ہے۔

الغرض رزق کا معاملہ تقدیر سے متعلق ہے نہ کہ تدبیر سے، اس لئے رزق کی تنگی اور فقر و فاقہ کی وجہ سے منع حمل کی تدبیر اختیار کرنے کی اجازت نہیں۔

فساد زمانہ اور اولاد کے نافرمان ہونے کے خطرہ سے منع حمل:

فقہاء کرام نے تصریح فرمائی ہے اور کتب فتح القدير، بحر الرائق، درختار شامی طحطاوی وغیرہ میں اس کا تذکرہ موجود ہے کہ فساد زمانہ کی وجہ سے منع حمل (عزل) جائز ہے۔

”وَفِي الْفَتاوِيَ اَنَّ خَافَ مِنَ الْوَلَدِ السُّوءِ فِي الْحَرَةِ يَسْعَهُ الْعَزْلُ

بغیر رضاها لفساد الزمان فليعتبر مثله من الاعذار مسقطاً

لاذنها“ (شامی ۲/۳۱۲)۔

یعنی اگر ماحول کے بگاڑ اور فساد زمانہ کی وجہ سے اولاد کے بگڑ جانے کا قوی

امکان ہو تو ایسی صورت میں عزل جائز ہے عورت کی اجازت کی بھی ضرورت نہیں۔

اسقاط حمل:

ماقبل میں تفصیل گزرچکی ہے کہ ضبط تولید کی تین صورتیں ہیں۔

۱-قطع نسل، ۲-منع حمل، ۳-اسقاط حمل۔

قطع نسل و منع حمل کی تفصیل گزرچکی ہے اسقاط حمل کے احکام یہ ہیں۔

اسقاط حمل جب بھی ہوگا دو مرحلوں میں سے کسی نہ کسی ایک مرحلہ میں ہوگا، یا تو اس

میں نخ روح (جان) پڑچکی ہوگی یا نہیں۔ دونوں کے احکام جدا گانہ ہیں۔

فقہاء کرام کی تصریح کے مطابق حمل میں جان ایک ۱۲۰ سو بیس دن میں پڑتی ہے۔

(عامگیری ار ۳۳۵)۔

جس عورت کے حمل کا استقاط ہوگا اس کی بھی دو صورتیں ہیں، یا تو بغیر کسی عذر و ضرورت

کے ہوگا یا عذر کے سبب ہوگا۔ پھر عذر یا توحیرج و مشقت کے درجہ کا ہوگا یا ضرورت و اضطرار کے

درجہ کو پہنچا ہوگا ہر ایک کے احکام جدا گانہ ہیں۔

اسقاط حمل کا مأخذ:

ہے ظاہر عہد صحابہ میں اسقاط حمل کی صورت نہیں پائی جاتی تھی لیکن فقہاء کرام نے اس کا

تذکرہ فرمایا ہے اور عزل کے حکم پر قیاس کرتے ہوئے اس کے احکام بیان فرمائے ہیں۔

مقصد کے لحاظ سے گو عزل و اسقاط حمل دونوں متحد ہیں لیکن سبب کے اعتبار سے دونوں

مختلف ہیں۔ عزل میں اولاد سے اعراض سبب بعید کے درجہ میں ہے اور اسقاط میں اولاد سے

اعراض سبب قوی اور قریب کے ذریعہ ہوتا ہے۔

” و ينتزع من حكم العزل حكم معالجة المرأة اسقاط النطفة قبل

نفح الروح —— و يمكن ان يفرق بأنه اشد لأن العزل لم يقع

فيه تعاطي السبب و معالجة السقط تقع بعد تعاطي السبب ” (فتح

القدیر لابن ہمام)۔

بہر حال نظر حرم میں پہنچ گیا تو لامالہ اس سے ایک زندگی وجود میں آئے گی اس کا ازالہ کرنا (اسقاط کرنا) دراصل زندگی کو ختم کرنا ہے (شامی ۵۲۲/۲)۔

بغیر عذر کے اسقاط حمل:

بغیر کسی عذر کے نہ تو کوئی شدید بیماری ہو اور نہ ہی حرج و مشقت لاحق ہو تو بغیر کسی مجبوری کے خواہ مخواہ اسقاط حمل کرنا جائز ہیں۔ خواہ حمل میں جان بھی نہ پڑی ہو۔ ”ویکرہ ان تسعی لاسقط حملها و جاز بعدر الخ“ (در مختار، شامی قبیل احیاء الموت، امداد الفتاویٰ ۲۰۵/۳)۔

عذر کی وجہ سے اسقاط حمل:

اگر کوئی مہلک بیماری لاحق ہے، یا عورت سخت ترین کمزوری کا شکار ہے یا جلدی جلدی بچہ ہونے سے عورت یا بچہ کا ضرر ہو گا تو ایسی صورت میں اس وقت تک اسقاط حمل جائز ہے جب تک کہ جان نہ پڑی ہو، یعنی ۱۲۰ دن سے قبل، ورنہ جائز نہیں (امداد الفتاویٰ ۲۰۵/۳)۔ ”وكذا لک امرأة يسعها ان لا تعالج لاسقط الحبل مالم يستثنى شيء من خلقه“ الخ (عامگیری ۳۳۵/۱)۔

اضطرار کے وقت اسقاط حمل:

ضرورت و اضطرار کے وقت جب کہ لقین طور سے عورت کے پیٹ میں بچ رہنے سے اس کی جان کا خطرہ ہو، جیسا کہ بعض حالات میں ایسا ہوتا ہے۔ ایسی صورت میں اگر حمل میں جان نہ پڑی ہوتب تو اسقاط جائز ہی ہے اور اگر جان پڑ گئی ہو اور حمل باقی رکھنے میں عورت کی جان کے خطرہ کا پورا یقین ہو تو بھی ایسی صورت میں ”اخف الضررین“ کے قاعدہ سے حمل کا اسقاط جائز ہے۔

”من ابلى ببلیتین فلیختر اهونهما“ (الاشاہ)۔

دو مصیبتوں کا شکار ہونے اور دو ضرر لاحق ہونے کی صورت میں بلکہ مصیبت اور کم درجہ کے ضرر کو اختیار کر لینا چاہئے۔

یہاں پر حمل کا استقطاب اور اس کی جان کا خیال عورت کی جان کے مقابلہ میں اخف ہے اس لئے اس کی اجازت ہوگی (الأخلاق والحرام في الإسلام، ص ۱۲۸، تحدیث نسل، ۹۶)۔

تنبیہ: اس مسئلہ میں مسلم وغیرہ کا کوئی فرق نہیں، جو صورتیں مسلمان کے حق میں ناجائز ہیں غیر مسلم کے حق میں بھی ناجائز ہیں۔ ولا تعاونوا على الاثم ، نوح عليه السلام کی دعاء پر اس کو قیاس کرنا درست نہیں۔ کیونکہ نوح عليه السلام کو بتلا دیا گیا تھا کہ آپ کی قوم کے لوگ اب ایمان نہیں لاسکتے، ”أَنَّهُ لَنْ يُؤْمِنَ مِنْ قَوْمٍ كَإِلَّا مَنْ قَدْ أَمِنَ“ (سورہ نوح: ۳۶: ۲۷) اس لئے نوح عليه السلام نے بد دعا فرمائی اور：“لَا يَلِدُو إِلَّا فَاجِرًا كَفَّارًا“ (سورہ نوح: ۲۷) فرمایا۔ ہمارے پاس کوئی وجہ نہیں آتی ہے جس کی بنا پر ہم یہ کہہ سکیں کہ ان کی اولاد کافر ہی مرے گی۔

خلاصہ کلام:

ضبط تولید کی ممکنہ صورتیں کل تین ہیں۔

۱-قطع نسل، ۲-منع حمل، ۳-استقطاب حمل۔

قطع نسل: بہر صورت ناجائز ہے، البتہ اخطر اری صورت میں جائز ہے۔

منع حمل: (۱) کی تدبیر فی نفس مباح ہے اور اغراض و مقاصد سے اس میں جواز یا عدم جواز کا حکم ہوگا۔

۲- منع حمل انفرادی اور شخصی طور سے جائز ہے۔ اجتماعی اور قانونی طور سے اس کا جواز نہیں۔

۳- عورت کی کمزوری اور بیماری کی وجہ سے منع حمل جائز ہے۔

- ۲- محض دشواری و مشقت سے بچنے کے لئے جائز نہیں۔
- ۵- فقر و فاقہ کے سبب سے منع حمل جائز نہیں۔
- ۶- شرم و حیا اور لڑکی پیدا ہونے کے خطرہ سے منع حمل جائز نہیں۔
- ۷- آزادی کی زندگی گزارنے کے لئے منع حمل جائز لیکن فتنہ ہے۔
- ۸- عورت کے حسن و جمال کو باقی رکھنے کے لئے منع حمل جائز ہے۔
- ۹- جلدی جلدی بچوں کے ہونے سے کمزور اولاد ہونے کے خطرہ سے منع حمل جائز ہے۔

۱۰- فساد زمانہ اور اولاد کے نافرمان ہونے کے سبب سے منع حمل جائز نہیں۔
(فساد زمانہ کی وجہ سے حضرات فقهاء نے جو بلاحرہ کی اجازت کے عزل کو جائز قرار دیا ہے اس سے راقم کو اتفاق نہیں ہے)۔

- اسقط حمل:
- ۱- بغیر عذر کے ناجائز ہے خواہ حمل میں جان نہ پڑی ہو۔
 - ۲- عذر کے سبب سے جائز ہے بشرطیکہ حمل میں جان نہ پڑی ہو۔
 - ۳- اخطر ار کے سبب سے اسقط حمل جائز ہے خواہ حمل میں جان پڑ چکی ہو۔



ضبط تولید کا شرعی حکم

مفتي محمد جنيد عالم قاسمي

آج کے فقہی سیمینار ۱۹۸۹ء مطابق ۱۴۰۹ھ کا موضوع ”خاندانی منصوبہ بندی، اور موانع حمل تداریک کرنا“ ہے۔ حق تعالیٰ جزائے خیر عطا فرمائے ڈاکٹر محمد منظور عالم صاحب ڈائرکٹر انسٹی ٹیوٹ آف آئکلیو اسٹڈیز نئی دہلی، اور قاضی شریعت امارت شرعیہ بہار واڑیسہ جناب مولانا قاضی مجاہد الاسلام قاسمی صاحب کو، جن کی سعی و کاوش سے اس سیمینار کا انعقاد عمل میں آیا، اور میں ان دونوں حضرات کا تبدل سے شکر گزرا ہوں کہ انہوں نے ایسے اہم موضوع پر ناچیز کو کچھ کہنے کا موقع فراہم کیا اور مجھے اس کی دعوت دی، دور جدید کے تقاضوں کے پیش نظر اس طرح کی مجلس اور سیمینار کا انعقاد باعث خیر و برکت اور امت کے لئے نیک فال ہونے کے علاوہ اپنی جگہ نہایت ہی اہم اور رفع بخش ہے، اور اس سے انکار نہیں کیا جاسکتا ہے کہ اس طرح کی مجلسوں میں اکابر علماء، مفتیان کرام اور دانشوروں کے ذریعہ کئے ہوئے فیصلے نہ یہ کہ صحیح ہوں گے، بلکہ اجماع امت کا درج پا کرامت کے لئے قبل عمل، بہترین نمونہ اور روشنی کا بینار ثابت ہوں گے۔

حضرات! جس موضوع کا ذکر آج کی اس مجلس میں کیا گیا وہ ہمارے لئے جدید اور اجنبی نہیں ہے، قروں اولیٰ یعنی صحابہ کرام رضوان اللہ علیہم اجمعین کے دور اور ان کے بعد کے ادوار میں بھی پیش آچکا تھا، اور اس طرح کے مسائل کا جواب قبل بھی مناسب وقت پر مناسب

دیا گیا۔ لیکن موجودہ دور میں لمحس کی اس تھیوری نے اسے اہم اور قابلِ توجہ بنا دیا ہے جس میں آبادی کی کثرت اور وسائلِ معاش کے محدود ہونے کا ہوا کھڑا کرنا پایا جاتا ہے، اس لئے علاج اور اس کی تدایری کی یافت ہو جانے کا بھی کچھ نہ کچھ حصہ اس طرح کے مسائل کھڑے کرنے میں پایا جاتا ہے۔ اس لئے سخت ضرورت اس بات کی تھی کہ ان مسائل اور ان کی مختلف صورتوں کی علاحدہ علاحدہ تفاصیل سامنے لا کر ان کا مناسب حل شرع اسلامی کی روشنی میں تلاش کیا جائے اور اس پر مناسب فصلے لئے جائیں۔

انسانی آبادی کو محدود کرنے اور خاندانی منصوبہ بندی کے لئے ضبط تولید کی ضرورت پڑے گی جس کے مختلف طریقے اور متعدد صورتیں ہو سکتی ہیں جو مندرجہ ذیل ہیں:

۱- مرد، عورت دونوں کی تولیدی قوت و صلاحیت کو نسبندی یا آپریشن یا کسی دوا کے ذریعہ ہمیشہ کے لئے ختم کر دینا۔

۲- عارضی موائع حمل تدبیر اختیار کر کے قبی طور پر استقرار حمل سے اجتناب کرنا۔

۳- استقرار حمل کے بعد اس کا اسقاط۔

ضبط تولید کے اسباب و محرکات بھی مختلف ہو سکتے ہیں۔

(الف) اقتصادیات، یعنی مال و اسباب کی قلت جس کی وجہ سے اولاد کی پرورش و پرداخت اور تعلیم و تربیت ایک اہم اور مشکل ترین مسئلہ بن جائے۔

(ب) خاندان کو چھوٹا رکھنا اولاد کی صحیح تعلیم و تربیت کی غرض سے، یا اس قسم کے دیگر غیر شرعی عذر عملاً عورت کی ملازمت کی دشواریوں اور دیگر مشغولیتوں کی بنا پر تربیت اولاد کے لئے موقع نہ ملنے یا عورت کے حسن و جمال کو باقی رکھنے کے لئے۔

(ج) کسی شرعی عذر کے پیش نظر جس کی تفصیل انشاء اللہ آگے آئے گی۔

اب ہر ایک کے احکام ترتیب و ارز کر کئے جاتے ہیں۔

ضبط تولید بر بنائے اقتصادیات:

معاشی پریشانی اور مال و اسباب کی قلت کے پیش نظر ضبط تولید (خواہ عارضی ہو یا مستقل) کا نظریہ غیر اسلامی اور غیر شرعی ہے اور قادر المطلق خدا کے مقابلہ میں ایک کمزور انسان کا یہ دعویٰ ہے کہ رزق کا ضمن مالک حقیقی اور خالق کائنات نہیں بلکہ انسان ہے۔ حالانکہ قرآن کریم نے صاف اعلان کر دیا ہے کہ رزق کا ضمن اللہ ہے۔

”وَمَا مِنْ ذَآتٍ فِي الْأَرْضِ إِلَّا عَلَى اللَّهِ رِزْقُهَا“ (سورة ہود: ٦٠)۔

حافظ ابن کثیر نے اس آیت کے ذیل میں لکھا ہے:

”اَخْبَرَ رَبِّ الْعَالَمِينَ أَنَّهُ مُنْتَكِفٌ بِأَرْزَاقِ الْمَخْلُوقَاتِ مِنْ سَائِرِ الْأَرْضِ

صغیرہا و کبیرہا بحریہا و بربیہا“ الخ

”لِيَعْلَمَ اللَّهُ تَعَالَى رُوْيَةً زَمِنَ پَرْ جَلَنَے والی تمام جاندار مخلوق کے رزق کا کافیل ہے،
خواہ وہ چھوٹی ہو یا بڑی، بھری ہو یا برسی۔

دوسری جگہ ارشاد ربانی ہے:

”تَمَ اپنی اولاد کو فقر و فاقہ اور تنگ دستی کے خوف سے قتل نہ کرو، اس لئے کہ رزق

رساں ہم ہیں نہ کہ تم۔ ہم انہیں بھی رزق دیتے ہیں اور تم کو بھی“

”وَلَا تَقْتُلُوا أُولَادَكُمْ خَشْيَةً إِمْلَاقَ نَحْنُ نَرْزُقُهُمْ وَإِيَّاكُمْ“ (سورة اسراء: ٣١)۔

حافظ ابن کثیر نے صحیحین سے حضرت عبد اللہ بن مسعودؓ کی ایک روایت نقل کی ہے جس میں شرک کے بعد سب سے بڑا گناہ اسی کو کہا گیا ہے کہ معاشی پریشانی کے خدشہ سے اولاد کو قتل کیا جائے۔ الفاظ حسب ذیل ہیں:

”وَفِي الصَّحِيحَيْنِ عَنْ عَبْدِ اللَّهِ بْنِ مَسْعُودٍ قَالَ يَارَسُولَ اللَّهِ أَنِّي ذَنَبْ أَعْظَمْ؟ قَالَ إِنْ تَجْعَلْ لِلَّهِ نَذَارًا وَهُوَ خَلْقُكَ، قَيلَ ثُمَّ أَيْ؟ قَالَ

ان تقتل ولدك خشية ان يطعم معك ”الخ (تغیرات ۳۸۳)۔

خلاصہ یہ کہ معاشر تنگی و بدحالی کے اندیشه سے ضبط تولید کرانا اللہ پر اعتماد اور اس کی رزاقیت پر ایمان رکھنے کے صریح منافی ہے اس لئے اس غیر شرعی اور بے بنیاد مقصد کے پیش نظر ضبط تولید کرانا ناجائز اور حرام ہے خواہ ضبط تولید عارضی ہو یا مستقل۔ ضبط تولید کی اجازت قطعاً نہیں دی جاسکتی ہے۔

ضبط تولید خاندان کو محدود رکھنے کے لئے:

چھوٹا اور محدود خاندر کھنے کا نظریہ بھی منشاء شریعت کے خلاف ہے۔ شریعت کا منشاء تکشیر امت ہے نہ کہ خاندان کو کم سے کم کرنا، یہی وجہ ہے کہ رسول اللہ ﷺ نے نوجوانوں کو نکاح کرنے کی ترغیب دی اور یہ فرمایا کہ ایسی عورت سے نکاح کرو جو زیادہ محبت کرنے والی اور زیادہ بچہ دینے والی ہو، اس لئے کہ قیامت کے دن میں اپنی امت کی کثرت پر فخر کروں گا۔

”تزوجوا الودود الولود فانى مکاثر بكم الامم“ (رواہ ابو داؤد)۔

نکاح کے اہم اور بنیادی مقاصد میں سے تو الودوت نسل اور افراکش نسل ہے، لہذا محدود خاندان کے نظریہ کو سامنے رکھتے ہوئے بھی ضبط تولید کی شرعاً کوئی گنجائش نہیں ہے۔

ضبط تولید عورت کی ملازمت کی وجہ سے:

گھر یا نظم و نق سنہلانے کی ذمہ داری عورت کی ہے اور باہر کے امور کی انجام دی مرد کے ذمہ ہے، نیز بیوی اور نابالغ اولاد کا نفقہ شوہر پر ہے، جس کی وجہ سے عورت کو ملازمت کرنے یا کوئی دوسرا ذریعہ معاش تلاش کرنے کی ضرورت نہیں ہے۔

فقہاء کرام نے لکھا ہے کہ شوہر اپنی بیوی کو ہر اس عمل سے روک سکتا ہے جس کے کرنے سے شوہر کے حقوق کی تتفیص ہو رہی ہو یا اس کو ضرر و نقصان پہنچ رہا ہو یا اس کام کے لئے

بیوی کو شوہر کے گھر سے نکلا پڑے، لہذا اگر شوہر گھر یا نظم و نص سنبھالنے کے لئے اپنی بیوی کو ملازمت سے روکنا چاہے تو شرعاً شوہر کو اس کا اختیار ہوگا، اور منع کرنے کے باوجود وہ ملازمت کرے گی تو گھر ہوگی۔

”وفى البحر له منعها من الغزل و كل عمل و لو تبرعاً لاجنى
الخ. وفي الشامى و ينبعى عدم تخصيص الغزل بل له ان يمنعها
من الاعمال كلها المقتبة لكسب لأنها مستغنية عنه لوجوب
كفايته عليه وكذا من العمل تبرعاً بالاولى..... والذى ينبعى
تحريره ان يكون له معنها عن كل عمل يودى الى تنقيص حقه او
ضرره الى خروجهما من بيته“ (شامی ۲۶۵/۲ باب الفقفات)۔

بہر حال عورت کے لئے ملازمت ضروری نہیں ہے، لہذا ملازمت کی وجہ سے بھی ضبط تولید کی شرعاً اجازت نہیں دی جاسکتی ہے۔

حسن قائم رکھنے کے لئے:

اسی طرح حسن باقی رکھنے یا سماجی امور میں دلچسپی لینے کی وجہ سے بھی ضبط تولید کی اجازت شرعاً نہیں ہے کیونکہ یہ ایسے معتبر عذر نہیں ہیں جن کی وجہ سے ایک ناجائز اور مکروہ امر کی اجازت مل سکے۔ ایسا دلچسپی کیا ہے کہ کسی عورت کا حسن زیادہ اولاد ہونے پر بھی باقی رہ گیا جب کہ دوسری عورت کا حسن کم اولاد سے ہی ختم ہو گیا۔ بلکہ بعض عورتوں کے حسن و صحت میں اولاد ہونے کی وجہ سے اضافہ بھی ہوا ہے۔

نسبندی یا آپریشن کسی مجبوری کی وجہ سے:

نسبندی یا آپریشن درحقیقت اختصار کی واضح نظر ہے جس کی اجازت صحابہ کرام نے چاہی تھی لیکن حضور اکرم ﷺ نے اس کی اجازت نہیں دی کہ صحابہ کرام نے تبتل یعنی عورتوں سے

علیحدگی یا نکاح نہ کرنے کی اجازت چاہی تو اس کی بھی اجازت نہیں ملی، صحابہ کرام کا بیان ہے کہ اگر حضور اکرم ﷺ تبتل کی اجازت دیتے تو ہم خصی کرائیتے۔ یہ حدیث بخاری و مسلم کی ہے (مقلوۃ ۲۶۷/۲)۔

حضرات امام نوویؒ نے اس حدیث کی شرح میں لکھا ہے:

”وَهُذَا مَحْمُولٌ عَلَىٰ أَنْهُمْ كَانُوا يَظْمُونُ جُوازَ الْاِخْتِصَاءِ بِاجْتِهَادٍ وَلَمْ يَكُنْ ظَنُّهُمْ هَذَا موافقاً فَإِنَّ الْاِخْتِصَاءَ فِي الْأَدْمَى حَرَامٌ صَغِيرًاً أَوْ كَبِيرًاً“ (نووی)۔

یعنی یہ محمول ہے اس بات پر کہ صحابہ اپنے اجتہاد سے سمجھتے تھے کہ خصی کرانا جائز ہے حالانکہ ان کا یہ ظن شریعت کے موافق نہیں تھا۔ اس لئے کہ آدمی کا خصی کرانا حرام ہے۔ خواہ چھوٹا ہو یا بڑا۔

درستار میں ہے: ”وَإِمَّا خَصَاءُ الْأَدْمَى فَحَرَامٌ“ (الدرستار علی ہاشم ردا محترم ۲۲۹/۵)۔

نیز نسیبندی یا آپریشن میں تغیر خلق بھی ہے، جس کو قرآن نے شیطانی عمل قرار دیا

ہے۔

”وَلَا مَرْأَتَهُمْ فَلَيُبَتِّكُنَّ اذَانَ الْأَنْعَامِ وَلَا مَرْأَتَهُمْ فَلَيُغَيِّرُنَّ خَلْقَ اللَّهِ“ (سورہ نساء: ۱۱۹)۔

حتیٰ کہ حضرت شاہ ولی اللہ صاحب محدث دہلوی نور اللہ مرقدہ نے اپنی شہرہ آفاق کتاب جیۃ اللہ البالغہ میں اس مسئلہ پر بحث کرتے ہوئے یہ لکھا ہے کہ اعضاء تناسل کو قطع و برید کرنے یا قوت باہ کو ختم کر دینے والی دوائیں کا استعمال بھی تغیر خلق کے مرادف ہے۔

”وَكَذَلِكَ جَرِيَانُ الرِّسْمِ بِقطْعِ أَعْضَاءِ النَّسْلِ وَاسْتِعْمَالِ الدَّوْيَةِ الْقَامِعَةِ لِلْبَاهَةِ وَالتَّبْتَلِ وَغَيْرُهَا تَغْيِيرُ لِخَلْقِ اللَّهِ وَإِهْمَالِ

لطلب النسل” (جیۃ اللہ الباریۃ ۲/۱۲۳)۔

فقہاء نے یہاں تک صراحت فرمائی ہے کہ قوتِ تولید کو ضائع کر دینا بھی تعزیری جرم ہے اور اس کا وہی تاویل واجب ہوتا ہے جو ایک پوری جان کو ہلاک کر دینے کا ہے:

”تجب الدية في إبطال قوة حبل من المرأة لفوات النسل و في إبطال قوة الحبل من الرجل أيضاً“ (الفقہ علی المذاہب الاربع ۵/۳۲۱)

لہذا عام یا غیر اضطراری حالات میں نسبتی یا آپریشن کرانے کی شرعاً اجازت نہیں ہوگی۔

اضطراری حالت میں آپریشن کی اجازت:

البتہ بعض اضطراری حالت میں شریعت نے ممنوعات کو مباح قرار دیا ہے، مثلاً گلے میں پھنس جائے تو اس صورت میں جان بچانے کے لئے شراب کا استعمال ضرورت جائز ہے۔ اسی طرح شدت بھوک میں جبکہ کھانے کی کوئی چیز نہ ہو اور جان جانے کا اندیشہ ہو تو اس صورت میں بھی مردار کے گوشت کا استعمال بقدر ضرورت جائز ہے جس سے کہ جان بچ سکے ”الضرورات تبيح المحظورات، والضرورات تقدر بقدر الضرورة“ اصول فقہ کا مسلمہ قاعدہ ہے۔ اس لئے اگر عورت کی صحت روز بروز خراب ہوتی جا رہی ہو اور ماہر دیانت دار ڈاکٹر یہ کہہ کہ آپریشن کرانے بغیر صحت ممکن نہیں ہے۔ آپریشن کے بغیر جان خطرہ میں ہے تو اس صورت میں عورت کے لئے آپریشن کرانے کی گنجائش ہونی چاہئے۔

اسی طرح تین بچے می مجرماً آپریشن کے ذریعہ پیدا ہوئے تو چوتھے بچے کے لئے آپریشن کی کوئی جگہ نہیں رہتی جس کی وجہ سے حاملہ کی جان خطرہ میں ہوگی، اس لئے اس صورت میں بھی آپریشن کی گنجائش ہونی چاہئے۔

مفتي عبدالرحيم صاحب لاچپوري نے بھی سخت مجبوري کی حالات میں عورت کے لئے

نسبتی یا آپریشن کی اجازت دی ہے اور جائز لکھا ہے۔ جواب ملاحظہ ہو:

”جب کمزوری اور طبیعت کی خرابی کی وجہ سے حمل کی قراری دشوار ہے، حمل برداشت نہیں ہو سکتا تو اولاً ایسا علاج کیا جاوے کہ کچھ عرصہ تک استقرار حمل نہ ہو۔ یعنی حمل نہ ٹھہرے۔ پھر اگر یہ وقت تدبیر مفید ثابت نہ ہو تو بالآخر مسلمان دیندار حاذق حکیم، یا مسلمان دین دار تجربہ کارڈ اکٹر کے کہنے کے مطابق آپریشن کرانا جائز ہے، اس معاملہ میں غیر مسلم ڈاکٹر یا حکیم کی صلاح غیر معتبر ہے۔

(فتاویٰ رحیمیہ ۲۱۵/۳)۔

حضرت مولانا مجاهد الاسلام قاسمی قاضی شریعت امارت شرعیہ بہار والیس نے اس سوال (ایک شخص نے اپنی بیوی کا آپریشن کرایا ہے اس کی امامت درست ہے یا نہیں؟) کے جواب میں لکھا ہے:

”اگر کسی شخص نے اپنی بیوی کی خرابی صحت کی بنیاد پر بڑے خطرہ سے بچنے کے لئے معتمر ڈاکٹر کے مشورہ پر بیوی کا آپریشن کرایا ہو تو وہ مذکور ہے اور اگر محض زیادتی اولاد کے خطرہ سے بچنے کے لئے ایسا کیا ہے تو وہ فاسق ہے اور فاسق کی امامت مکروہ ہے۔“

قاضی شریعت کے اس جواب سے سخت مجبوری کی حالت میں عورت کے لئے آپریشن کرنے کا جواز معلوم ہوتا ہے، نیز مولانا سید منت اللہ رحمانی امیر شریعت بہار والیس، کے کتابچہ ”خاندانی منصوبہ بندی“ کی عبارت سے بھی سخت مجبوری کی حالت میں عورت کے لئے آپریشن کرنے کا جواز معلوم ہوتا ہے، لکھتے ہیں:

” بلاشبہ یہ بات اہم اور قابل توجہ ہے کہ کسی عورت کی صحت اگر تجربہ کا طبیبوں کی نگاہ میں اس لائق نہیں کہ وہ حمل اور ولادت کے دشوار گزار مرحلوں سے گزر سکے اور اس کی جان کو خطرہ یا کسی بڑے نقصان کا اندریشہ ہو تو ایسی صورت میں اس عورت کو ایسے جائز طریقوں کے استعمال کی رائے دی جاسکتی ہے جو اس کی

صحت جسمانی اور جان بچانے کے لئے ضروری اور مناسب ہوں،“ (خاندانی منصوبہ بندی / ۲۵)۔

کسی شرعی مجبوری کی وجہ سے عارضی موانع حمل تدابیر کا استعمال:

عارضی موانع حمل تدابیر مثلاً لوپ یا نزدیک وغیرہ کا استعمال در حقیقت عزل کے حکم میں ہے، عزل کے جواز اور عدم جواز، کراہت اور عدم کراہت میں فقهاء کے آراء مختلف نظر آتے ہیں۔ لیکن علامہ عثمانی نے مسلم شریف کی شرح ”فتح الہم“ میں تمام اقوال اور ان کے دلائل پر محاکمه کے بعد یہ فیصلہ دیا ہے کہ عزل مکروہ اور ناپسندیدہ عمل ہے، حرام نہیں۔

”فالذى ترجح من مجموع الأدلة كراهة العزل و كونه غير مرضي من غير تحريم“ (فتح الہم، ۵۱۳/۳)۔

لہذا عام حالات میں تو عارضی موانع حمل تدابیر کے استعمال کی شرعاً اجازت نہ ہوگی، البتہ کوئی عذر موجود ہو تو شرعاً ان عارضی تدابیر کو استعمال کرنے کی اجازت ہوگی۔ شرعی عذر مثلاً عورت کمزور ہے، حمل کی متحمل نہیں، یا بوقتِ تولید ناقابل برداشت تکالیف کا ہونا، یا ایامِ رضاعت میں استقرار حمل سے بچ کو ضرر لاحق ہونا، یا شوہر مسلسل سفر میں رہتا ہے جس کی وجہ سے بچے کی تربیت و نگہداشت میں دشواری ہو یا مادی دماغی اور جسمانی اعتبار سے کمزور اور معدور ہونے کی وجہ سے بچوں کی تربیت سے قاصر ہو، یا ماہراطیاء کی نظر میں پیدا ہونے والے بچے کا خطرناک موروثی امراض میں بنتلا ہو سکنے کا ظن غالب ہو یا دو بچوں کے درمیان مناسب وقفتا کہ ہر بچے کی صحیح تربیت ہو سکے یا اور اس قسم کے شرعی عذر کی بنابر عارضی موانع حمل تدابیر اختیار کرنا شرعاً جائز ہوگا۔

اسقطاط حمل:

اسقطاط حمل کی تین صورتیں ہو سکتی ہیں۔

- (الف) حمل میں جان پڑ جانے کے بعد اسقاط۔
- (ب) حمل میں جان پڑ نے سے قبل اور اعضاء کی تخلیق کے بعد اسقاط۔
- (ج) اعضاء کی تخلیق سے قبل اسقاط۔

پہلی صورت:

۱۲۰ رون یعنی چار ماہ کے بعد حمل میں جان پڑ جاتی ہے، البتہ عبد اللہ بن عباس سے چار ماہ دن کے بعد جان پڑنے کی روایت منقول ہے جس کو امام احمد نے اختیار کیا ہے۔
 ”کما فی الشامی، نقل بعضهم أنه اتفق للعلماء أن نفح الروح لا يكون إلا بعد أربعة أشهر أى عقبها كما صرحت به جماعة وعن ابن عباس أنه بعد أربعة أشهر و عشرة أيام و به أخذ أحمد“
 (شامی مطلب فی احوال السقط و احكامه ۲۷۹/۱)

اور فقهاء نے صراحة کی ہے کہ حمل میں جان پڑ جانے کے بعد بالاتفاق اس کا اسقاط جائز نہیں، لہذا نفح روح یعنی ۳ ماہ بعد باتفاق علماء اور ۴ ماہ دن بعد برداشت عبد اللہ بن عباس اسقاط جائز نہیں ہے، اور اس صورت میں حمل کا اسقاط قتل نفس کے مرادف ہوگا، البتہ اگر حمل میں جان پڑ جانے کے بعد بھی عورت کی صحت بالکل خراب ہو جائے اور ماہر تجربہ کارڈاکٹر کے کہنے کے مطابق اسقاط کے بغیر اس کی جان بچانا ممکن نہ ہو تو اس صورت میں ”یختار أهون البليتين“ اور ”لو كان أحدهما اعظم ضرراً من الآخر فان الأشد يزال بأخف“ (الاشبه والنظائر ۱۳۳)۔ ان جیسے مسلمہ اصول کے پیش نظر عورت کی جان بچانے کی غرض سے اسقاط کی اجازت ہوئی چاہئے۔ اس لئے کہ عورت کی جان کا ضیاء ضرر اعظم ہے اور جنین کا اسقاط آہون ہے، کیونکہ عورت کا وجود مشاہد ہے اور جنین کا وجود غیر مشاہد، عورت کا وجود متنقین ہے اور جنین کا وجود غیر متنقین۔ اس لئے ایک مشاہد اور متنقین وجود کو بچانے کے لئے ایک غیر مشاہد اور

غیر متعین وجود کو ضائع کیا جاسکتا ہے۔

دوسری صورت:

دوسری صورت یعنی اعضاء کی تخلیق کے بعد اور جان پڑنے سے قبل بھی صحیح قول کے مطابق اسقاط جائز نہیں ہے۔ ”و یکرہ أَنْ تُسْقِي لَا سَقَاطَ حَمْلُهَا (درخت)، (قولہ یکرہ) أَى مطلقاً قَبْلَ التَّضَرُّرِ وَ بَعْدَهُ عَلَىٰ مَا اخْتَارَهُ فِي الْخَانِيَةِ“ (شای ۳۷۲/۵)۔

بلکہ اگر شوہر اپنی بیوی کے پیٹ پر مار کر حمل ساقط کر دے تو اس کے عاقله پر غرہ واجب ہوگا، اسی طرح اگر عورت دو اوغیرہ کے ذریعہ حمل ساقط کر دے تو عورت کے عاقله پر غرہ (پانچ سو درہم) واجب ہوگا اور ایک جان قتل کرنے کا گناہ ہوگا۔

”وَلَا يَخْفَىٰ أَنَّهَا تَأْثِمُ أَثْمَ القَتْلِ لِوَاسْتِبَانِ خَلْقِهِ وَ مَاتَ بِفَعْلِهَا“

(شای، فصل فی الحُجَّةِ الْجَنِينِ ۵/۲۹)۔

البته اگر عورت کی جان جانے کا خطرہ ہو تو اس صورت میں بھی اسقاط کی اجازت ہوگی۔ جیسا کہ فقهاء نے صراحت کی ہے کہ جب بچہ ماں کے پیٹ میں مر جائے اور اس کے نکلنے کا راستہ نہ ہوا ورنہ نکلنے کی صورت میں ماں کی جان جانے کا خطرہ ہو تو اس صورت میں ماں کی جان بچانے کی غرض سے بچکوکاٹ کاٹ کر نکال لینا جائز ہے۔

”وَإِذَا اعْتَرَضَ الْوَلَدُ فِي بَطْنِ الْحَامِلِ وَ لَمْ يَجِدُوا سَبِيلًا

لِاستِخْرَاجِ الْوَلَدِ إِلَّا بِقْطَعِ الْوَلَدِ ارْبَأً ارْبَأً وَ لَوْلَمْ يَفْعُلُوا ذَالِكَ

يَخَافُ عَلَى الْأُمِّ قَالُوا إِنْ كَانَ الْوَلَدُ مِيتًا فِي الْبَطْنِ فَلَا بَأْسَ بِهِ وَ إِنْ

كَانَ حَيًّا لَمْ نَرْجُوا زَفَرَةً الْوَلَدِ ارْبَأً ارْبَأً“ (عالیگیری ۵/۳۶۰)۔

جب جان پڑ جانے کے بعد جنین مر جائے تو ماں کی جان کو ہلاکت سے بچانے کے لئے اس جنین کو کاٹ کر نکلنے کی اجازت ہے تو جان پڑ جانے سے قبل اس عظیم مقصد کے لئے بدرجہ اولیٰ اس بات کی اجازت ہوگی۔

تیسرا صورت:

حمل متصور (شکل و صورت والا) ہو جانے کے بعد بلا عذر شرعی اس کا اسقاط جائز نہیں ہے، خواہ اعضاء کی تخلیق ہوئی ہو یا نہ ہو، اس لئے کہ اس کا مستقبل زندگی ہے لہذا اس کو بھی زندہ کا حکم دیا جائے گا، جیسا کہ محروم اگر انڈے کو توڑ دے تو زندہ شکار مارنے کا حکم دیا جائے گا۔

”أنه يكره فإن الماء بعد ما وقع في الرحم ماله الحياة فيكون له

حکم الحياة كما في بيضة صيد الحرم“ (ثاني ٥٢٢، ٢)

حتیٰ کہ اس حالت میں بھی حمل ساقط کرنے والا شخص گنہگار ہو گا، البتہ اس کا گناہ پہلی اور دسری صورت کی بہ نسبت کم ہو گا۔

”وقال إلأ أنها تأثم إثم القتل“ (ثاني ٥٢٦، ٥)

البته اگر کوئی عذر ہے مثلاً استقرار حمل کی وجہ سے عورت کا دودھ ختم ہو جائے اور بچہ کے والد کے پاس اتنی مالی صلاحیت نہیں ہے کہ وہ دایرہ کر بچے کو دودھ پلواسکے، جس کی وجہ سے بڑ کے کی بلاکت کا اندیشه ہے، یا طبی آلات کے ذریعہ یہ یقین ہو جائے کہ اس حمل کے ذریعہ پیدا ہونے والا بچہ کسی خطروناک موروثی مرض، کوئی خلقی نقص اور جسمانی اعتبار سے غیر مع Tudل ہو گا، یا مال کی جان کا خطرہ ہو یا مال کی جسمانی صحت یا دماغی توازن کے متاثر ہونے کا قوی اندیشه ہو یا اور اس قسم کے دیگر شرعی عذر کی وجہ سے ”الضرریزالالأمر كلاما ضائق اتسع“ اصول کے پیش نظر اعضاء کی تخلیق سے قبل اسقاط کی اجازت ہو گی۔

در مختار میں ہے:

”و جاز لعذر حيث لا يتصور“ علامہ شامی نے (جاز لعذر) کے تحت لکھا ہے:

”كالموضعية إذا ظهر بها العجل و انقطع لبنها و ليس لأنّي الصبي

ما يستاجر به الظاهر و يخاف هلاك الولد قالوا ياخ لها أن تعالج

فی استنزال الدم مادام الحمل مضغة او علقة و لم يخلق له عضو
و قدروا تلک المدة بمائة و عشرين يوماً و جاز لأنه ليس بأدمي
وفیہ صیانۃ الادمی - خانیۃ" (شای ۲۷۶/۵)۔

حمل بالزنا کا اسقاط:

اب ایک مسئلہ یہ رہا کہ کوئی حمل زنا سے ہو تو اس کا اسقاط جائز ہے یا نہیں؟
اس سلسلہ میں اتنی بات واضح رہے کہ حمل گرچہ زنا سے ہو وہ محترم ہے اور اس کا خود
کوئی قصور نہیں ہے۔ اسی وجہ سے صاحب ہدایہ نے لکھا ہے کہ حمل بالزنا کا اسقاط بھی جائز نہیں
ہے۔

"وَهُذَا الْحَمْلُ مُحْتَرِمٌ لِأَنَّهُ لَا جُنَاحَ فِيهِ وَ لِهَذَا لَمْ يَجُزْ أَسْقَاطُهُ"

(ہدایہ ۲۹۲/۲)۔

لیکن چونکہ اس زمانہ میں زنا کی کثرت ہے۔ اگر اسقاط کی اجازت نہیں دیتے ہیں تو
بہت سی کنواری اڑکیاں ازدواجی زندگی کی دولت سے ہمیشہ کے لئے محروم رہیں گی، اسی وجہ سے
خشی ہدایہ مولانا عبدالحکیم فرنگی محلی نے ہدایہ کے حاشیہ میں لکھا ہے:

"وَأَمَّا فِي زَمَانِنَا يَجُوزُ وَإِنْ اسْتَبَانَ الْخُلُقُ وَ عَلَيْهِ الْفَتْوَى" (ہدایہ

(۲۹۲/۲)

ہدایہ اور اس کے حاشیہ دونوں کی عبارت کی روشنی میں میری رائے یہ ہے کہ اگر زنا بال مجرم
کے نتیجے میں حمل ٹھہر اہو اور اس حمل پر چار ماہ نہ گزرے ہوں اور وہ عورت کنواری ہو تو اس صورت
میں اسقاط کی اجازت ہونی چاہئے تا کہ وہ بچپر ایک غیر ارادی فعل کی وجہ سے ازدواجی زندگی کی
نعمت سے ہمیشہ کے لئے محروم نہ ہو، اور اگر حمل زنا بالرضاء کے نتیجے میں ہو یا اس حمل پر ۲۰ رہا گزر
چکے ہوں تو ان حالتوں میں اسقاط کی اجازت نہیں۔

تحریری آراء

مفتی شکلیل احمد صاحب، سیتاپور:

شریعت میں نفس اولاد تو مطلوب ہے، لیکن تکشیر اولاد کے مطلوب یا مندوب الیہ ہونے پر کوئی نص میرے علم میں نہیں ہے، جو حضرات ”تزوجوا الولد الودود“ سے تکشیر اولاد کے مندوب الیہ ہونے پر استدلال کرتے ہیں، میرے خیال میں ان کا استدلال صحیح نہیں ہے۔ شاید ان حضرات کی نظر اسی تکرے پر محدود ہے، پوری روایت ان کی نظر سے نہیں گزری، پوری روایت اس طرح ہے:

”عن معقل بن بیسار قال جاء رجل الى رسول الله صلى الله عليه

وسلم فقال انى اصبت امراة ذات حسب و جمال و انها لا تلد

فاتزوجها قال لا، ثم اتاه الشانیه فنهاه ثم اتاه الثالثة فقال تزوجوا

الولد الودود فاني مکاثر بكم الدام“ (ابوداؤ، نسائی، تیراوصول

۔۔۔) ۲۵۷/۳

پوری روایت سے واضح ہوتا ہے کہ حدیث کا مقصود تزوج بالعقم میں منع کرنا اور تولیدی صلاحیت رکھنے والی عورت سے نکاح کرنے کی ترغیب دینا ہے اور یہ مقصود ایک اولاد حاصل ہونے سے بھی پورا ہو جاتا ہے، تکشیر اولاد کی ترغیب اس سے نہیں نکلتی۔

ولود کو صیغہ مبالغہ قرار دینا اور اس کے یہ معنی ”النساء التي تلد مرة بعد اخرى“

سیاق و سباق کے بھی خلاف ہے، اور اگر موقع ہوتا تو یہ بھی ثابت کیا جاتا کہ منافی حکمت شرعیہ بھی ہے، الولاد کے معنی یہاں صرف یہ ہیں: التی تلدها، التي لیست بعفیمة۔ وأنزلنا من السماء ماءً طهوراً میں اگر طہور کے معنی الماء الذي یطہر ہیں، الذي یطہر ثلث مراتِ وغیرہ نہیں ہیں، تو پھر الولاد و مبالغہ کا صیغہ قرار دینے کی کیا ضرورت ہے۔ ایام رضاعت میں قرار حمل اگرچہ منوع نہیں، لیکن ناپسندیدہ ضرور ہے، ”لقد هممت ان انهی عن الغیلة“ کی تشریح کرتے ہوئے حضرت شاہ ولی اللہ نے مسوی میں ایام رضاعت میں قرار حمل کو مکروہ ترزیہ کی قرار دیا ہے، فرماتے ہیں:

فبا کراہت ترزیہ کی من غیر تحریمی شوی (۲۸۰/۲)۔

اسماء بنت یزید سے ابو داؤد نے مرفوعاً روایت کی ہے:

”ل تقتلوا أولادكم سرّاً فإن الغيل يدرك الفارس فيدعاشره“

صاحب جامع الاصول فرماتے ہیں:

”والغیل ان یجماع الرجل امرأته وهی ترضع فتضعن لذلک

قوی الرضیع فإذا بلغ مبلغ الرجال ضعف عن مقاومة نظیره فی

الحرب“ (تیسیر الاصول ۵/۲۸۰)۔

امام احمد بن حنبل[ؓ] کے نزدیک مدت رضاعت تین سال ہے، اگر کوئی حدیث پر عمل کرتا ہے، تو قدرتی طور پر اس کے دو بچوں کی پیدائش کے درمیان کم از کم چار سال کا وقفہ ہوتا ہے، الحاصل اولاد کے لئے منصوبہ بندی بالترتیب کا لاحاظ اور بچوں کی پیدائش کے درمیان کم از کم چار سال کا وقفہ رکھنا عین شرعی چیز ہے۔ اور اس کے لئے جو جائز و سیلہ اختیار کیا جائے وہ بھی محمود ہو گا۔ لیکن دو بچوں کے بعد نسل کا سلسلہ بالکل روک دینا یا اس امر مندوب کو واجب کی طرح جرأة منوانا اس کی کوئی گنجائش نہیں ہے، اسی طرح نسبتی تغیر خلق ہے۔

حضرت مولانا مفتی محمد نظام الدین صاحب اعظمی، دارالعلوم دیوبند: ضبط تولید، یہ چیز کتاب و سنت کی روشنی میں مزاج شرع و شارع علیہ السلام کے قطعاً منفی و ممنوع ہے، البتہ استقرار حمل ہو جانے میں اگر عورت کے ضعف و بیماری کی وجہ سے تجربہ سے یا طبیب حاذق کی تشخیص سے عورت کے ہلاک ہو جانے کا یا ناقابل تحلیل تکلیف و مشقت پیدا ہو جانے کا ظن غالب ہو، یا موجودہ بچہ کی ہلاکت یا ضایع کا تجربہ یا طبیب حاذق کی تشخیص سے ظن غالب ہو، تو ان موائع کے زائل ہونے تک کے لئے استقرار حمل سے منع کی کوئی عارضی تدبیر کر لینے کی اجازت رہے گی، جیسے نزودھ وغیرہ کا استعمال کر لینا یا کوئی ٹیبلیٹ کھالینا، یہ سب درست رہے گا اور بس۔

مفتی عبدالوہاب پیلیل، مفتی باقیات الصالحات، ولیور (تمام ناظو):

مانع حمل تدابیر کا استعمال جائز نہیں ہے، ان تدابیر کے استعمال کا معنی ہے امت محمدی کی تقلیل، اور یہ بات نبی اکرم ﷺ کی مرضی کے خلاف ہے، کیونکہ نبی ﷺ نے فرمایا ہے: ”لوگو! محبت کرنے والی بچے جننے والی عورت سے نکاح کروتا کہ قیامت کے دن میں اپنی امت کی کثرت پر فخر کروں“۔

”تنزوجوا الودود الولد فانی مکاثر بكم الامم“ (مشکوٰۃ المصانع

کتاب النکاح ص ۲۶۷)۔

بعض لوگوں کا خیال ہے کہ کثرت اولاد سے عورتوں کی صحت تباہ ہو جاتی ہے، لہذا مانع حمل تدابیر کا استعمال ضروری ہے، اگر انسان اللہ تعالیٰ کے مقرر کردہ فطری قوانین پر عمل کرے تو اس کی صحت کی حفاظت خود بخود ہو جاتی ہے، چنانچہ یہی دیکھئے کہ اللہ تعالیٰ فرماتے ہیں:

”وَالْوَالِدَاتُ يُرْضِعْنَ أُولَادَهُنَّ حَوْلَيْنِ كَامِلَيْنِ“ (سورہ بقرہ: ۲۳۳)، یعنی ماکیں اولاد

کو دودھ پلا میں دوسال، اکثر یہی دیکھا گیا ہے کہ ماں بچے کو دوسال تک اپنادودھ پلاتی رہے، گائے کا دودھ نہ پلائے اور ان ایام میں شوہر اپنی بیوی سے استمتعان کرتے تو بھی جمل نہیں ٹھہرتا، تو گویا ماں کا دوسال تک دودھ پلاتے رہنا فطری ضبط ولادت ہے اور اس طرح ماں اور بچے دونوں کی صحت اچھی رہ سکتی ہے۔ بہر حال منع حمل تدابیر کا استعمال جائز نہیں ہے۔

مولانا محمد حنفی صاحب، مفتی ریاض العلوم گورینی، جونپور

ضبط تولید کے مسئلہ سے متعلق حضرات اکابر نے استفتاء کے جواب میں اور جناب مفتی شفیع صاحب نور اللہ مرقدہ مفتی اعظم پاکستان نے آلات جدیدہ کے شرعی احکام میں جو کچھ نفیاً و اثباتاً تحریر فرمایا ہے اس ناکارہ کے خیال میں اس پر مزید بحث کی ضرورت ہی نہیں، اور اعضاء کی پیوند کاری کے سلسلہ میں مفتی صاحب علیہ الرحمہ نے جواہر الفقہ میں اور دوسرے علماء نے جو محقق و محتاط ہیں جو کچھ تحریر فرمایا ہے یعنی عدم جواز کے قائل ہیں اور اس بے بضاعتہ کے خیال میں وہی اقرب الی التحقیق ہے اور اس سے عدول خلاف احتیاط ہے، نیز مرجوح بھی، چنانچہ مشتبین جواز نے جو دلائل فراہم کئے ہیں اکثر توازن قبل منوع ہیں وہ بھی بلا سند اور جو دلیل ہے بھی کچھ توبادنی تامل اس کا سبق معلوم کیا جاسکتا ہے، اکثر امور ان دلائل میں ایسے ہیں جو نفس الامر کے خلاف محض نظری ہیں اور وہ بھی محل نظر۔

مولانا محمد آدم پالنپوری کا کوتی، گجرات:

(الف) منع حمل کی عارضی اثر رکھنے والی تدابیر۔ زرودھ، لوپ، دوائیں، عزل کے حکم میں ہیں، کہ بلا عذر شرعی کمرودہ ہیں، اور شرعی عذر ہو تو بیوی کی رضا مندی کے ساتھ جائز ہیں۔

چند شرعی اعذار یہ ہیں:

۱۔ عورت کی صحت حمل کی تکلیف برداشت کرنے کی واقعۃ متحمل نہ ہو، اس لئے دو

بچوں کے درمیان وقفہ طویل کرنے کی ضرورت ہو۔

۲- عورت کی صحت تو اچھی ہے، لیکن استقرار حمل سے شیر خوار پچہ کو ضرر پہنچنے کا واقعی خطرہ ہو، جب کہ باپ کے پاس دودھ پلانے کا اور کوئی انتظام نہ ہو۔

۳- ولادت کی تکلیف برداشت نہ کر سکنے کے باعث جان کا خطرہ ہو، یا شدید تکلیف پیش آنے کا غالب گمان ہو۔

مندرجہ ذیل شرعی اعذار نہیں ہیں:

۱- عورت کے حسن و جمال کی حفاظت۔

۲- معاشری اسباب کی کمی۔

۳- چھوٹا خاندان کا تصور۔

۴- عورت کو سماجی و لچپسیوں کا موقع فراہم کرنا۔

۵- معیار زندگی کو بلند کرنا۔

خلاصہ یہ ہے کہ بعض شخصی اعذار کی وجہ سے صاحبِ عذر کے لئے وقتی طور پر منعِ حمل کی عارضی تداہیر جائز ہیں، لیکن مجموعی طور پر خاندانی منصوبہ بندی میں شرکت جائز نہیں ہے۔

(ب) متنقلہ عورت یا مرد کی صلاحیت تولید ختم کر دینا بہر صورت ناجائز اور حرام ہے، البتہ اگر عورت کی جان کا واقعی خطرہ ہو اور نس کے آپریشن کے بغیر چارہ کار نہ ہو اور یہ تشخیص کسی دیندار مسلمان حاذق طبیب یا داکٹر کی ہو تو آخری درجہ میں اس کی بھی گنجائش ہے (مسئادار فتاویٰ محمودیہ ۵/۱۱۵، فتاویٰ رحیمیہ ۲/۲۳۳)۔

(ج) چار ماہ کے بعد اس قاطِ حمل قتل نفس کے حکم میں ہے، اس لئے اس کی بالکل گنجائش نہیں، اور چار ماہ سے قبل اگر اعضاء کی تخلیق ہو گئی ہو، جو عموماً بارہ ہفتوں میں ہو جاتی ہے (کمائی نظام الفتاویٰ ۱/۳۲۰، بحوالہ بدائع)، تو بھی بغیر شرعی عذر کے اس قاطِ حمل ناجائز اور مکروہ تحریکی ہے، البتہ

شدید ضرورت میں، مثلاً عورت کی جان کا خطرہ ہو، درست ہے، اور اعضاء کی تخلیق سے قبل خون یا لوثرے کا اسقاط بلا عنزہ درست نہیں اور عنزہ کی صورت میں درست ہے، مثلاً زیر پرورش بچہ کی رضاعت متاثر ہوتی ہو۔ الغرض مستبین الحلق کا اسقاط غیر مستبین الحلق کے اسقاط سے اشد ہے۔

مولانا محفوظ الرحمن، جامعہ عربیہ مفتاح العلوم متو:

اسلام نسل بڑھانے اور اولاد زیادہ پیدا کرنے کی ترغیب دیتا ہے ”تزو جوا اللودود الولد - الحديث“ کیونکہ کثرت اولاد دنیاوی اور اخروی دونوں حیثیتوں سے خیر کا باعث ہے، یہی وجہ ہے کہ اسلام جو نظرت کی ترجیحی کرتا ہے قتل ناقن پر کڑی پابندی عائد کرتا ہے ”لَا تَقْتُلُوا النَّفْسَ الَّتِي حَرَمَ اللَّهُ إِلَّا بِالْحَقِّ“ (سورہ اسراء: ٣٣) اور انسانیت کو فروع دینے کے نقطہ نظر کو سامنے رکھتے ہوئے ناقن قتل کرنے والے کی سزا قتل معین کرتا ہے: ”وَكُلُّمْ فِي الْقِصَاصِ حَيْوَةً“ (سورہ بقرہ: ١٧٩) اور اسی مسئلہ انسانی کے فروع کے نقطہ نظر کو منظر رکھتے ہوئے نظرت میں انسانوں کو مرد و عورت کی دو صنفوں میں تقسیم کرنے کے بعد ہر ایک کے اندر کچھ ایسے اسباب پیدا کئے کہ دونوں ایک دوسرے کے بغیر زندگی گزارنے میں ایک کی محسوس کرتے ہیں۔ اور اسلام میں شادی کے مقاصد میں جہاں زوجین کی عفت و پاکدا منی اور بہت سے مہلک امراض سے حفاظت کرنا اور سماج میں پیدا ہونے والی بے حیائی اور فیض کاریوں کو روکنا ہے، وہیں پر ایک اہم مقصد ثابت النسب نسل کا حاصل کرنا بھی ہے: ”أُحِلَّ لَكُمْ لَيَلَةَ الصِّيَامَ الرَّفَثُ إِلَى نِسَائِكُمْ هُنَّ لِبَاسٌ لَكُمْ وَأَنْتُمْ لِبَاسٌ لَهُنَّ وَابْتَغُوا مَا كَسَبَ اللَّهُ لَكُمْ“ (سورہ بقرہ: ١٨٧) خاندانی منصوبہ بندی (نسل انسانی کو بڑھنے سے روکنا) موجودہ زمانہ سے پہلے حتیٰ کہ اسلام سے بھی پہلے دور جاہلیت میں راجح تھا، اس تحریک کی بنیاد وسائل انسانی کی کمی اور تنگی کا وہم و خیال تھا، جو اس موجودہ وقت میں بھی منصوبہ بندی کا محرك ہے: ”لَا تَقْتُلُوا

أَوْلَادُكُمْ حَشْيَةٌ إِمْلَاقٌ“ (سورہ اسراء: ۳) وسائل کی تنگی اور رزق کی تنگی یا ایسی چیزیں ہیں جن کی تکمیل خالق کا ناتھ ہی کی طرف سے وجود میں آتی ہیں: ”**نَحْنُ قَسَمْنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا**“ (سورہ زخرف: ۳۲) جب یہ دونوں باتیں صاف ہو چکیں کہ خالق کا ناتھ نسل انسانی کے اضافے کا خواہاں ہے اور نسل انسانی کی ضرورتوں کا کفیل بھی وہی ہے تو ظاہر ہے کہ نسل انسانی کے اضافے پر رزق کی تنگی اور وسائل کی کوپیش نظر رکھنا مزاج فطرت سے ایک کھلی ہوئی جنگ ہے۔ دور جاہلیت میں قتل اولاد کی مختلف صورتیں جن کا تذکرہ قرآن کریم میں موجود ہے، ایک دیوی و یوتاؤں کے نام پر، دوسرا شرم و عار کی بنیاد پر اور تیسرا رزق کی تنگی کی بنیاد پر۔ تاریخ کے آئینہ میں دیوی و یوتاؤں کی نذر اور غیرت و عار کی وجہ سے قتل اولاد کا ثبوت تولما تھے، لیکن افلاس کی وجہ سے قتل اولاد کا واقعہ نہیں ملتا، اس کے باوجود قرآن افلاس کے خوف سے قتل اولاد کی مذمت کرتا ہے، ظاہر ہے کہ قرآن افلاس کے وجہ سے جس قتل کی ممانعت کرتا ہے اس سے مرد قتل اولاد کے وہ تمام اسباب ہی ہوں گے جو نسل انسانی کو محدود کرنے یا کم کرنے کے لئے اپنائے جاتے ہیں، انہیں اسباب کے عمل میں لانے سے نسل انسانی میں کمی پیدا ہوتی ہے، اس لئے قرآن ان ذرائع کے استعمال کو قتل انسانی کا نام دیتا ہے سبب کو قائم مقام مسبب۔

نسل انسانی پر پابندی کے جائز طریقے دور جاہلیت میں عزل اور خصیتین کا نکال دینا یا عضو مخصوص نکال دینا راجح تھیں۔ اسلام نے آخری دونوں صورتوں پر پابندی عائد کی ”**وَلَا مُرْثِنَهُمْ فَلَيُغَيِّرُنَّ خَلْقَ اللَّهِ**“ (سورہ نسا: ۱۱۹) کی تفسیر میں صاحب روح المعانی کہتے ہیں کہ اس آیت میں اللہ کی خلق کو صورت و صفت دونوں کے اعتبار سے اصل نجح و انداز سے بدل ڈالنا مراد ہے، آیت کی اس تفسیر میں اعضاء نسل کو کاٹ دینا اور کسی طریقہ سے اس کی صلاحیتوں کو محفوظ کر دینا داخل ہے، اور احادیث میں مرد کو خصی بنانے کی مذمت کی گئی جس کی وجہ سے سلف و خلف کے نزدیک خصی بنانا حرام ہے (شامی ص ۲۳۹، روح المعانی ۵/ ۱۳۹) وجہ یہ ہے کہ اختفاء کی

صورت میں جاندار تو لیدی صلاحیتوں سے اکثر محروم ہو جاتا ہے اور جماع کا داعیہ بھی باقی نہیں رہتا، اور اگر داعیہ رہ بھی جائے تو مادہ منویہ کا نکنا بند ہو جاتا ہے اور تو لید کے لئے مادہ منویہ ضروری ہے، اس لئے موجودہ وقت میں خاندانی منصوبہ بندی کے لئے جو بھی شکلیں مثلاً نسبدی، اسقاط حمل اور ادویات منع (یعنی عارضی اور مستقل اسباب) کا استعمال اور کسی صورتوں پر قیاس کرتے ہوئے ناجائز ہوں گی، علاوہ اس کے خصی کر دینے کے باوجود یہ صورت جائز نہیں تو جن صورتوں میں استقرار حمل کا سوال ہی پیدا نہیں ہوتا وہ کیسے جائز ہو سکتی ہیں۔ ہاں کچھ صورتیں عورتوں کے لئے مخصوص شرائط کے ساتھ جائز ہوتی ہیں، پہلی شرط تو یہ ہے کہ معاش کی تنگی کا خیال نہ ہو، بلکہ امراض خیشہ کے پیدا ہونے یا موت کا غالب اندیشہ ہو تو ماہر متدين ڈاکٹروں کے مشورے سے مانع حمل کی تدابیر میں اختیار کی جاسکتی ہیں۔

مفتي محمد عبد الرحيم قاسمي، بھوپال:

اسلام ایک کامل اور جامع مذہب ہے، اسلامی احکام انسان کی فطرت سیمہ کے مطابق ہیں جو خالق کائنات نے انسان کی فلاج داریں کے لئے قرآنی شکل میں نازل فرمائے ہیں، اس میں اعتدال بھی ہے کہ انسان افراط و تفریط سے نج کر صحیح طریقہ کا راخیار کرے۔ اللہ تعالیٰ نے ہی انسانوں میں قوت تو لید و دیعت فرمائی ہے اور اس کے متعلق احکامات نازل فرمائے ہیں، لہذا کسی انسان کے لئے یہ جائز نہیں کہ وہ قوت تو لید کو ختم کرے یا اس کو ضائع کرے، احادیث سے معلوم ہوتا ہے کہ حضور قدس ﷺ نے تبیل اور اخقاء طلب کرنے والے صحابہؓ کو اجازت نہیں دی اور قرآن کریم میں اللہ سبحانہ و تعالیٰ نے قتل اولاد اور واد بنات سے منع فرمایا ہے اور اعلان کیا ہے کہ ان کو اور تم کو بھی روزی دینا تو ہمارا کام ہے، اس لئے قلت معاش کے اندیشہ سے ولادت کو روکنا اسلامی نقطہ نظر کے خلاف ہے اور عورت کو جان کا خطرہ ہو تو ولادت کو روکنے

کے لئے آپریشن کرنے کی اجازت ہو سکتی ہے، لیکن مرد کے لئے نسبندی کرنا قطعاً درست نہیں، اور جن آلات یا ادویہ کے ذریعہ مستقل طور پر ولادت کو روک دیا جائے وہ سب حرام ہیں، البتہ جن ادویہ کے ذریعہ عارضی طور پر حمل کے علوق کو روکا جاسکتا ہے وہ سب عزل کے حکم میں ہیں، بچہ کی پرورش اور صحت کے لئے زوجین مناسب وقت تک اگر ایسی دوائیں استعمال کر لیں تو اس کی اجازت ہو سکتی ہے، لیکن یہی عمل اگر ہمیشہ کرنے لگیں اور عارضی منع کرنے والی دوائیں کو مستقل استعمال کیا جانے لگے تو یہ عارضی دوائیں کی ممانعت بھی شدید ہو جائے گی۔ اعضاء کی تنقیل سے قبل اسقاط کرنے کی گنجائش ہے، اس کے بعد اور فتحِ روح کے بعد بھی حمل ساقط کرنا جائز نہیں، جیسا کہ شامی وغیرہ میں ہے۔



مناقشه :

ضبط تولید

(نشست ۲۱ اپریل، بعد نماز مغرب)

مولانا قاضی مجاهد الاسلام قاسمی صاحب:

مولانا ضیاء الدین صاحب اصلاحی اپنا مقالہ پیش فرمائیں۔

ضیاء الدین اصلاحی صاحب نے اپنا مقالہ پڑھا، دیکھنے مقالہ، ضبط تولید اور قرآنی نقطہ نظر۔

مولانا قاضی مجاهد الاسلام قاسمی صاحب:

اس موضوع پر قسمی مقالات آئے ہیں جو واضح سوال نامہ آپ کو دیا گیا ہے اس کی روشنی میں علماء نے جواب دیئے ہیں وہ شائع ہو چکے ہیں اور آپ حضرات تک پہنچ بھی چکے ہیں، وقت کم ہے جس کا احساس آپ حضرات کو بھی ہو گا۔ کام کو مختصر کرنے کے لئے چند سوالات کرنا چاہتا ہوں، میں محسوس کرتا ہوں کہ اکثر آراء پر اتفاق ہی ہو گا، اس سلسلہ میں جوبات اہم ہے وہ یہ کہ خاندانی منصوبہ بندی کا جو تصور دنیا میں اس وقت عام ہے اور اس کے بیچے جو ماتھوں میں عقیدہ

ہے اور جس کا مقصد یہ ہے کہ انسانوں کی پیداوار اور غذا اور دیگر ضروریات کی پیداوار میں توازن پیدا کیا جائے، کیونکہ ماتھو سین عدم توازن کے خطرہ سے پریشان ہوئے، انہوں نے کہا کہ اتنے برسوں کے اندر اتنے انسان ہو جائیں گے کہ ان کو کھانے کو نہیں ملے گا۔ غرضیکہ معاشی ضرورت کی بنیاد پر انسانوں کو اپنا خاندان محدود رکھنا چاہئے یہ بنیادی عقیدہ کا مسئلہ ہے، ماتھو سین تھیوری میں ان ذرائع کی تحدید بھی تھی جس سے نسل کو محدود رکھا جاسکے۔ میں نے اب تک جو تحریریں پڑھی ہیں ان میں معتمد اور مستند علماء کی جو رائے پائی جاتی ہے، اور دانشوروں کی بھی جو رائے ہے وہ یہ کہ یہ نظریہ اسلام کے بنیادی نظریہ سے متصادم ہے، ایک عام رائے یہ ہے کہ خاندانوں کی معاشی بنیادوں پر منصوبہ بندی اسلام کے فکر سے متعارض ہے۔

ضبط تولید کے چند وسائل ہیں۔ ایک ضبط نفس ہو سکتا ہے جو عام طور پر زیر بحث نہیں آتا، جو ذرائع استعمال کئے جاتے ہیں ان میں ایک طریقہ یہ ہے کہ علوق حمل کرو کا جائے، اس کے چند طریقے ہو سکتے ہیں۔ ایک طریقہ عزل کا ہے۔ دوسرے لوپ وغیرہ کا ہے، یہ وہ طریقے ہیں جن سے امید کی جاتی ہے کہ عارضی طور پر حمل نہیں ٹھہرے گا، مرد کی نسبتی کردی جائے یا عورت کا آپریشن کر دیا جائے۔ اس میں مستقل حمل ٹھہر نے کام کان ختم ہو جاتا ہے، مگر کوئی بھی ایسا طریقہ سونی صدی یقین نہیں ہوتا ہے۔ اس میں تخلف ہو سکتا ہے۔ اس لئے نسبتی کے باوجود کبھی کبھی حمل بھی ٹھہر گیا ہے، مانع حمل تدابیر کی دو صورتیں ہیں۔ عارضی تدابیر اور مستقل تدابیر۔ دونوں ہی صورتوں میں چند سوالات پیدا ہوتے ہیں۔ خاندانی منصوبہ بندی میں جو بات تباہی جاتی ہے، وہ معاشی اسباب ہیں۔ ان معاشی اسbab کے علاوہ یہ بھی کہا جاتا ہے کہ چھوٹا خاندان رکھنا آج کے دور کا فیشن ہے۔ یہ بھی بتایا جاتا ہے کہ عورت نوکری کرنے میں بچوں کے سبب دشواری محسوس کرتی ہے، ملازمت کی ذمہ داریوں کو پورا کرنے میں انہیں دشواریاں پیش آسکتی ہیں۔ تو کیا اس سبب سے اس کے لئے منع حمل جائز ہو گا یا نہیں؟ عورت کی ملازمت میں عرب اور

ساوچھا افریقہ وغیرہ میں یہ سوال بہت اہم ہے۔ ہمارے یہاں چاہے یہ سوال اتنا اہم نہ ہو۔ دو بچوں کے درمیان مناسب و قدر کھنا تاکہ ہر بچہ کو ماں کی طرف سے مناسب توجہ اور نگہداشت مل سکے، اس مقصد کے لئے عورت اگر عارضی منع حمل کی تدابیر اختیار کرے یا میاں یہوی اختیار کریں تو شرعاً جائز ہوگا یا نہیں؟

منع حمل کے طبی اسباب:

اس کی چند صورتیں ہیں:

۱- بچوں کی بیدائش ماں کی جسمانی صحت، دماغی صحت کے لئے خطرناک ہو تو کیا وہ ماں عارضی منع حمل کی تدبیر اختیار کر سکتی ہے یا نہیں؟

۲- بچے کے لئے خطرہ ہے کہ وہ خطرناک موروثی امراض کا شکار ہوگا، اس کی تفصیلات ڈاکٹروں نے بتائی ہیں، کئی امراض ایسے ہیں جو بچوں کو موروثی طور پر منتقل ہوتے ہیں۔ بعض کیس میں تو پہلے ڈاکٹر لوگ مطالعہ بھی کر لیتے ہیں۔ اگر بچوں کی صحت پر اس کا اندازہ ہو کہ تشنخ، ذہنی ناکارگی کا اثر ہوگا، جسم عمر کے مطابق نشوونمانہ پاسکے گا۔ اگر ایسا بچوں کے لئے خطرہ ہو تو کیا عارضی منع حمل کے تدابیر کی اجازت دی جاسکتی ہے؟ اسی ذیل میں یہ سوال بھی ہے کہ ایسے حالات میں مسلمان ڈاکٹر منع حمل کا مشورہ دے سکتا ہے یا نہیں؟ ایک سوال یہ بھی کہ کیا مسلم ڈاکٹر کے لئے مسلم اور غیر مسلم کے درمیان مشورہ دینے میں فرق ہوگا؟ یہ بھی سوال ہے کہ عارضی منع حمل اور نسبندی اور آپریشن میں فرق ہوگا یا نہیں؟

اسقاط حمل:

کیا اصولی طور پر اسلام میں اسقاط حمل جائز ہے؟ کیا اس سلسلہ میں کوئی مدت بھی ہے کہ رحم میں پائے جانے والے نطفہ کو ضائع کر دینا جائز ہو؟ مندرجہ ذیل حالات میں کیا اسقاط

حمل کی اجازت دی جاسکتی ہے؟

(الف) جب کہ ماں کی عام صحت یاد مانگی صحت، بچوں میں کسی خلقتی نقص اور غیر معقول ہونے کا خطرہ ہو وغیرہ۔ جب کہ طبی آلات کے ذریعہ یہ معلوم ہو جائے کہ بچہ غیر معقول ہے اور وہ خطرناک موروثی امراض کا شکار ہے۔ اسی ذیل میں یہ سوال ہے کہ عورت زنا بالجہر سے حاملہ ہو گئی تو کیا اس کو اسقاط حمل کی اجازت ہے، کیا وہ اسقاط نفع روح سے قبل کر سکتی ہے؟ یا نفع روح کے بعد بھی کر سکتی ہے۔ ایک سوال یہ بھی ہے کہ ماں باپ اولاد نہیں چاہتے تھے، لیکن غلطی سے حمل ٹھہر گیا تو ان کو اسقاط حمل کی اجازت دیں گے؟

ایک حاملہ عورت ہے جو دماغی طور پر مفلوج ہے۔ بچوں کی پرورش نہیں کر سکتی۔ کیا اس کو اسقاط کی اجازت دی جاسکتی ہے؟ یہ سارے سوالات آپ کو پہلے بھیجا چاکے ہیں۔ اب جواب کی طرف رجوع کرتا ہوں تاکہ کام مختصر ہو جائے، پہلا مسئلہ یہ ہے کہ:

توالد و تناصل نکاح کے اہم مقاصد میں سے ایک ہے اور شریعت نے جن بنیادی مصالح کی رعایت کی ہے ان میں دین کی حفاظت، جان کی حفاظت، عزت و آبرو کی حفاظت، نسل انسانی کی حفاظت اور مال کی حفاظت داخل ہے، کوئی بھی ایسا عمل جس کا مقصود نسل انسانی کے سلسلہ کو منقطع کرنا یا محدود کرنا ہو، اسلام کے بنیادی تصورات کے خلاف اور ناقابل قبول ہے، ہر مسلمان کا اس امر پر یقین ہے کہ اللہ تعالیٰ ہی سارے جہاں کا خالق و مالک ہے، وہی پالن ہار ہے وہی رازق ہے، کیا اس پر تمام حضرات متفق ہیں؟

ڈاکٹر فضل الرحمن گنوری صاحب:

نسل کو محدود کرنا نکاح کے بنیادی مصالح کے خلاف نہیں، یہ میں نے اس لئے کہا کہ صحابہؓ کی اکثریت، سارے فقہاء اس بات پر متفق ہیں کہ باندیوں سے عزل کرنا ان کی اجازت

کے بغیر جائز ہے۔ اگر ہم یہ کہیں کہ خاندان کو بڑھاتے چلے جانا اور کوئی تحدید عائد کرنا شریعت کے مقصد کے خلاف ہے تو کیا باندیوں سے عزل اس کے خلاف نہ ہوگا؟ پھر حرہ سے عزل اس کے اذن سے جائز ہے تو کیا اس سے خاندان محدود نہیں ہوگا؟ یہ بات روایات میں مصرح ہوتی ہے کہ صحابہ عزل اس لئے کرتے تھے کہ بچوں سے معاشی نقصان پہنچتا تھا، معاشی نقصان کی بات بھی روایات میں تقریباً مصرح آتی ہے۔ صحیح مسلم میں ابوسعید خدریؓ کی روایت ہے: ”ورغنا فی الغداء“۔

مولانا قاضی مجاہد الاسلام قاسمی صاحب:

کوئی ایسی روایت ہے جس میں عزل کا محرك معاشی اسباب کو بتایا گیا ہو؟

ڈاکٹر فضل الرحمن گنوری صاحب:

مسلم کی روایت میں ہے: ”ورغنا فی الغداء“ دوسری جگہ اس سے زیادہ صراحت ہے: ”ورغنا فی المال“ اس روایت سے معلوم ہوتا ہے کہ صحابہ باندیوں سے عزل اس لئے کیا کرتے تھے کہ بچے کی وجہ سے باندیوں کی قیمت کم ہو جاتی تھی، اس نقصان کی وجہ سے عزل کیا کرتے تھے۔ اس سے یہ بات ظاہر ہے کہ عزل کا محرك مال تھا۔

ایک آواز:

مجھے اس سے اختلاف ہے، باندی کی قیمت کام کم ہونا الگ بات ہے، خاندانی منصوبہ بندی الگ ہے، دونوں میں کوئی میل نہیں ہے، آپ ایسی حدیث بتائیے جس میں بتایا گیا ہو کہ خاندانی منصوبہ بندی کا مقصد معیار زندگی اونچا کرنا ہے۔ خاندان کے بڑھنے سے اگر معیار زندگی گرجائے تو اس کو روکنا ہے۔ باندی کی قیمت کا تعلق اس مسئلے سے نہیں ہے۔

ڈاکٹر عبدالعظيم اصلاحی صاحب:

میں بھی گنوری صاحب کی رائے سے متفق ہوں ”اللهم انی اعوذ بک من جهد البلاء“ یہ ایک دعا ہے اس کی تشریح جوانین عمر سے مردی ہے اور بعض کتابوں میں ”قیل“ کے لفظ سے آئی ہے وہ ”قلة المال و كثرة العيال“ ہے۔

جناب امین الحسن رضوی صاحب:

عزل سے متعلق جو روایت ہے اس میں یہ بھی ہے کہ ”وینزل القرآن“ تو اب دیکھنا یہ ہے کہ عزل کا عمل ”لتقتلوا اولادکم من املاق“ کی آیت کے نزول سے پہلے ہوتا تھا یا بعد میں بھی ہوتا تھا؟ اگر پہلے ہوتا تھا تو اس کا صاف مطلب ہو گا کہ اس آیت سے وہ عمل منسوخ ہو گیا۔ پھر عزل کی روایت سے استدلال درست نہ ہو گا۔

منع حمل

مولانا قاضی مجاهد الاسلام قاسمی صاحب:

مندرجہ ذیل حالات میں منع حمل کا کیا حکم ہو گا۔

۱- معاشی اسباب کے تحت تاکہ ہر بچہ کو مناسب موقع مل سکے۔

۲- چھوٹا خندان رکھنا فیشن ہے۔

۳- عورت کو اپنی نوکری میں دشواری پیش آتی ہے۔

۴- سماجی دلچسپیاں کم کرنی ہوں گی اگر زیادہ بچے ہوں گے۔ نیز زیادہ بچوں کی پیدائش

سے حسن و جمال متاثر ہو گا، اس لئے عورت زیادہ بچے پیدا کرنے سے بچنا چاہتی ہے۔

مجلس کی آواز:

ان اسباب کے تحت منع حمل جائز نہیں۔

مفکر شمس الدین صاحب:

آج کے دور میں پولیس، میڈیا کل اور اسلامی حکومت میں بھی عورت کی ضرورت ناگزیر ہے۔ اگر ان کو کثرت اولاد پر مجبور کیا جائے.....؟

مولانا قاضی مجاهد الاسلام قاسمی صاحب:

کثرت اولاد پر تو ہم کسی کو قطعی مجبور نہیں کرتے۔ ”تزو جوا الودود الولود“ ضرور چاہتے ہیں۔ لیکن مجبور نہیں کرتے۔

مفکر شمس الدین صاحب:

ایسی عورتیں جو ان فرائض میں مشغول ہیں ان کو عارضی منع حمل کی اجازت ہونی چاہئے۔ کیونکہ بچوں کے زیادہ پیدائش سے ان کے پیشہ و رانہ مشاغل میں دقت ہوتی ہے۔

حکیم ظل الرحمن صاحب:

یہ بھی دھیان میں رکھئے کہ نپے پیدا ہونے پر عورتوں کو تین ماہ کی با تاخواہ چھٹی سر کار دیتی ہے۔

ایک آواز:

یہ بھی دھیان میں رکھئے کہ فوج میں یا پولیس میں ملازمت کرنا اسلامی نقطہ نگاہ سے درست ہے یا نہیں؟

مولانا قاضی مجاہد الاسلام قاسمی صاحب

دو بچوں کے درمیان مناسب نگہ داشت رکھنے کی خاطر عارضی منع حمل کی تدایر اختیار کرنا موجود کے یقینی مصالح کو معدوم مگر متوقع کے ممکنہ مصالح پر ترجیح دینا ہے اس لئے کیا یہ صورت جائز ہے؟

مجلس کی آواز:

..... جائز ہے

مولانا مجیب اللہندوی صاحب:

مناسب مدت سے کیا مراد ہے؟

مولانا قاضی مجاہد الاسلام قاسمی صاحب:

کیا یہ شریعت کے مزاج کے مطابق نہیں کہ رائے مبتنی بہ پرچھوڑ دیا جائے۔
کوئی ماہر ڈاکٹر دینت داری کے ساتھ ایسے خطرات ظاہر کرے اور شدید امراض کے پیدا ہونے کا ظن غالب ہو تو کیا عارضی منع حمل کی تدایر کرنا جائز ہو گا یا یہ استثنائی صورتیں ہیں جو دفع مضرت اور اہون البلیتین جیسے فقہی اصولوں پر مبنی ہیں۔ اس پر کیا آپ حضرات کا اتفاق ہے؟
عورت کی جان کا خطرہ ہو تو مستقل آپریشن درست ہے یا نہیں؟

مولانا مجیب اللہندوی صاحب:

اس سلسلہ میں میرا خیال ہے کہ اب مسلمان ڈاکٹر جو یہ سمجھتا ہو کہ نسل کا انقطاع یا تجدید شریعت کے خلاف ہے، کہے تو یہ بات قابل غور ہو سکتی ہے ورنہ نہیں۔

مولانا قاضی مجاہد الاسلام قاسمی صاحب:

ایسے غیر مسلم ڈاکٹر بھی میرے علم میں ہیں جنہوں نے عورتوں کا آپریشن نہیں کیا اور نوکری سے استغفاری دے دیا۔ مسئلہ خاص صورت حال کا ہے کہ زچگی میں ایک عورت ہے، اس وقت جو بھی ڈاکٹر وہاں ہیں، بہر حال وہ اپنے فن میں ماہر ہیں، ان کا کہنا ہے کہ اگر آپریشن نہیں کیا گیا تو عورت کی زندگی خطرہ میں ہے۔

مولانا مجیب اللہندوی صاحب:

جب تجربہ سے ثابت ہو چکا ہے کہ بعض حالات ایسے بھی آتے ہیں کہ اگر عورت کو حمل قرار پائے تو ڈاکٹروں کا کہنا ہے کہ عورت کی موت یقینی ہے تو اس کو آپریشن کی اجازت ہونی چاہئے۔

مولانا قاضی مجاہد الاسلام قاسمی صاحب:

ایسے حالات میں جب کہ معتمد ڈاکٹروں کی رائے ہے کہ اگر آئندہ عورت کو حمل ٹھہر گیا تو یہ مر جائے گی تو ایسی صورت میں آپریشن کی اجازت ہے؟

مجلس کی آواز:

سب متفق ہیں کہ جائز ہے۔

مولانا قاضی مجاہد الاسلام قاسمی صاحب:

نسبدی کی اجازت دی جاسکتی ہے یا نہیں؟ مستقلًا عورت اور مرد کی قوت تولید کو ختم کر دینا جرم ہے۔ یہ امکان کہ دوبارہ یہ صلاحیت واپس لائی جاسکتی ہے امکان بعید ہے، عملًا دشوار ہے، اس لئے نسبدی کی اجازت نہیں دی جاسکتی۔

ڈاکٹر سعود عالم قاسمی صاحب:

طاہر محمود صاحب نے لکھا ہے کہ مرد کی نسبندی کی ایسی صورت بھی ہوتی ہے جس میں دوبارہ ان رگوں کو جوڑا جاسکتا ہے۔

مولانا قاضی مجاہد الاسلام قاسمی صاحب:

میں نے اس سلسلہ میں ڈاکٹروں سے جو بات چیز کی ہے اس کا خلاصہ یہ ہے کہ نسبندی کی صورت میں قوت تولید کو واپس لانا دشوار اور امکان بعید ہے، کیونکہ سرکاری ہمت افرائیاں نسوں کو باندھنے میں ہیں کھولنے میں نہیں، پھر باندھنے سے زیادہ کھولنے میں اخراجات بھی زیادہ ہیں، اس لئے یہ صورت تو بالکل ہی ناجائز ہے۔ ڈاکٹروں نے مجھے یہ بھی لکھ کر دیا ہے کہ کسی بھی قوت کی کارکردگی کا رک جانا آہستہ آہستہ اس قوت کو ہی ختم کر دیتا ہے۔

مجلس کی آواز:

.....نا جائز ہے۔

مولانا قاضی مجاہد الاسلام قاسمی صاحب:

با ضابطہ سرکاری اہتمام میں اعلانیہ اخبارات میں اسقاط حمل کی تبلیغ کی جاتی ہے، کیا اسقاط حمل حرام ہے؟

مجلس کی آواز:

.....حرام ہے۔

ڈاکٹر فضل الرحمن گنوری صاحب:

صحابہ اس پر متفق ہیں کہ ۱۲۰ اردن کے اندر اس قاطع کرنا ”وَأَدْ“ نہیں ہے۔

مولانا قاضی مجاہد الاسلام قاسمی صاحب:

امام غزالی نے اس مسئلہ پر پوری بحث کی ہے کہ ۱۲۰ ادن کے بعد اس قاطع کرنا قتل کرنے سے زیادہ بڑا جرم ہو گا اور اس کے قبل اس قاطع کرنا جرم ہو گا مگر اخف۔

مولانا مجیب اللہندوی صاحب:

مجھے یہ کہنا ہے کہ رحم میں منی کا قطرہ جاتے ہی اس میں زندگی پیدا ہو جاتی ہے۔ اس لئے ضائع کرنے کی صورت میں زندہ مان کرتا و ان لگایا جائے گا۔

مولانا قاضی مجاہد الاسلام قاسمی صاحب:

اس قاطع حمل اصولی طور پر حرام ہے، نطفہ میں جان پڑ جانے کے بعد قتل کے مرادف ہے؟

مجلس کی آواز:

.....ہاں قتل کے مرادف ہے۔

مولانا قاضی مجاہد الاسلام قاسمی صاحب:

جان پڑنے سے پہلے بعض خاص حالات میں اجازت دی جاسکتی ہے جب کہ شدید ضرورت ہو؟ رحم کے اندر منی کے جانے کے بعد حیات کے پانچ مراحل سے بچ گزرتا ہے۔ اعضاء سے پہلے ایک حیات ہوتی ہے اور اعضاء بننے کے بعد ایک حیات ہوتی ہے جس کو حیات

جسمانی اور حیات بناتی کہتے ہیں۔ سوال یہ ہے کہ بنات کاٹ دینے پر شرعاً دیت تو واجب نہیں ہوتی۔

مولانا مجیب اللہ ندوی صاحب:

اس طرح قیاس نہ کریں کیونکہ آگے چل کر انسان ہو گا۔

مولانا قاضی مجاہد الاسلام صاحب قاسمی:

وہ مستقبل کا انسان ہے، اس سے مجھے کہاں انکار ہے، بحث یہ ہے کہ مرغ کے انڈے توڑ دینے اور مرغ کے بچہ کو مار دینے میں فرق ہے یا نہیں؟ میرا خیال یہ ہے کہ نئی روح کے قبل بھی ایک خاص طرح کی حیات ہوتی ہے۔ تو کیا اس حیات کو نئی روح کے بعد والی حیات جیسا مانا جائے گا؟ اسقاط حمل کے مسئلہ پر گفتگو کرتے ہوئے ہمیں حمل کے مختلف مراحل کو پیش نظر رکھنا چاہئے۔

فقہا نے اس کے تین درجے بتائے ہیں۔ اول یہ کہ جان پیدا ہو گئی ہے۔ دوم یہ کہ جان تو پیدا نہیں ہوئی لیکن اعضاء پیدا ہو گئے ہیں۔ سوم یہ کہ اس سے پہلے کام مرحلہ۔ جان پڑنے کے بعد اسقاط بالاجماع حرام ہے۔ اعضاء کی تخلیق کے بعد بھی اسقاط جائز نہیں ہے، اور عام حالت میں سخت گناہ کا باعث ہے۔ قاضی خاں نے لکھا ہے کہ زندگی کے ظہور سے پہلے بھی اسقاط کرنا جائز نہیں ہے، کیونکہ اس صورت میں حمل عورت کے بدن کا جز ہوتا ہے، جس طرح دوسرے کو مارنا جائز نہیں، اسی طرح اپنے بدن کے اعضاء کو کاٹ کر پھینکنا حرام ہے اور اللہ تعالیٰ کی خلقت میں اپنی کار سازی کا سکھ چلانے کے مراد ف ہے۔ اعضاء کی تخلیق کے پہلے جب مادہ منو یہ علوق کر چکا ہو تو خون اور لوطھڑوں کا اسقاط درست نہیں۔ احمد علی مالکی نے اس کی اور بھی صراحت کر دی ہے۔ ان تصریحات سے تین مراحل سامنے آتے ہیں۔

- ۱- جان پڑنے کے بعد اس قاط کرنا، یا شد گناہ ہے۔
- ۲- اعضاء کی تخلیق کے بعد نفع روح سے پہلے، یہ بھی جائز نہیں۔
- ۳- اعضاء کی تخلیق سے پہلے اس حالت میں عام حالات میں جائز قرار دینا نہیں چاہئے۔ الایک کوئی شدید ضرورت ہو۔
اس نقطہ پر آپ حضرات کی کیا رائے ہے؟ اعذار کی جو بھی تفصیل آپ چاہیں کر لیں۔
لیکن بلا عذر کسی بھی حال میں اس قاط جائز نہ ہوگا۔ ڈاکٹر فضل الرحمن صاحب گنوری کی رائے ہم محفوظ کر لیتے ہیں۔

شرکاء کی آواز:

ہم لوگ آپ کی رائے سے متفق ہیں۔



پہلا فقہی سمینار

اہل نظر کی نظر میں

(۱)

تجویز شرکاء سمینار

دور جدید میں پیدا ہونے والے بعض اہم اور اعلیٰ مسائل پر شریعتِ اسلامی کی روشنی میں غور و فکر اور بحث و تجییص کے لئے ”مرکز الجاث لعلمی“، پھلواری شریف پٹنہ نے انسٹی ٹیوٹ آف آئجنسیو اسٹڈیز زینتی دہلی کے تعاون سے ایک فقہی سمینار مورخہ ۱، ۳، ۲، ۱۹۸۹ء کو ہمدرد کنوش سنتر زینتی دہلی میں منعقد کیا۔

سمینار کے افتتاحی اجلاس کی صدارت عالم اسلام کے ممتاز ترین عالم دین حضرت مولانا سید ابو الحسن علی ندوی مدظلہ العالی نے فرمائی اور اپنے خطبہ صدارت میں اس بات کو واضح کیا کہ اسلامی شریعت ہر دور میں دنیا کی رہنمائی کا فریضہ انجام دے سکتی ہے۔ حضرت مولانا منت اللہ رحمانی امیر شریعت بہار و اڑیسہ نے افتتاحی خطبہ پیش فرمایا اور امریکہ سے تشریف لانے والے

مشہور عالم و فقیہ شیخ ط جابر علوانی نے سمینار کے مختلف اجلاسوں میں شرکت فرمائی اور زیر بحث موضوعات کی اہمیت اور نیز اس سلسلے میں علماء اور علوم جدیدہ کے ماہرین کے باہمی تعاون اور اشتراک عمل کو واضح فرمایا۔

یہ سمینار اس لحاظ سے ہندوستان میں اپنی نوعیت کا منفرد اور پہلا سمینار تھا کہ اس میں ہندوستان کے طول و عرض سے مختلف مکاتب فقه سے تعلق رکھنے والے علماء اور جدید علوم کے ماہرین نے شرکت کی اور زیر بحث فقیہی مسائل کو پوری طرح سمجھنے اور کتاب و سنت نیز علماء مجتهدین کی آراء کی روشنی میں ان مسائل کے بارے میں رائے قائم کرنے کی کوشش فرمائی۔

سمینار میں اظہار خیال کی پوری آزادی تھی اور مختلف الیخیال اصحاب نے ایک دوسرے کے نقطہ نظر کو وسعت قلب کے ساتھ سننے اور سمجھنے کی کوشش کی، فقیہی مسائل پر آزادانہ اور عالمانہ بحث و گفتگو کا یہ منظر پہلی دفعہ دیکھنے میں آیا۔ اس پوری کارروائی کو جناب مولا ناجاہد الاسلام قاسمی قاضی امارت شرعیہ بہار واڑیسہ نے جس طرح چلایا وہ انتہائی قابل ستائش تھا، پہلے ہر مسئلہ کی تتفق فرمائی جس کی وجہ سے مسائل کو سمجھنے میں بڑی مدد ملی اور جو عالمانہ مقالات پیش کئے گئے ان پر بحث و مباحثہ اور اپنی رائے کے اظہار کا ہر ایک کو موقع فرماہم کیا اور اتفاقی اور اختلافی نقاط کو واضح کرتے رہے۔

مندو بیان کے قیام و طعام اور آمد و رفت کے سلسلے میں انسٹی ٹیوٹ آف آنجلکلیو اسٹڈیز نے پوری ذمہ داری قبول کی، جس کے لئے انسٹی ٹیوٹ کے چیئر مین ڈاکٹر محمد منظور عالم اور ان کے رفقاء ستائش کے مستحق ہیں۔

(۲)

آغاز اپریل ۱۹۸۹ء میں مرکز الحجت اسلامی اور انسٹی ٹیوٹ آف آنجلکلیو اسٹڈیز کے

خوشنگوار اشتراک وتعاون سے پہلۂ فقہی سمینار منعقد ہوا، یہ ملت کی ایک نہایت اہم ضرورت پوری ہونے کی شروعات ہے، ملت کو درپیش مختلف النوع مسائل میں ۰.۵ جو ہمہ جھنی دل چھپی لے رہا ہے اور جس عمدگی اور سلیقے سے ان کو انجام دے رہا ہے، یہ نہایت قابل قدر خدمت ہے، اس کی جتنی ستائش کی جائے کم ہے: ”اللهم ایدھم بنصرک، ووفقم لمرضاتک، واهدھم الی سواء السبيل“۔

ملت کو درپیش مسائل میں ایک مستقل شعبہ مسائل فقہیہ کا ہے، جن کے حل کرنے کی صلاحیت سے تو ملت الحمد للہ تھی مانی نہیں ہے۔ لیکن ملت کی تنظیم و اجماع اور اس کی صلاحیتوں سے اجتماعی فائدہ اٹھانے کا کوئی بندوبست اب تک نہ ہوا تھا یا یوں کہنے کہ کوئی معقول قابل ذکر بندو بست نہ ہوا تھا۔ اللہ تعالیٰ کا لاکھ لاکھ شکر ہے کہ فقہ کی فکری و علمی بصیرت تو مرکز الجھت العلمی کی اور وسائل اور عملی تعاون ”آئی او ایں“، کام جمع ہوا اور دونوں کے اشتراک عمل سے یہ شکل سامنے آئی۔

جس قسم کے مختلف فیڈ اور معرکۃ الآراء مسائل اس سمینار میں زیر بحث تھے ایسے مسائل میں کبھی کبھی یہ دیکھنے میں آتا ہے کہ ارباب انتظام کوئی ایک رائے پہلے سے طے کر لیا کرتے ہیں اور کوشش یہ ہوتی ہے کہ بحث کو گھیر چیپ کر اسی سمت لا یا جائے اور بالآخر وہی طے ہو جائے، لیکن یہاں دور دور تک ایسا حال نہ تھا، میں نے اس بات کو خاص طور پر نوٹ کیا کہ بحث میں صرف مدعو علماء کرام اور فقهہ و فتاویٰ کے ماہرین ہی حصہ لے رہے تھے۔ ۰.۵ کے منتظمین سمینار کی اصل کارروائی میں ایک عام تماشا تھی سے زیادہ بالکل کچھ نہ تھے اور یہ بات ان کے خلوص و نیک نیتی کی زبردست دلیل ہے، محترم مولانا مجاهد الاسلام صاحب نے نہایت ممتاز و سنجیدگی اور آزاد و صاف ذہن کے ساتھ بڑی مہارت سے پوری کارروائی کو انجام دیا۔

اس طرح کے فقہی مسائل میں عموماً ملت میں دو طرح کے ذہن پائے جاتے ہیں، کچھ تو

اہل افراط ہیں جو ہر پیش آمدہ مسئلے کے لئے ذلک ماکنا بیغ کاغزہ گاتے ہوئے مزاں عصر سے ہم آہنگ ہونے کیلئے تیار رہتے ہیں۔

دوسرا ذہن اہل تفسیر کا ہے جو تہذیب نو اور ایجادات علوم جدید کی ہرشی پر اٹھا کر پھینک دو باہر گلی میں نئی تہذیب کے انڈے ہیں گندے کا آوزہ کرتے ہوئے ”لاماس“ کی نظر سے دیکھتے ہیں، اور غیر ضروری تشدد و گریز سے کام لیتے ہیں، جب کہ شریعت ان دونوں انتہاؤں سے ماوراء اور اس سلطیحت اور اس تشدد دونوں سے بہت بلند ہے، شریعت کا مزاں خوف خدا، عقیدہ آخرت اور پابندی شرع کے جذبات کے ساتھ یہ ہے کہ اس کائنات کی ہرشی اصلاً انسان کے فائدے کے لئے ہے:

”هُوَالَّذِي خَلَقَ لَكُمْ مَا فِي الْأَرْضِ جَمِيعًا“ (سورہ بقرہ: ۲۹)۔

”فَأَخْرَجَ بِهِ مِنَ الشَّمَرَاتِ رِزْقًا لَكُمْ“ (سورہ بقرہ: ۲۲)۔

”قُلْ مَنْ حَرَمَ زِيَّةَ اللَّهِ الَّتِي أَخْرَجَ لِعِبَادِهِ وَالظَّيْبَتِ مِنَ الرِّزْقِ“ (سورہ عرف: ۳۲)۔

”وَسَخَّرَ لَكُمْ مَا فِي السَّمَاوَاتِ وَمَا فِي الْأَرْضِ“ (سورہ جاثیہ: ۱۳)۔

یہ تمام آیات نقل کرنے کے بعد امام ابو بکر جحاص رازی (م ۷۰۳ھ) نے احکام القرآن (۱/۲۸) میں لکھا ہے:

”يحتاج بجميع ذلك في إن الأشياء على الاباحة مما لا يحظره

العقل، فلا يحرم منه شيء الإمامقام دليلا“۔

(ان مذکورہ بالآیات سے یہ استدلال کیا جاتا ہے کہ تمام چیز مباح اور حلال

ہیں، جب تک کہ عقل کسی چیز سے بخوبی کا حکم نہ دے، لہذا ان میں سے کوئی چیز

بھی اس وقت تک حرام نہیں جب تک کہ حرمت کی کوئی دلیل نہ ہو)۔

گویا عقل و تجربہ جب تک کسی چیز کی مضرت ثابت نہ کر دے یا شریعت الہی اس کی

حرمت نہ بیان کر دے اس وقت تک ہر شریٰ اصلاح حلال و مباح ہے۔

سمینار کے متعلق مجموعی تاثر یہی ہوتا ہے کہ وہ اہل علم و ارباب تحقیق کی حقیقی آراء کو مجتمع کرنے کی کوشش ہے، وہ کسی مسئلہ پر فیصلہ کرنا چاہتا ہے نہ آراء کو کسی متعین سمت پر لے جانا چاہتا ہے اور نہ ہی وہ کوئی فتویٰ صادر کرنے کا خواہش مند ہے، بلکہ مختلف بکھری ہوئی صلاحیتوں کو مجتمع کر کے تعمیری غور و فکر کے لئے ایک اسٹیج فراہم کرنا چاہتا ہے۔

اسی طرح یہ بھی صاف نظر آیا کہ مولانا قاضی مجاہد الاسلام قاسمی صاحب، ڈاکٹر محمد منظور عالم صاحب اور ہاؤس کا مجموعی میلان کسی مسئلہ میں جلد بازی سے کوئی فیصلہ کر ڈالنے کی طرف بالکل نہ تھا۔ چنانچہ پگڑی (بدل الخلو) کے متعلق آراء کا کسی ایک طرف رجحان نہ ہو سکا تو اس کو بغیر فیصلہ کئے ہی چھوڑ دیا کہ اس کے متعلق مزید تحقیق و مراجعت کی جائے گی اور اس کے لئے ایک کمیٹی بنادی گئی، میرے نزدیک یہ بات نہایت قابل قدر ہے، یہی وہ حذر و تائی ہے جس کا ہم سے شریعت مطالبه کرتی ہے۔

بہر حال یہ ایک نہایت اہم تعمیری اقدام ہے، اللہ کرے یہ ترقی کرے اور اس کے مفید تر تناجی برآمد ہوں۔ آمین (مولانا عبداللہ طارق، دہلی)

(۳)

زمانہ ایک حالت پر نہیں رہتا، ہر نیاروز اپنے ساتھ نئے تغیرات اور نئے حوادث لے کر نمودار ہوتا ہے، موجودہ دور میں سائنس اور تکنالوجی کی غیر معمولی ترقی سے بت نئے اکتشافات اور نئی نئی ایجادات ہو رہی ہیں اور ترقی پذیر قوموں اور ملکوں کو ایسی چیزوں کا سامنا کرنا پڑ رہا ہے جن کا پہلے تصور بھی نہیں کیا جا سکتا تھا، لیکن اسلام ایک ابدی اور مکمل دین ہے، اس پر یہ انقلاب و تغیراً ثانی اذ نہیں ہو سکتے، وہ رہتی دنیا تک انسان کی رہنمائی کرتا رہے گا، اس کے اندر پچ اور نموجی ہے اور وہ نئے حالات اور مسائل سے عہدہ برآ ہونے کی پوری صلاحیت بھی رکھتا ہے،

ماضی میں بھی اس نے نئے پیش آمدہ مسائل کو حل کیا ہے اور مستقبل کی مشکلات اور دشواریوں میں بھی وہ ہماری رہنمائی کرے گا۔

نہ نئے حالات سے آنکھیں بند کی جاسکتی ہیں اور نہ زمانہ کی ترقی و تغیر پذیری کو روکا جاسکتا ہے، مگر دینی نصوص محدود ہیں اور لوگوں کو پیش آنے والے حادث اور واقعات غیر متناہی ہیں، تاہم اسلام کے ابدی و دائمی قوانین اور کتاب و سنت کی پہنچائیوں میں ایسے اصول و کلیات موجود ہیں جن کی مدد سے غیر متناہی حادث و مسائل کا حل تلاش کیا جاسکتا ہے، اسلامی شریعت میں قیاس و اجتہاد کی گنجائش ہے، اور قرآن مجید نے جا بجا فکر و تفکل کی دعوت دی ہے، تاکہ وہی ونبوت کا سلسلہ موقوف ہونے کے بعد بھی اصحاب علم و نظر دین کے نصوص پر غور فکر کر کے اپنے زمانے کے نئے مسائل حل کرنے کی جدوجہد کریں اور پیش آمدہ معاملات میں کتاب و سنت سے رہبری حاصل کریں، مگر مسلمانوں کے صدیوں کے جمود و قحط اور ان میں ہمہ گیر تقیید کے رواج سے یہ خیال کیا جانے لگا ہے کہ العیاذ باللہ اب اسلام میں رہنمائی اور زمانہ کے حالات اور تقاضوں کو پورا کرنے کی صلاحیت باقی نہیں رہی۔

قیاس و اجتہاد کی بنیاد بھی کتاب و سنت ہی پر ہے، لیکن یہ بڑا نازک اور نہایت اہم معاملہ ہے، اسی لئے علمائے اسلام نے اس کے گوناگون شروط و قیود بیان کئے ہیں، جن کی پابندی اس دور میں نہایت ضروری ہے، علماء کا بڑا طبقہ کو شریعت کے قوانین و مسائل سے یک گونہ واقف ہے، مگر نئے حالات، زمانہ کے تقاضوں اور تمدنی ضرتوں سے بے خبر ہے، اس کے مقابلہ میں جو لوگ نئے رہنمائی اور جدید افکار و مسائل سے واقف ہیں وہ دین کے مزاج، شریعت کی روح اور اسلامی قوانین کی خصوصیات و مصالح سے نا آشنا ہیں، ایسے حالات میں اسلامی علوم اور جدید فنون کے ماہرین کی ایک جماعت کو یہ ملی ذمہ داری قبول کرنی ہوگی کہ وہ پورے اخلاق اور نیک نیتی کے ساتھ اپنی تمام قوت و قابلیت صرف کر کے قیاس و اجتہاد کے ذریعہ نئے مسائل کا مدارا

تلاش کرے اور شرعی احکام کی علت معلوم کر کے استخراج احکام اور تتفقح مسائل کے لئے سعی بلغے کام لے، سلف میں بھی اجتہاد و استخراج مسائل کا یہ طریقہ رائج تھا، الحمد للہ کہ مدت کے جو دو کے بعد پھر دنیا نے اسلام میں بیداری کی اہر آئی ہے، اور پیش آمدہ مسائل کو حل کرنے کے لئے اجتماعی اجتہاد کی ضرورت کا احساس پیدا ہوا ہے۔

مرکز الجیش العلمی چہلواری شریف پٹنہ نے انسٹی ٹیوٹ آف آنجلیو اسٹڈیز زینتی دہلی کے اشتراک و تعاون سے اس موضوع پر ایک سمینار کیا جو کم تا ۲۳۱ پریل کو ہمدرد کونشن سنٹر، ہمدرگر نئی دہلی میں ہوا، اس منفردا اور پہلے فقہی سمینار کا افتتاحی جلسہ دنیا نے اسلام کے مشہور مفکر اور مایہ ناز عالم مولانا سید ابو الحسن علی ندوی کی صدارت میں ہوا جس کا افتتاح مولانا منت اللہ رحمانی امیر شریعت بہار و اڑیسہ نے فرمایا، دونوں بزرگوں اور عراق کے فاضل ڈاکٹر طا جابر فیاض العلوانی ڈاکٹر کاظم جزل معہد عالی برائے فکر اسلامی واشگٹن نے بھی اجتماعی اجتہاد کی ضرورت و اہمیت پر مدل بحث کی اور اس کو اپنا کرنے پیش آمدہ مسائل کا حل تلاش کرنے پر زور دیا، اس موقع پر ڈاکٹر منظور عالم چیر مین انسٹی ٹیوٹ آف آنجلیو اسٹڈیز نے مہماں کا خیر مقدم کرتے ہوئے علماء کو ان کا فرض یاد دلایا، اور موجودہ پیچیدہ حالات و مسائل میں دین و شریعت کی روشنی میں قوم و ملت کی رہبری کی ذمہ داری انجام دینے کی دعوت دی، اس سمینار کے کنویز مولانا مجہد الاسلام قاسمی قاضی شریعت مرکزی دارالقضاۓ چہلواری شریف پٹنہ نے پہلے فقہی سمینار کے اغراض و مقاصد تفصیل سے بیان کئے۔

سمینار میں پورے ملک میں مختلف طبقہ و مسلک کے علماء اور دینی مدارس کے مفتیان کرام کے علاوہ جدید علوم کے فضلاء بھی شریک تھے، اس کا خاص موضوع حسب ذیل تین مسائل تھے۔ بدلت خلو (گلڑی) اعضاء کی پیوند کاری اور ضبط تولید، اعضاء کی پیوند کاری پر جدید طب کے ماہرین ڈاکٹر نعیم حامد (کانپور) اور ڈاکٹر امان اللہ (علی گڑھ) کے مضماین سے بڑی رہنمائی ملی،

مولانا خالد سیف اللہ (حیدر آباد) اور مفتی ظفیر الدین (دیوبند) نے شرعی نقطہ نظر سے اس مسئلہ پر بحث کی تھی، جناب طاہر بیگ (دہلی) اور جناب شمس پیرزادہ (بمبئی) نے پگڑی کے مسئلہ کا جائزہ لیا، اور راقم نے ضبط تولید کے بارے میں قرآنی نقطہ نظر واضح کیا، لیکن بحث و مذاکرہ اور مسائل کی تتفقیح پر زیادہ زور رہا، اور اس حیثیت سے یہ سمینار بہت کامیاب رہا، ان مسائل میں حتیٰ فیصلہ کے لئے ایک کمیٹی کی تشکیل عمل میں آئی ہے، جو چھ ماہ کے اندر اپنی منتفہ رپورٹ پیش کرے گی، مولانا مجاہد الاسلام قاسمی نے سرروزہ کارروائی بڑے سلیقے، ہوشمندی اور خوش اسلوبی سے چلائی، اس سے ان کی عملی قوت اور تنظیمی صلاحیت کے علاوہ فتحی و دینی بصیرت کا بھی اندازہ ہوا، اس فرض کفایہ کو ادا کرنے پر وہ پوری امت کے تحسین کے مستحق ہیں، ڈاکٹر منظور عالم اور ان کے رفقائے کار بڑی مستعدی سے میزبانی کی ذمہ داری سنبھالے رہے، اللہ سب کو جزاۓ خیر دے۔ (معارف اعظم گڑھا پریل ۸۹ء)

(۲)

کیم اپریل سے ۳۱ اپریل تک ہمدرد کونشن سنٹر نی دہلی میں ایک ایسا سمینار منعقد ہوا جس کی مثال آزاد ہندوستان کی پوری تاریخ پیش کرنے سے قاصر ہے، اس سمینار میں پورے ہندوستان سے چندیہ علماء دین اور مفتیان ملت جن کا تعلق مختلف مکاتب فکر اور ممالک سے ہے، نیز علوم جدیدہ سے آرائستہ دانشور بالخصوص ماہرین معاشریات، ماہرین عمرانیات، ماہرین نفسیات اور ماہرین اطبا (ڈاکٹروں) و حکماء نے شرکت کی، یہ سمینار مسلم پرنسپل لا کی مدافعت یا بابری مسجد کی بازیابی جیسے کسی ملی موضوع پر بحث و تجھیص کے لئے بھی منعقد نہیں ہوا تھا، بلکہ دور جدید میں پیدا ہونے والے بعض اہم علمی اور عملی مسائل پر شریعت اسلامیہ کی روشنی میں غور و فکر اور بحث و مباحثہ کے لئے منعقد ہوا تھا۔ اس اجتماع کا ایک خاص پہلو مسلم علماء اور جدید تعلیم یافتہ طبقہ کا باہم اور مشترکہ طور پر مسائل پر غور و فکر کرنا بھی ہے۔

سینار میں اظہار خیال کی پوری آزادی تھی، اور مختلف اخیال اصحاب نے ایک دوسرے کے نقطہ نظر کو سمعت قلب کے ساتھ سننے اور سمجھنے کو کوشش کی، فقہی مسائل پر آزادانہ اور عالمانہ بحث و گفتگو کا یہ منظر پہلی دفعہ دیکھنے میں آیا۔ سینار کی پوری کارروائی کو قاضی شریعت بہار و اڑیسہ مولانا مجاہد الاسلام قاسمی نے جس طرح چلا یادہ انتہائی قابل ستائش تھا۔ اس علمی و فقہی سینار کے انعقاد کا سہرا مشترکہ طور پر مرکز البحث العلمی پھلواری شریف پٹنا اور انٹی ٹیوٹ آف انجمنیو اسٹڈیز نئی دہلی کو جاتا ہے۔

اس سینار میں تین اہم مسائل:

۱- مکان و دکان کی گپڑی کا مسئلہ

۲- اعضاء کی پیوند کاری کا مسئلہ

۳- اور ضبط تولید کے مسئلہ پر تفصیلی بحث کی گئی۔ سینار کے افتتاحی اجلاس کی صدارت اسلام کے ممتاز ترین عالم دین حضرت مولانا ابو الحسن علی ندوی نے کی۔ حضرت مولانا منت اللہ رحمانی امیر شریعت بہار و اڑیسہ نے افتتاحی خطبہ پیش فرمایا اور امریکہ سے تشریف لانے والے مشہور عالم و فقیہ شیخ طہ جابر العلوانی نے سینار کے مختلف اجلاسوں میں شرکت فرمائی اور زیر بحث موضوعات میں حصہ لیا۔ زیر بحث موضوعات پر مختلف تجویز منظور کی گئیں اور جو موضوعات مزید غور و فکر کے طالب تھے ان کے لئے متعدد ماہرین و علماء پر بنی کمیٹیاں تشکیل دے دی گئیں۔ جو اگلے سینار تک (جس کے لئے طے کیا گیا کہ ہر چھ ماہ میں اس طرح کا سینار منعقد کیا جانا چاہئے) اپنی رپورٹ دے دیں گی۔ گپڑی کے مسئلہ پر شرکاء سینار کا عام احساس یہ تھا کہ گپڑی کے موجودہ رواج کو پسندیدہ نہیں کہا جا سکتا، لیکن بڑے شہروں میں طویل عرصہ سے یہ رواج عام ہے کہ گپڑی کے نام پر رقم لی جاتی ہے۔ اور کرایہ دار بطور خود مالک کی رضامندی کے ساتھ دکان یا مکان دوسرے شخص کو کرایہ پر دے دیتا ہے، پھر یہ بھی رواج پڑ گیا ہے کہ کرایہ کا یہ حق موروثی تسلیم

کیا جاتا ہے۔ سرکاری قوانین پڑی کو منوع قرار دیتے ہیں۔ کرایہ کی مقدار پر بھی پابندیاں عائد کی گئی ہیں اور دوسری طرف آہستہ کرایہ داری کے حقوق کو ماکانہ حقوق کی حیثیت دینے کا رجحان ان قانون سازیوں میں پیدا ہوتا جا رہا ہے، اس کی وجہ سے بھی مالک کرایہ دار کو مکان یا دکان دیتے وقت ہی زیادہ سے زیادہ رقم حاصل کر لینا چاہتا ہے۔ دوسری طرف یہ بھی واقعہ ہے کہ اگر مالکان کو محلی چھوٹ دیدی جائے تو وہ جب چاہیں کرایہ داروں سے مکان یا دکان خالی کر لیں تو اس کا نتیجہ یہ ہو گا کہ ان بڑے شہروں میں لاکھوں افراد فٹ پاٹھ پر چینک دیئے جائیں اور وہ وسائل معاش سے محروم ہو جائیں۔ زیر بحث مسئلہ کی تمام پیچیدگیوں پر کافی غور و خوض کے بعد بھی کوئی مناسب حل سامنے نہیں آسکا، لہذا اس کام کے لئے علماء، ماہرین معاشیات، ماہرین سماجیات، اور ماہرین قانون پر مشتمل ایک کمیٹی تشکیل دے دی گئی جو آئندہ اجلاس تک اپنی تفصیلی رپورٹ پیش کر دے گی۔

اعضاء کی پیوند کاری کے مسئلہ پر ڈاکٹر امام اللہ خاں علی گڑھ اور ڈاکٹر نعیم حامد صاحب کانپور نے مقالے پیش کئے، جن پر شرکاء کا نفرنس نے تفصیلی بحث کی، بعد ازاں سمینار کی ذیلی کمیٹی نے تمام آراء کی روشنی میں متفقہ طور پر ایک تجویز مرتب کی (ماہنامہ افکار ملی، نئی دہلی۔ می۔ ۱۹۸۹ء)۔

(۵)

یہ اجلاس اس فقہی، سمینار کے انعقاد پر بصیرتیم قلب اظہار مسرت کرتا ہے اور اللہ تبارک و تعالیٰ کا شکردا کرتا ہے کہ اس کی توفیق سے ہمیں اس میں شریک ہونے اور ایک خوشنگوار ماحول میں موجودہ زمانے کے تین اہم مسائل پر ایک دوسرے کے خیالات کو سننے اور غور و فکر کرنے کا بہترین موقع ملا۔

یہ اجلاس حضرت مولانا مجاهد الاسلام قاسمی دامت برکاتہم کی خدمت عالیہ میں ہدیہ تمہریک و شکر پیش کرتا ہے کہ ان کی شخصیت جاذبہ ملت کا یہ عطر کشید کرنے میں کامیاب ہوئی۔

اسی طرح یہ اجلاس اُنٹی ٹیوٹ آف انگلشیہ اسٹڈیز کے چیئرمین ڈاکٹر محمد منظور عالم صاحب اور ان کے رفقاء کارکناہیت ممنون ہے کہ اس اہم فقہی سمینار کے انتظامات کے سلسلے میں انہوں نے نہایت فراخ حوصلگی اور عمدہ صلاحیتوں کا مظاہرہ کرتے ہوئے میزبانی کی قابل تقیید مثال قائم فرمائی۔

اللہ تبارک و تعالیٰ ان سب حضرات کو جزاً خیر عطا فرمائے جنہوں نے اس سمینار کو کامیاب بنانے میں حصہ لیا (مولانا اشرف علی، بنگور)۔

(۶)

میری زندگی کا یہ دوسرا موقع ہے کہ مجھے نہایت فرحت اور مسرت کا احساس ہو رہا ہے۔ آپ کا یہ اجتماع اس بات پر دلالت کرتا ہے کہ آپ سب لوگ امت کے مسائل سے پریشان ہیں، نئے مسائل پر غور و فکر کی ضرورت ہر دور میں رہی ہے، اور ہندوستان میں اس طرح کا یہ پہلا فقہی اجتماع ہے، میں مولانا قاضی مجاهد الاسلام قاسمی صاحب کو اس اہم اجلاس کے بلا نے پر مبارک باد دیتا ہوں اور اپنی طرف سے اور آپ سب کی طرف سے ان کا اور ڈاکٹر محمد منظور عالم صاحب کا شکر یہ ادا کرتا ہوں۔

حضرت امیر شریعت مولانا سیدمنت اللہ رحمانی

اختتامی خطاب صدارت، مورخہ ۱۳ اپریل ۸۹ء بوقت ۱۳:۰۰ بجے دن

فهرست شرکاء سمینار

- | | |
|--------------------------------------|---------------------------------------------------|
| ا-حضرت مولانا سید ابو الحسن علی ندوی | صدر آل انتیا مسلم پرنل لا بورڈ |
| ۲-حضرت مولانا سید منت اللہ رحمانی | امیر شریعت بھاروائیس |
| ۳-ڈاکٹر جابر فیاض العلوانی | صدر المعهد العالی للنکر الاسلامی، واشنگٹن، امریکہ |
| ۴-مولانا قاضی مجاهد الاسلام قاسمی | قاضی امارت شرعیہ پھلواری شریف پٹنہ |
| ۵-ڈاکٹر محمد منظور عالم | چیئرمین انسٹی ٹیوٹ آف آجکلیو اسٹڈیز دہلی |
| ۶-مفتي محمد ظفیر الدین مفتاحی | مفتشی دارالعلوم دیوبند |
| ۷-مولانا مجیب اللہ ندوی | مہتمم جامعہ الرشاد عظیم گڑھ |
| ۸-مولانا برہان الدین سننجی | استاذ حدیث وفقہ دارالعلوم ندوۃ العلماء لکھنؤ |
| ۹-مفتي حبیب الرحمن خیر آبادی | مفتشی دارالعلوم دیوبند |
| ۱۰-مولانا سید نظام الدین | ناٹھم امارت شرعیہ پھلواری شریف پٹنہ |
| ۱۱-مولانا عبدالجلیل چودھری | امیر شریعت آسام |
| ۱۲-جناب شمس پیرزادہ | ادارہ دعوت القرآن بمبئی |
| ۱۳-مولانا عتیق احمد قاسمی بستوی | استاذ دارالعلوم ندوۃ العلماء لکھنؤ |
| ۱۴-مولانا خصیاء الدین اصلاحی | مدیر معارف عظیم گڑھ |
| ۱۵-مولانا احمد علی قاسمی | جزل سکریٹری مسلم مجلس مشاورت کالاں محل نئی دہلی |

- | | |
|------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|
| <p>۱۶-قاضی سجاد حسین
دہلی</p> <p>۱۷-مولانا افضل الحق جوہر قاسمی
مدرس مدرسہ ریاض العلوم گرینی جوہرپور</p> <p>۱۸-مولانا اعجاز احمد عظی
مدرس مدرسہ ریاض العلوم گرینی جوہرپور</p> <p>۱۹-مولانا سید جلال الدین عمری
مدیر تحقیقات اسلامی، علی گڑھ</p> <p>۲۰-مولانا عبداللہ طارق
بستی نظام الدین نئی دہلی</p> <p>۲۱-ڈاکٹر فضل الرحمن فریدی
مسلم یونیورسٹی علی گڑھ</p> <p>۲۲-ڈاکٹر فضل الرحمن گوری
مسلم یونیورسٹی علی گڑھ</p> <p>۲۳-مولانا محمد سعود عالم قاسمی
ناظام دینیات مسلم یونیورسٹی علی گڑھ</p> <p>۲۴-ڈاکٹر محمد مقیم الدین
مسلم یونیورسٹی علی گڑھ</p> <p>۲۵-ڈاکٹر امان اللہ خان
مسلم یونیورسٹی علی گڑھ</p> <p>۲۶-ڈاکٹر ذکری کرمانی
مسلم یونیورسٹی علی گڑھ</p> <p>۲۷-ڈاکٹر عبدالعزیزم اصلاحی
کانپور</p> <p>۲۸-ڈاکٹر نعیم حامد
امیر نشاں - علی گڑھ</p> <p>۲۹-ڈاکٹر طاہر بیگ
۳۰-مشتاق احمد ایڈ و کیٹ</p> <p>۳۱-برادر ریز</p> <p>۳۲-مولانا عطاء الرحمن قاسمی
جامعہ ریجیسٹریشن مہندیان قبرستان نئی دہلی - ۲</p> <p>۳۳-مفتش شمس الدین
چنلی قبر دہلی</p> <p>۳۴-سید امین الحسن رضوی
ڈاکٹر نگرن، نئی دہلی - ۲۵</p> <p>۳۵-مولانا خالد سیف اللہ رحمانی
المعهد العالی الایسلامی حیدر آباد</p> | <p>۱۶-قاضی سجاد حسین
دہلی</p> <p>۱۷-مولانا افضل الحق جوہر قاسمی
عجائب جوہر پور</p> <p>۱۸-مولانا اعجاز احمد عظی
عجائب جوہر پور</p> <p>۱۹-مولانا سید جلال الدین عمری
بسیار تحقیقات اسلامی، علی گڑھ</p> <p>۲۰-مولانا عبداللہ طارق
بسیار نظام الدین نئی دہلی</p> <p>۲۱-ڈاکٹر فضل الرحمن فریدی
مسلم یونیورسٹی علی گڑھ</p> <p>۲۲-ڈاکٹر فضل الرحمن گوری
مسلم یونیورسٹی علی گڑھ</p> <p>۲۳-مولانا محمد سعود عالم قاسمی
ناظام دینیات مسلم یونیورسٹی علی گڑھ</p> <p>۲۴-ڈاکٹر محمد مقیم الدین
مسلم یونیورسٹی علی گڑھ</p> <p>۲۵-ڈاکٹر امان اللہ خان
مسلم یونیورسٹی علی گڑھ</p> <p>۲۶-ڈاکٹر ذکری کرمانی
مسلم یونیورسٹی علی گڑھ</p> <p>۲۷-ڈاکٹر عبدالعزیزم اصلاحی
کانپور</p> <p>۲۸-ڈاکٹر نعیم حامد
امیر نشاں - علی گڑھ</p> <p>۲۹-ڈاکٹر طاہر بیگ
۳۰-مشتاق احمد ایڈ و کیٹ</p> <p>۳۱-برادر ریز</p> <p>۳۲-مولانا عطاء الرحمن قاسمی
جامعہ ریجیسٹریشن مہندیان قبرستان نئی دہلی - ۲</p> <p>۳۳-مفتش شمس الدین
چنلی قبر دہلی</p> <p>۳۴-سید امین الحسن رضوی
ڈاکٹر نگرن، نئی دہلی - ۲۵</p> <p>۳۵-مولانا خالد سیف اللہ رحمانی
المعهد العالی الایسلامی حیدر آباد</p> |
|------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|

- | | |
|----------------------------------------|---------------------------------------------|
| ٣٦-مولانا زبیر احمد قادری | شیخ الحدیث مدرسہ سینیل الاسلام حیدر آباد |
| ٣٧-مفتی عزیز الرحمن فتح پوری | دارالعلوم امدادیہ بسمی |
| ٣٨-مولانا احمد بیہاٹی | دارالعلوم ترکیسیر گجرات |
| ٣٩-مولانا ابو الحسن علی | شیخ الحدیث دارالعلوم مالی والا بھروسچ گجرات |
| ٤٠-مفتی نعمت اللہ قادری | مفتی امارت شرعیہ بہار واڑیہ |
| ٤١-مولانا صغیر احمد رحمانی | جامعہ رحمانیہ موئنگر |
| ٤٢-مولانا نسیم احمد قادری | دارالافتاء دارالعلوم دیوبند |
| ٤٣-مولانا انس الرحمن قادری | ناطیم امارت شرعیہ |
| ٤٤-مفتی جنید عالم قادری | نائب مفتی امارت شرعیہ پھلواری شریف پٹیاں |
| ٤٥-مولانا مفتی محمد مصطفیٰ مفتاحی | چورو، راجستان |
| ٤٦-مولانا مفتی فضیل الرحمن ہلال عثمانی | مالیر کوٹلہ، پنجاب |
| ٤٧-مولانا ڈاکٹر عبداللہ جوہم | عمر آباد |
| ٤٨-مفتی اشرف علی باقوی | دارالعلوم سینیل ارشاد بغلور، کرناٹک |
| ٤٩-مفتی سید تاج الدین | میسور کرناٹک |
| ٤٥٠-حکیم ظل الرحمن | چاندنی چوک دہلی |
| ٤٥١-مولانا عنایت اللہ سجافی | |
| ٤٥٢-مفتی افضل حسین | دارالعلوم الاسلامیہ بستی |
| ٤٥٣-مولانا محمد باقر حسین | دارالعلوم الاسلامیہ بستی |
| ٤٥٤-مفتی خلیل احمد | جامعہ نظامیہ شیخ بن حیدر آباد |
| ٤٥٥-مفتی افضل حسین ندوی | دارالعلوم فلک نما، حیدر آباد |

- | | |
|---------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|--------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|
| <p>۵۶- مفتی انور علی اعظمی</p> <p>۷- مولا نا محمد خالد قادری</p> <p>۵۸- مولا نا ارشد مظفر گری</p> <p>۵۹- مولا نا رفیق المنان</p> <p>۲۰- مولا نا نذیر احمد</p> <p>۲۱- مولا نا محمد سراج صاحب</p> <p>۲۲- مولا نا معاذ الاسلام</p> <p>۲۳- مولا نا انعام اللہ</p> <p>۲۴- مولا نا حفوظ الرحمن</p> <p>۲۵- مولا نا فتحارحمد</p> <p>۲۶- مولا نا محمد مصلح</p> <p>۷- مولا نا نور الحق رحمانی</p> <p>۲۸- مفتی زید</p> <p>۶۹- مولا نا نور الحسن قادری</p> <p>۷۰- مولا نا عبد الحق قاسمی</p> <p>۱- مولا نا علاء الدین ندوی</p> <p>۷۲- مفتی عبدالرحیم قادری</p> <p>۷۳- مولا نا عبد الرحمن</p> <p>۷۴- مولا نا محمد آدم</p> <p>۷۵- مولا نا محمد ابوکبر</p> | <p>مفتی دارالعلوم منو</p> <p>رفیق دارالمؤلفین دیوبند</p> <p>دارالافتاء دارالعلوم دیوبند</p> <p>اعظم گڑھ</p> <p>مدرسہ مدینۃ العلوم رسولی، بارہ بیکی</p> <p>مہتمم مدینۃ العلوم رسولی، بارہ بیکی</p> <p>مراد آباد</p> <p>مراد آباد</p> <p>اعظم گڑھ</p> <p>اعظم گڑھ</p> <p>دارالعلوم بہادر گنج پور نیہ بہار</p> <p>امارت شرعیہ، پٹنہ</p> <p>استاذ جامعہ عربیہ ہتھورا، باندہ</p> <p>مدحوبی</p> <p>کٹک، اڑیسہ</p> <p>کھگریا، بہار</p> <p>بھوپال</p> <p>گجرات</p> <p>گجرات</p> <p>گجرات</p> |
|---------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|--------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|

- | | |
|----------------------------|--------------------------|
| ۶۷-مولانا محمد عزیر قاسمی | راوڑکیلا |
| ۷۷-مولانا شفیق احمد مظاہری | آمنوال |
| ۷۸-مولانا خلیل الرحمن | جامعہ دارالسلام عمر آباد |
| ۷۹-مفٹی محمد ایوب ندوی | جامعہ اسلامیہ بھٹکل |
| ۸۰-مولانا اقبال ندوی | جامعة الصالحات بھٹکل |
| ۸۱-مفٹی محمد علی قاسمی | برہان پور |
| ۸۲-مفٹی رحمت اللہ قاسمی | برہان پور |
| ۸۳-مولانا عبد الرحمن عظیمی | برہاپور |
| ۸۴-مولانا عبد الرحمن | مدرس |
| ۸۵-مولانا نعیم الدین | بدر پور |

☆☆☆

﴿٣١﴾

خط تولید

﴿٣١٢﴾

خط تولید

﴿٣١٢﴾

خط تولید

﴿٣١٥﴾

خط تولید
